

प्रेम पत्र तीसरा भाग जो कि पहली मई सन् १८६५ ई०
से ३० एप्रिल सन् १८६६ ई० तक समाप्त हुआ
उसके बचनों का

सूची पत्र

बचन संख्या	सुरखी यानी खुलासा मज़मून बचन	पृष्ठ संख्या
१	राधास्वामी मत के मानने वालों और उनकी जुगत के मुवा- फ़िक़ अभ्यास करने वालों का सहज में, बग़ैर कष्ट और क्लेश और मेहनत और मशक्कत के, पूरा उद्धार मुमकिन है, जो वे राधास्वामी दयाल की शरण दृढ़ करें और उनके हुक़म के मुवा- फ़िक़ अपनी रहनी और रोज़मर्रा का अभ्यास दुरुस्त करें।	१
२	वक़्त के संत सतगुरु और साध की ज़रूरत, वास्ते हासिल होने सच्चे उद्धार के, और उनकी महिमा और पिछली टेकों का निषेध।	१७
३	वर्णन हाल सुरत के उतार और चढ़ाव का, और गुरु स्वरूप की महिमा और भजन की तरक्की का जतन, और संसारी व्यवहार और परमार्थी बतवि की दुरुस्ती।	२७
४	शब्द की महिमा और हर जगह रचना में उसकी कारंवाई का वर्णन, और यह कि उसी के वसीले से जीव का सच्चा और पूरा उद्धार, संत सतगुरु की दया से मुमकिन है। और किसी तरह से धुर पद में पहुँचना और जन्म-मरण से सच्चा छुटकारा मुमकिन नहीं है।	५०
	बचन महात्माओं के	६८
५	वर्णन हाल सच्चे खोजी और परमार्थी, और भी माया और उसकी रचना और घेर का, और ज़रूरत सतगुरु और उनके सत- संग की, और महिमा कुल्ल मालिक राधास्वामी दयाल की, जिनके चरणों में सब को प्रीति और प्रतीत लानी चाहिये, और बिना जिनकी मेहर और दया के, किसी का कुछ काम नहीं बन सकता, और हाल उपदेश-कर्ताओं का, और नसीहत उनको और कुल्ल उपदेशियों यानी राधास्वामी मत के सतसंगियों को।	८३

बचन संख्या	सुरखी यानी खुलासा मज़मून बचन	पृष्ठ संख्या
१५	परमार्थियों को तीन क्रायदों पर ख्याल रखने से अभ्यास में विघ्न कम वाक़्र होंगे, और परमार्थ की तरक्की दिन २ होती जावेगी ।	२६५
१६	सतसंगियों को मौज और रज़ा पर क्रायम रहना चाहिये, और दुख-सुख की हालतों में भरोसा दया का रख कर परमार्थ में ढीले और रूखे-फीके नहीं होना चाहिये ।	३०३
१७	वर्णन सच्चे प्रेमी और परमार्थियों की हालत और रहनी और पकड़ और व्यौहार का, और यह कि ऐसी हालत और रहनी कैसे आवे ।	३१७
१८	राधास्वामी मत और सुरत-शब्द अभ्यास की महिमा और वर्णन बड़-भागता उन जीवों की, जो प्रीति और प्रतीत सहित अभ्यास कर रहे हैं ।	३३६
१९	वर्णन हाल मन की तरंगों और ख्यालों का, जो कि कर्म-भर्म के सूक्ष्म रूप हैं, और यह कि जब तक इनकी कमी और सफ़ाई न होगी, तब तक मन और सुरत दुहस्ती से अभ्यास में नहीं लगेंगे और प्रेम की तरक्की नहीं होगी, और जतन काटने उन ख्यालों और तरंगों और कर्मों का ।	३४७
२०	वर्णन भूल और भर्म और जीव की निर्बलता का, और यह कि बिना मेहर और दया कुल्ल मालिक और संत सतगुरु के, और अभ्यास उस करनी के, कि जो वे बतावें, इसका उलट कर निज घर में पहुँचना यानी सच्चा उद्धार मुमकिन नहीं है ।	३७२
२१	वर्णन इस बात का, कि सच्ची मुक्ति क्या है और कौन जुगत से और कहां पहुँचने पर यह हासिल हो सकती है ।	३८८
२२	सच्चा मत और सच्चा पंथ क्या है ? और उसकी कार्रवाई क्या है ? और किस तौर से होती है और उससे क्या फ़ायदा हासिल होगा ?	३९७
२३	असली सत्त में जो अमर, अजर और परमानन्द स्वरूप है, पता और भेद लेकर, प्यार और भाव लाना और बढ़ाना चाहिये, तब असत्य यानी माया के देश और जन्म-मरण से छुटकारा होगा ।	४०४
२४	तीन बातें हमेशा सुमिरना यानी याद रखनी चाहियें और तीन बातें विसरना यानी भूलना चाहियें ॥	४१६

- | | | |
|----|--|-----|
| २५ | वर्णन उस जुगत का, कि जिससे परमार्थी को संसार का दुख-सुख कम व्यापे, बल्कि बिल्कुल न व्यापे, और अभ्यास में थोड़ा-बहुत रस और आनन्द बराबर मिलता रहे, और आहिस्ते २ बढ़ता जावे । | ४३० |
| २६ | राधास्वामी मत वालों को अपने उद्धार की निस्वत किसी तरह का शक और संदेह मन में नहीं लाना चाहिये, क्योंकि जो कोई राधास्वामी दयाल की शरण लेकर, सुरत-शब्द का अभ्यास करेगा, उसका पूरा उद्धार एक, दो, तीन, हद चार जनमों में जरूर हो जावेगा । | ४४७ |
| २७ | सच्चे परमार्थी को, वास्ते अपनी तरक्की के, सात बातों की सम्हाल रखनी जरूरी है । | ४५५ |

राधास्वामी मौज से, प्रेम पत्र जारी ।
दृढ़ विश्वास होय चरण में, और प्रीति गाढ़ी ॥
सुमिरन, ध्यान और भजन में, नित नया आनंद पाय ।
सतसंगी सब उमँग उमँग, राधास्वामी महिमा गाय ॥

राधास्वामी दयाल की दया राधास्वामी सहाय

प्रेमपत्र राधास्वामी

तीसरा भाग

बचन १

राधास्वामी मत के मानने वालों और उनकी जुगत के मुवाफ़िक़ अभ्यास करने वालों का सहज में, बग़ैर कष्ट और क्लेश और मेहनत और मशक्कत के, पूरा उद्धार मुमकिन है, जो वे राधास्वामी दयाल की सरन दृढ़ करें और उनके हुक्म के मुवाफ़िक़ अपनी रहनी और रोज़मर्रा का अभ्यास दुरुस्त करें ।

१—जो कि अनेक पदार्थ और भोग इस रचना में मालिक ने पैदा किये, वे दया करके अपने प्रेमी और भक्त जनों के वास्ते रचे, ताकि वे उसकी क्रुदरत की कार्रवाई को

देखें और दया की परख कर के भगन होकर शुकुराना बजा लावें और उन भोगों और पदार्थों के साथ मुवाफ़िक़ हुक्म मालिक के और साथ उन क्रायदों के (जोकि उसने संत सतगुरु रूप धारन करके वास्ते समभौती जीवों के जारी फ़रमाये) होशियारी से बर्ताव करें ताकि उन भोगों का ज़हर असर न करे यानी नशा अहंकार और ग़फ़लत का पैदा करके उनको भूल और भरम में न ड़ाले और सच्चे मालिक से बे-मुख न करे ।

२—इस दुनिया में जो कार्रवाई कि जीव कर रहे हैं, वह तीन क्रिस्म की हैं—एक स्वार्थ, दूसरी स्वार्थ-परमार्थ, तीसरी निर्मल यानी ख़ालिस परमार्थ ।

३—स्वार्थ उस कार्रवाई को कहते हैं कि जो वास्ते अपने गुज़ारे के, इस दुनियाँ में, और परिवरिश और सम्हाल अपनी देह और कुटुम्ब-परिवार वग़ैरा की, और सम्हाल और तरक्की दुनिया के भोग बिलास और नामवरी की, की जावे ।

४—स्वार्थ-परमार्थ उस कार्रवाई को कहते हैं कि जो वास्ते प्राप्ति सुख और मान-बड़ाई के, इस लोक में ख़्वाह परलोक में, चाहे इस जनम में ख़्वाह आइन्दा के जनम में, या वास्ते राज़ी और खुश करने किसी देवता के या हासिल करने किसी क्रिस्म की सिद्धि और शक्ति वग़ैरा के या

वास्ते प्राप्ति स्वर्ग या बैकुण्ठ या मुक्ति या ब्रह्म-लोक वगैरा के, की जावे ।

५—निर्मल परमार्थ उसको कहते हैं कि जो भक्त और अंतर-अभ्यास की कमाई प्रेम सहित इस मतलब से की जावे कि जिस से मन और सुरत (जोकि अब माया के घेर में फँसे हुए हैं) दिन २ उस घेरे से निकलते जावें और लिकुटी के परे, सुरत, मन से न्यारी होकर, सच्चे मालिक के चरणों में पहुँच कर उसके दर्शन का विलास देखे और परम आनन्द के भंडार में पहुँच कर परम शान्ति को प्राप्त होवे और काल-क्लेश और जनम-मरन के दुखों से कतई छुटकारा हो जावे, यानी पिंड और ब्रह्मांड के पार चढ़ कर कुल्ल-मालिक राधास्वामी दयाल के चरणों में पहुँचे और उस भक्ति और प्रेम की कार्रवाई में सिवाय प्राप्ति दर्शन अपने प्रीतम कुल्ल मालिक राधास्वामी दयाल के, और कोई चाह किसी क्रिस्म की न रहे और दिन २ उस मालिक के चरणों में प्रीत और प्रतीत बढ़ती रहे ।

६—कसरत से जीव स्वार्थ की कार्रवाई में लगे हैं और असली स्वार्थ-परमार्थ भी बहुत थोड़े जीव समझ-बूझ के साथ करते हैं और निर्मल परमार्थ कोई बिरले जीव, जिन पर खास दया कुल्ल-मालिक राधास्वामी दयाल की है, कमाते हैं ।

७—स्वार्थी जीव हमेशा नीची-ऊँची जोंनों में भरमते रहेंगे और स्वार्थ-परमार्थ वाले ऊँचे देशों में सुख और आनंद पावेंगे और कोई २ ब्रह्म पद में पहुँचेंगे, लेकिन सच्चे और कुल्ल-मालिक का दर्शन सिर्फ़ निर्मल परमार्थियों को मिलेगा और उन्हीं का सच्चा छुटकारा जनम-मरन और काल-क्लेश से होवेगा ।

८—निर्मल परमार्थ बग़ैर मदद सच्चे और पूरे गुरु के हासिल नहीं हो सकता है । इस वास्ते कुल्ल जीवों को जो सच्चे मालिक की भक्ति करना चाहते हैं, लाज़िम और मुनासिब है कि पहले खोज सतगुरु का करें और उनसे मिल कर भेद निज धाम और उसके रास्ते का और जुगत चलने की दरयाफ़्त करके अभ्यास शुरू करें और जिस क्रदर बन सके, उनका सतसंग करके कर्म, भर्म और संशय बग़ैरा अपने दूर करावें, क्योंकि जब तक भरम और संशय मन में रहे आवेंगे, तब तक अभ्यास दुरुस्ती से नहीं बनेगा और न सतगुरु और सच्चे मालिक राधास्वामी दयाल के चरनों में प्रेम जागेगा । और बिना प्रेम के रास्ता आसानी से तै नहीं होगा और न अभ्यास में रस और आनंद जैसा कि चाहिये, प्राप्त होगा ।

९—सतगुरु के बचन सुन कर और उनका कोई दिन संग करके जीवों को वह क्रायदा कि जिस तरह उनको संसार

में बर्तना चाहिये, मालूम होवेगा और निर्मल भक्ति की रीति भी वे ही सिखावेंगे कि जिससे गृहस्थ में रह कर इस तौर से परमार्थ की कमाई कर सकें कि माया के जाल में न फँसें और इन्द्रियों के भोगों में बंधन न होवे और दिन-दिन देह और दुनिया से, अंतर में, न्यारे होते जावें और कुल्ल-मालिक के चरणों में प्रीत-प्रतीत बढ़ती जावे और दर्शन का शौक तेज होता रहे ।

१०—जो सच्चे परमार्थी हैं, वही सतगुरु के सतसंग में ठहरेंगे और उनके उपदेश के मुवाफिक कार्रवाई करके अपना कारज आहिस्ता २ बनावेंगे । और जिनके मन में दुनिया और उसके सामान का भाव और प्यार जबर है, उनसे संत सतगुरु का उपदेश कम माना जावेगा और उनकी जुगत यानी सुरत-शब्द की कमाई भी दुरुस्ती से नहीं बन पड़ेगी । लेकिन जो उनके चित्त में सच्ची अभिलाषा राधास्वामी धाम में पहुँचने की है तो उनका मन भी आहिस्ता २ निर्मल होकर, उसमें प्रीत सच्चे मालिक के चरणों की जबर हो जावेगी और फिर संसार के भोग उनको अपनी तरफ खँच और बाँध नहीं सकेंगे ।

११—जो आसान जुगत जीवों के छुटकारे के वास्ते, बगैर छोड़ने गृहस्थ आश्रम और उद्यम के, कुल्ल-मालिक राधास्वामी दयाल ने जीवों पर अति दया करके इस वक़्त में जारी

फ़रमाई है, उसका शुकुराना किसी तरह अदा नहीं हो सका। वह जुगत (सुरत-शब्द योग की) ऐसी असर वाली है कि जो कोई थोड़ी अहतियात के साथ बर्ताव करे तो उस पर संसार और उसके भोगों का असर बहुत कम पहुँचेगा, बल्कि दिन २ निर्मल होकर कोई काल में अपने निज धाम में पहुँच जावेगा और दुनिया का भी भोग, व-निस्वत दुनियादारों के, ज़्यादा रस और स्वाद के साथ उसको हासिल होवेगा और उसका ज़हर उस पर असर नहीं करेगा। गुरु नानक ने कहा है “पूरा सतगुरु पाइया और पूरी पाई जुक्ति, हसंदियाँ खिलंदियाँ खवंदियाँ पिवंदियाँ, बिच्चे पाई मुक्क” यानी गृहस्थ में रह कर और गृहस्थ आश्रम के सर्व व्यवहार और भोगों में अहतियात के साथ बर्तते हुये संतों की जुगत की कमाई करने से सच्ची मुक्ति हासिल हो सकी है।

१२—उस अहतियात की थोड़ी शरह बतौर हिदायत अभ्यासियों के इस जगह लिखी जाती है और वह यह है कि फ़िज़ूल कामना यानी इच्छा संसार और उसके मान-बड़ाई और भोगों की मन में न उठावें, क्योंकि इच्छा के उठाने से जतन यानी कर्म करना पड़ेगा और जो वह जतन दुरुस्त बैठा यानी इच्छा पूरण हुई, तो उसके भोगों में ज़रूर बंधन पैदा होगा और मन उसके रस में लिपट कर मलीन होगा, और जो इच्छा पूरण न हुई तो दुख और क्लेश प्राप्त

होगा और उस हालत में किसी से विरोध और किसी से सरोध अपनी मूर्खता से पैदा करके मुफ्त भार अपने सिर पर चढ़ावेगा कि जो इसके अभ्यास में निहायत दरजे का खलल डाल कर भक्ति और प्रेम को सुखा देगा ।

१३—भोग तीन क्रिस्म के हैं—इच्छित, अनिच्छित और पर-इच्छित । इच्छित उसको कहते हैं कि किसी काम या पदार्थ या इन्द्रियों के भोगों की यह शरूस् चाह उठावे और जो वह चाह तेज है तो जरूर जतन करावेगी और जतन करने में कष्ट और क्लेश भी जरूर होगा । और जो वह जतन पूरा न हुआ तो दूना दुख होगा और जो पूरा हुआ तो उसकी चाह के पदार्थ या भोग प्राप्त होने पर उसमें जरूर आसक्ति होगी । और विशेष करके भोगने में भी आखिर को तकलीफ़ पैदा होगी । और जो किसी ने सिर्फ़ इच्छा उठाई और उसका अपने अंतर में विस्तार किया, लेकिन फिर समझ-बूझ कर उसके पूरा करने के वास्ते जतन नहीं किया, तो भी जब कभी वह भोग मौज से प्राप्त होगा, तब मगन होकर और दया समझ कर उसमें ज़्यादा शौक के साथ बर्तेगा और पकड़ भी उसमें ज़बर होगी । फिर वही नुक़सान जो कि जतन सिद्ध होने पर वाक़ै होगा । इस सूरत में भी आयद होगा । इस सबब से समझना चाहिये कि इच्छा उठाने में, चाहे उसके पूरा करने के वास्ते जतन किया जावे या नहीं,

हर तरह नुक़सान है और राधास्वामी मत के सतसंगी को मुनासिब और लाज़िम है कि किसी काम या पदार्थ के वास्ते फ़िज़ूल और ना-मुनासिब इच्छा न उठावे। अन-इच्छित उसको कहते हैं कि कोई पदार्थ या भोग बग़ैर इस जीव की ख़्वाहिश या चाह के मौज़ से अनासुर्त प्राप्त होवे। अगर वह ना-मुनासिब और ना-जायज़ नहीं है, तो उसको अहतियात के साथ यानी थोड़ा भोगने या काम में लाने में कोई हर्ज नहीं है। पर-इच्छित उसको कहते हैं कि जो कोई अपना रिश्तेदार या दोस्स या सतसंगी भाई, भाव और प्यार के साथ, कोई पदार्थ या भोग इस शर्क्स के वास्ते तैयार करके सनमुख रखे या उसके पास भेजे तो जो वह ना-मुनासिब और ना-जायज़ नहीं है तो उसी अहतियात के साथ जैसा कि अन-इच्छित भोग के वास्ते ऊपर लिखा गया है, उसमें बर्ताव करे। और जो वह मामूली भोग नहीं है तो बाद उसके भोगने के थोड़ी देर भजन या ध्यान करना भी मुनासिब होगा, ताकि उसका असर उलटा पैदा न होवे।

१४—फ़िज़ूल इच्छा से मतलब यह है कि जिस बात या काम या चीज़ या पदार्थ की ज़रूरत, वास्ते अपने औसत दरजे के गुज़ारे के, नहीं है, उसके वास्ते इच्छा उठाना। ऐसी ख़्वाहिश परमार्थी को, हिर्स करके या मान-बड़ाई के वास्ते, उठाना, मना है। बल्कि जो इच्छा ज़रूरी

काम या पदार्थ वगैरा की उठावे और उस की प्राप्ति के निमित्त जतन करे, तो वह राधास्वामी दयाल की मौज के आसरे और उनकी दया के भरोसे पर करना चाहिए । और जो इत्तिफ़ाक़ से वह जतन सिद्ध न होवे, तो समझना चाहिए कि इसी में कुछ मसलहत है । और जैसे बने तैसे ऐसी मौज के साथ मुआफ़क़त करनी मुनासिब है ।

१५—जितने में कि इस जीव का गुज़ारा औसत दर्जे पर अपनी हैसियत के मुवाफ़िक़ ब-खूबी होवे, उस क्रदर चाह उठानी और उसके निमित्त मौज के आसरे जतन करने में कोई नुक़सान नहीं होगा । पर उस में इस क्रदर अहतियात ज़रूर है कि अपने मतलब के पूरा करने के वास्ते किसी को नुक़सान पहुँचाना या उसकी हक़-तलफ़ी करना नहीं चाहिए और इस क्रदर सामान की प्राप्ति के वास्ते राधास्वामी दयाल के चरनों में जब-तब प्रार्थना करने में भी दोष नहीं है जैसा कि इस कड़ी में कहा है :—
“मालिक एता माँगूँ, जामें कुटुम्ब समाय, मैं भी भूखा ना रूँ, साध न भूखा जाय”।

१६—और मालूम होवे कि राधास्वामी मत के सत-संगी को यह भी हुक्म है कि जिस क्रदर आमदनी उसकी होवे, उसमें से दसवाँ अंश यानी दसवाँ हिस्सा मालिक के नाम पर निकाले और उसको वास्ते खर्च खैरात और

परमार्थी कामों के अलेहदा रखे और जो इस क्रूर आम-दनी न होवे कि दसवाँ हिस्सा आसानी से निकाल सके तो सोलहवाँ हिस्सा यानी फ्री-रुपया एक आना ज़रूर मालिक के नाम का अलेहदा करे और परमार्थी कामों में खर्च करता रहे । इसमें उसकी कमाई सुफल होगी और जो धन कि बाद निकालने परमार्थी हिस्से के, वास्ते उसके घर के खर्च के बचेगा, वह शुद्ध हो जावेगा और परमार्थी खर्च के निभाने में उसको में आसानी रहेगी और जब फुरसत और मौक़ा पाकर वास्ते दर्शन या सतसंग के सफ़र करना पड़े तो सफ़र खर्च भी इसी यानी परमार्थी रुपये में से दे सका है ।

१७—जो कोई सतसंगी सच्चे मन से कुल्ल-मालिक राधास्वामी दयाल की सरन लेवेगा और अपने पर-मार्थी और स्वाधी कामों को उनकी मौज और दया के आसरे करेगा, और जो जुगत अभ्यास की उसकी बताई गई है, जैसे भजन और स्वरूप का ध्यान और नाम का सुमिरन और पोथी का पाठ और सतसंग वगैरा, नेम से दो बार, तीन बार या चार बार थोड़ा-बहुत विरह और प्रेम-अंग लेकर रोज़मर्रा बिला नागा अपनी फ़ुरसत के मुवाफ़िक़ करेगा और ऊपर के लिखे हुए कायदे और अहतियात के साथ अपनी रहनी दुरस्त करेगा और संसारी व्यवहार

और अपने उद्यम के कारोबार में जहाँ तक बने, सचौटी के साथ बर्ताव करेगा और फ़िज़ूल वक़्त संसारियों के संग फ़िज़ूल बात-चीत में ख़र्च नहीं करेगा, तो राधास्वामी दयाल सब तरह से उसकी रक्षा और सहायता अपनी दया से करेंगे और अभ्यास में भी उसको थोड़ा-बहुत रस देते जावेंगे और दिन-दिन उसकी प्रीत और प्रतीत अपने चरणों में और विरह और उमँग अभ्यास और भक्ति के व्यवहार में बढ़ाते जावेंगे और आहिस्ता आहिस्ता एक दिन उसको माया के घेर से निकाल कर निज धाम में पहुँचावेंगे जैसा कि उनके हुकम से जो कि इन कड़ियों में लिखा है, जाहिर है ।

वह तो रूप दिखा कर छोड़ूँ ।
 तुम जल्दी क्यों करो पुकारा ॥
 तुम्हरी चिन्ता मैं मन धारी ।
 तुम अचिन्त रह धरो पियारा ॥
 संशय छोड़ करो दृढ़ प्रीती ।
 और परतीत सँवारा ॥
 यह करनी मैं आप कराऊँ ।
 और पहुँचाऊँ धुर दरबारा ॥
 राधास्वामी कहत सुनाई ।
 जब जब जैसी मौज़ विचारा ॥

१८--कुल्ल-मालिक राधास्वामी दयाल ने फ़रमाया है कि जो जीव को सच्ची दीनता उनके चरणों में आ जावे

और वह उनकी सरन दृढ़ करे यानी उनकी पनाह और ओट में कार्रवाई परमार्थ की शुरू करे तो उसका मन किसी क्रंदर चंचल भी रहे ओर अभ्यास भी जैसा चाहिये पूरा २ न बन आवे, तो भी राधास्वामी दयाल अपनी दया से उसका बेड़ा पार करेंगे यानी अपना बल देकर उससे जो करनी जरूर और मुनासिब होगी, देर-अबेर आप करा लेंगे और उसका कारज जैसा मुनासिब होगा, आप बनावेंगे ।

१६—दीनता से मतलब सिर्फ यही नहीं है कि आदाब बजा लावे, बल्कि इसके अर्थ यह हैं कि सच्ची गरजमन्दी वास्ते अपने जीव के कल्याण के और नरकों और दुखों से बचाव के लिए राधास्वामी दयाल के चरणों में लेकर भक्ति करे । और गरजमन्दी का स्वरूप यह है कि जैसे बीमार, डाक्टर या हकीम की तवज्जह और दवा का मुहताज है, और नौकरी का चाहने वाला हाकिम की मेहरबानी और तवज्जह का, और निरधन, वक्रत भारी जरूरत के, धन के लिये साहूकार का ।

२०—अब जीवों को समझना चाहिये कि किस क्रंदर भारी दया कुल्ल मालिक ने उनके ऊपर इस वक्रत में फ़रमाई है कि निहायत सहज तौर से उनके उद्धार का रास्ता जारी किया है और बग़ैर अलेहदा करने घरबार

और रोजगार से उनको परम पद बख्शिश करता है । पर शर्त यह है कि वे सच्ची चाह लेकर जिस क्रूर बन सके थोड़ा-बहुत अभ्यास संतों की जुगती का, दुरुस्ती के साथ करें और अपना व्यवहार संसार में, और अपनी रहनी परमार्थ में, सुवाफ़िक़ उन क्रायदों के जिनका जिक़र ऊपर लिखा गया है, दुरुस्त करें और चरनों में प्रीति और प्रतीत बढ़ाते रहें ।

२१—ऐसे जीवों का स्वार्थ और परमार्थ यानी दुनिया और दीन, राधास्वामी दयाल अपनी मेहर और दया से आप सँवारेँगे, यानी दुनिया में भी उनकी सम्हाल और रक्षा फ़रमावेंगे और जो कुछ सामान उसका मुनासिब है, बख़्शेंगे, और परमार्थ में अपने चरनों की प्रीत और प्रतीत का दान देकर उसको बढ़ाते रहेंगे, और ऐसी दया उन जीवों के संग रहेगी कि संसार के भोगों की गिरफ़्तारी और बन्धन नहीं होगा और मन और सुरत उनके दिन-दिन निर्मल होकर चरनों में लौलीन रहेंगे और अन्त को चरनों में बासा देवेंगे और बिना उनकी माँग के अपनी तरफ़ से परमार्थ की करनी जिसमें उनके जीव का कारज पूरा बन जावे, अपनी दया का बल देकर उनसे करा लेवेंगे जैसा कि इन कड़ियों में हुक्म है :—

अन धन और संतान भोग रस ।
 जगत भोग और मिला जोग रस ॥
 पर किरपा सतगुरु अस रहई ।
 मोह न व्यापे जग नहिं फँसई ॥
 रहे सुरत निर्मल गुरु साथी ।
 शब्द मिले रहे चरनन माथा ॥
 अपनी दया से गुरु दियो दाना ।
 सेवक तो कछु माँग न जाना ॥
 नाम अनाम पदारथ न्यारा ।
 सो सतगुरु दीना कर प्यारा ॥

२२—अब ख्याल करो कि किस क्रूर भारी दया
 जीवों पर कुल्ल-मालिक राधास्वामी दयाल ने प्ररमाई
 है, और किस क्रूर आसान जुगती कि जो लड़का, जवान
 और बूढ़ा और औरत और मर्द सहज जिसका अभ्यास
 कर सकते हैं, जारी प्ररमाई । सिर्फ सच्ची लगन यानी
 सच्चा शौक या प्रेम राधास्वामी दयाल के चरणों में
 दरकार है । उसी की दिन २ तरककी होती रहेगी और
 उसी से एक दिन पूरा कारज बन जावेगा और जो जीव
 कि थोड़ा-बहुत शौक लेकर उनके सतसंग में आवेगा,
 उसको ऐसी लगन वे अपनी दया से आप बख्शेंगे और
 थोड़ी-बहुत करनी करा कर उसको आप बढ़ाते जावेंगे
 और एक दिन कुल्ल-मालिक यानी अपने धाम में पहुँचा
 देंगे और दुनिया की भी सब कैफियत दिखला देंगे ।

२३—इस भारी दया का शुकुराना कौन अदा कर सका है, क्योंकि पिछले वक्रतों में ब-सबब जारी होने अष्टाङ्ग योग यानी प्राणायाम के (जो कि गृहस्थी से और खास कर औरतों से मुतलक नहीं बन सकता और विरक्तों से भी जिसका दुरुस्ती से बन पड़ना मुशकिल है) किसी गृहस्थी जीव का उद्धार नहीं हुआ, और विरक्त भी थक कर रह गये । ओर अब दोनों का सहज में कारज बनना मुमकिन है, जो वे राधास्वामी दयाल की सरन में आ जावें और थोड़े-बहुत शौक और प्रेम के साथ जैसा-तैसा उनकी जुगत के मुवाफ़िक़ अभ्यास शुरू कर दें ।

२४—जो कुछ कि ऊपर लिखा गया, वह आम सत-संगियों के वास्ते हैं । लेकिन जो कोई सतसंगी कि तेज़ शौक वाला है और सच्चे हृदय से चाहता है कि इसी जनम में उसको जल्वा सच्चे मालिक के दर्शन का नज़र आवे और जल्द उसके जीव का पूरा उद्धार हो जावे, उसको चाहिये कि संसार और उसके भोगों से सच्ची नफ़रत यानी उदासीनता लावे और तन, मन और इन्द्रिय और धन और संतान में आसक्ति कम करे और जुगत के पदार्थों की चाह दूर करे और सतगुरु और राधास्वामी दयाल के चरनों में गहरी प्रीत और प्रतीत करे और जो जुगत कि बतलाई जावे, उसको प्रेम और उमँग के साथ कमावे, तो सतगुरु

राधास्वामी दयाल उसको प्रेम की दात देकर और उसको दिन २ बढ़ा कर जल्द अपने चरणों में खींचेंगे और दिन-दिन सहारा देकर एक दिन अपने दर्शनों का परम आनन्द बरूँगे ।

२५—मालूम होवे कि राधास्वामी मत में मुख्यता तीन बातों की है । पहले पूरे सतगुरु, दूसरे शब्द यानी ध्वन्यात्मक नाम और तीहरे सतसंग अंतर और बाहर का, यानी बाहर से सतगुरु और उनकी बानी और प्रेमी जन का संग और अंतर में शब्द का संग । बगैर प्राप्ति सतगुरु के, कुछ काम नहीं बन सकता, क्योंकि सच्ची लगन और सच्चा प्रेम बगैर उनके संग और उनकी मदद के कभी हासिल नहीं हो सकता और न शब्द का भेद और किसी से मिल सका है । उनके संग स्थूल बंधन जगत के और कर्म काटे जावेंगे और संशय और भर्म दूर होवेंगे और नाक्रिस कर्म और कुसंग से बचाव होगा और अन्तर में शब्द यानी नाम के अभ्यास से भीने कर्म और बन्धन चित्त के काटे जावेंगे और दिन-दिन घाट बदलता जावेगा, यानी मन और सुरत ऊँचे की तरफ़ चढ़ते जावेंगे और रस और आनन्द पाकर प्रीति और प्रतीत बढ़ती जावेगी और दिन-दिन अभ्यास में तरक्की होकर एक दिन काम बन जावेगा ।

बचन २

वक्रत के संत सतगुरु और साध की जरूरत वास्ते हासिल होने सच्चे उद्धार के, और उन की महिमा और पिछली टेकों का निषेध ।

१—संत और सतगुरु उनको कहते हैं जो धुर पद तक यानी सत्त पुरुष राधास्वामी देश तक पहुँचे हैं, और साध गुरु उनको कहते हैं जो संतों के दसवें द्वार तक पहुँचे हैं और धुर पद में पहुँचने का यतन कर रहे हैं, और साध या सतसंगी उनको कहते हैं कि जो कुछ रास्ता तै कर चुके हैं और प्रेम पूर्वक साधना कर रहे हैं और दसवें द्वार और सत्त लोक में पहुँचनहार हैं ।

२—जो कोई अपना सच्चा और पूरा उद्धार चाहे वह जब तक कि अभ्यास करके सत्तलोक और राधास्वामी धाम में न पहुँचेगा, तब तक पूरा काज नहीं बनेगा, यानी जनम-मरन और देहियों के दुख-सुख से छुटकारा नहीं होगा ।

३—यह अंतरमुख अभ्यास और चढ़ाई मन और सुरत की बगैर संतों की जुगत यानी सुरत-शब्द मार्ग के इस समय में खास कर, मुमकिन नहीं है, क्योंकि प्राणों का साधन बहुत कठित है और हर एक से दुरुस्ती से बनना उसका ना-मुमकिन है और फिर भी उसके वसीले धुर पद में पहुँचना किसी तरह नहीं हो सकता । और सिवाय

इसके और जो कोई साधन हैं, वे प्राण पुरुष के स्थान ने नीचे रह जाते हैं ।

४—इस वास्ते लाज़िम और ज़रूर है कि संतों की जुगत यानी सुरत-शब्द योग का, जिसकी तरकीब राधास्वामी दयाल ने अब बहुत सहज और निर्विघ्न कर दी है, अभ्यास किया जावे और इसका भेद सिर्फ संत सतगुरु या साधगुरु या उनके मेली सतसंगी से मालूम हो सका है और राधास्वामी मत में यह अभ्यास आम तौर पर जारी है ।

५—अब सब जीवों को, जो कि अपना सच्चा कल्याण चाहें और जनम-मरन और चौरासी के चक्कर से बचना चाहें, चाहिए कि संत सतगुरु या साधगुरु और जब तक यह न मिलें तो उनके मेली सतसंगी से जो प्रेम सहित साधना कर रहा है और रास्ता तै करता जाता है, मिल कर उपदेश सुरत-शब्द मार्ग का और भेद धुर धाम का लेकर, जिस क़दर बन सके, उसकी कमाई शुरू कर दें । रफ़ता २ उनको (जो उनकी लगन सच्ची और तेज़ है) संत सतगुरु भी मिल जावेंगे और अपनी मेहर और दया से उनका कारज सहज में बना देंगे ।

६—जब तक कि संत सतगुरु मिलें, तब तक उन अभ्यासियों की जिन्होंने संतों के सतसंगी से उपदेश लिया

है, सफ़ाई और पिंड में चढ़ाई होती जावेगी । लेकिन पिंड के पार चढ़ना बग़ैर मदद और दया संत सतगुरु के मुमकिन नहीं है । सो जब उनका अधिकार इस क्रूर बढ़ जावेगा, तब संत सतगुरु भी ज़रूर मिल जावेंगे और आगे को उनका रास्ता चलावेंगे । उन जीवाँ को चाहिये कि संतों के मेली सतसंगी से, उसको प्रेमी भक्त समझ कर प्रीत भाव से बर्ताव करें और उसका और संतों की बानी का जिस क्रूर बने, संग करते रहें और उसके संग अभ्यास करके रास्ता तै करते रहें ।

७—संत सतगुरु इस दुनिया में बहुत दुर्लभ रतन हैं और जिस किसी को वे मिल जावें और थोड़ी-बहुत अपनी दया से अपनी पहिचान उसको देवें, उसी जीव को बड़ा बड़-भागी समझना चाहिये । निज रूप यानी शब्द स्वरूप से वे हर वक़्त हर एक के घट में निकट मौजूद हैं । पर जब तक कि वे बाहर नर स्वरूप से न मिलें, तब तक पूरा पूरा भेद नहीं मिल सकता है और न बग़ैर थोड़े-बहुत अभ्यास के उनके निज स्वरूप की पहिचान हो सकी है । इस वास्ते सच्चे परमार्थियों को खोज संत सतगुरु की बहुत ज़रूर है ।

८----जब से कि जीव संत मत में उपदेश लेकर शामिल होवे, तब से उसको लाज़िम है कि कुल्ल मालिक राधास्वामी दयाल की टेक बाँधे और जिस क्रूर कि

पिछली टेकें हों, उनको छोड़ देवे और जिस जिस का कि इष्ट और भाव मन में पहिले से धरा होवे, उन सब को शाखा जानकर राधास्वामी के चरणों में समा देवे, यानी मूल की धारना इखित्यार करे और शाखाओं में न अटके, क्योंकि जब तक ऐसा नहीं करेगा, तब तक उसकी निर्मल प्रीत और प्रतीत राधास्वामी दयाल के चरणों में नहीं आवेगी और न अन्तर-अभ्यास में मदद मिलेगी ।

६—इसी तरह सुरत-शब्द मार्ग की महिमा (जिसकी चाल जान की धार पर सवार होकर चलती है और जान की धार सब धारों पर भारी है) समझ कर शौक और जौक के साथ उसका अभ्यास शुरू करे और जितने अभ्यास कि दुनिया में जारी हैं, उनको ओछा और कर्म-धर्म बगैरा को भरम समझ कर त्याग देवे और उनमें किसी तरह का भाव और उनसे किसी तरह की आशा न रखे, नहीं तो सुरत-शब्द का अभ्यास जैसा कि चाहिये दुरुस्ती से नहीं बनेगा और संशय और भरम मन में जब-तब पैदा होकर उसकी कार्रवाई में विघ्न डालते रहेंगे ।

१०—संतों का मत प्रेमा भक्ती का है और यह भक्ति अंतर में सत्तपुरुष राधास्वामी दयाल के चरणों में सच्चे मन से करनी चाहिये यानी उनके चरणों का प्रेम सहित ध्यान और उनके शब्द का उमंग सहित श्रवन करना चाहिये

और जो संत सतगुरु मिल जावें तो बाहर से उनकी भक्ति, प्रेम और उमंग के साथ करनी चाहिये यानी चित्त से उनके बचन सुनना और समझना और दृष्टि जोड़ कर उनके स्वरूप का दर्शन करना और तन-मन धन से जिस क्रूर बन सके, उनकी और उनके भक्तों की सेवा करना ।

११—सतगुरु और उनके भक्तों की सेवा ऐन राधास्वामी दयाल की भक्ति समझनी चाहिये, क्योंकि इस भक्ति करने का मतलब यही है कि कुल्ल मालिक राधास्वामी दयाल और संत सतगुरु (जो असल में उन्हीं का रूप हैं) प्रसन्न होकर प्रेम दान दें, यानी मन और सुरत को जो तन ओर इन्द्रिय और संसार के भोगों में (जो जड़पदार्थ हैं) अटके हुए हैं, उनसे आहिस्ता २ न्यारा करके, घट में निज धाम की तरफ चढ़ाते हुए एक दिन राधास्वामी के चरणों में पहुँचावें ।

१२—यही यानी संत सतगुरु की भक्ति कुल्ल-मालिक राधास्वामी दयाल को मंजूर और क्रबूल है । और किसी की भक्ति पसंद नहीं और न उससे वह फ़ायदा और फल जो कि ऊपर लिखा गया, हासिल हो सका है ।

१३—और जिस किसी को संत सतगुरु अभी नहीं मिले हैं और वह उनके मिलने की आशा में उनके मेली सतसंगी और सतसंगिनों से भाव और प्यार और थोड़ी-

बहुत उनकी सेवा करे, तो वह भी संत सतगुरु और राधास्वामी दयाल की भक्ति में दाखिल होगी, क्योंकि उस शरूस् का मतलब इस कार्रवाई से यही होगा कि राधास्वामी दयाल अंतर में दया करें और अपने चरणों में खींचें और संत सतगुरु का भी दर्शन और सतसंग प्राप्त होवे । फिर यह भक्ति खुद राधास्वामी दयाल की ही सेवा और भक्ति में शामिल होगी । इसका भी फल रफ़ता २ यही मिलेगा कि अंतर शब्द और स्वरूप में भाव और प्यार बढ़ता जावेगा ।

१४—मालूम होवे कि राधास्वामी दयाल कुल्ल-मालिक और सर्व समर्थ घट २ में मौजूद यानी हाज़िर और नाज़िर हैं, और जो कोई उनके दर्शन और निज धाम की प्राप्ति के निमित्त अंतर और बाहर सेवा कर रहा है, उसको वे आप देख रहे हैं और उसकी निष्काम भक्ति का फल यानी प्रेम की तरक्की आप देते हैं, और उसके मन और सुरत का आहिस्ता २ सिमटाव और चढ़ाव करते हुये अपने चरणों में लगाते हैं और थोड़ा-बहुत रस और आनन्द अभ्यास का आप अपनी दया से देते जाते हैं, क्योंकि जिस क़दर कार्रवाई मेहर और दया की होती है, वह सब निज रूप से, जो कि हर एक के घट-घट में मौजूद यानी अंग संग है, की जाती है । इस वास्ते हर

एक को राधास्वामी दयाल के चरणों में प्रीति और प्रतीत दिन २ बढ़ाना और अंतर में सेवा यानी अभ्यास दुरुस्ती से करना, वास्ते प्राप्ति मेहर और दया रोज अफ़ज़ूँ के, मुनासिब और ज़रूर है ।

१५—राधास्वामी के प्रेमी भक्तों को किसी दूसरे में परमार्थी भाव, उनके बराबर या उनसे ज़्यादा किसी हालत में नहीं रखना चाहिये । जितने पद कि राधास्वामी धाम से नीचे हैं, उनके धनी का अदब करना दुरुस्त है, पर मन और शीश राधास्वामी के चरणों में अर्पण करना चाहिये । जैसे स्त्री खातिर और ज़रूरत पड़े तो सेवा सब की यानी अपने मां-बाप और कुटुम्ब और अपने पति के कुटुम्ब की करती है, लेकिन अपनी निज प्रीत और सर्व कारज के पूरण करने की आशा अपने पति में रखती है, और वक़्त पर उसी का संग देती है, बल्कि अपने पुत्रों से भी मामूल से ज़्यादा सरोकार नहीं रखती है, इसी तरह राधास्वामी के इष्ट वालों के हिरदे में सिवाय राधास्वामी दयाल के दूसरे का भाव और प्यार (सिवाय मामूली तौर के) नहीं होना चाहिये, नहीं तो भक्ति में भारी नुक़सान पैदा होगा । चाहे स्वार्थ, चाहे परमार्थ, दोनों कामों में भरोसा और दया की आशा राधास्वामी दयाल के चरणों में रखना चाहिये ।

१६—हर हालत और हर काम में राधास्वामी के

शुकर की करना समझ विचार ।
 सुकख दुख देंगे हिकमत धार ॥ ३ ॥
 ताड़ और मार करें सोइ प्यार ।
 भोग सब इन्द्री रोग निहार ॥ ४ ॥
 कहूँ क्या दम दम शुकर गुजार ।
 बिना उन और न करने हार ॥ ५ ॥
 दुखी चित से न हो दुख लार ।
 सुखी होना नहीं सुख जार ॥ ६ ॥
 बिसारो मत उन्हें हर बार ।
 दुकख और सुकख रहो उन धार ॥ ७ ॥
 गुरू और शब्द यह दोउ मीत ।
 नहीं कोई और इन धर चीत ॥ ८ ॥
 यही सतपुर्ष यही करतार ।
 लगावें तोहि इक दिन पार ॥ ९ ॥
 बिना उन कोई नहीं संसार ।
 देओ मन खरत उन पर वार ॥ १० ॥
 करें वह निच तेरी सार ।
 तेरे तन मन के हैं रखवार ॥ ११ ॥
 शुकर कर राख हिरदे धार ।
 मिटावें दुकख सबही भाड़ ॥ १२ ॥
 करें क्या मन तेरा नाकार ।
 नहीं तू छोड़ता विष धार ॥ १३ ॥
 भोग में गिरे बारम्बार ।
 न माने कहन उनकी सार ॥ १४ ॥
 इसी से मिले तुझको दंड ।
 नहीं तू मानता मति मंद ॥ १५ ॥

सहो अब पड़े जैसी आय ।
 करो फर्याद गुरु से जाय ॥१६॥
 पकड़ फिर उन्हीं को तू धाय ।
 करेंगे वोही तेरी सहाय ॥१७॥
 बिना उन और नहीं दरबार ।
 रहो उन चरण में हुशियार ॥१८॥
 गुनह तुम कीये दिन और रात ।
 गुरु की कुछ न मानी बात ॥१९॥
 इसी से भोगते दुख घात ।
 बचावेंगे वही फिर तात ॥२०॥
 रहो राधास्वामी के तुम साथ ।
 लगे फिर शब्द अगम तुम हाथ ॥२१॥

बचन ३

वर्णन हाल सुरत के उतार और चढ़ाव
 का और गुरु स्वरूप की महिमा और
 भजन की तरक्की का जतन और
 संसारी व्यवहार और परमार्थी बर्तावे
 की दुरुस्ती

१—मालूम हो कि सुरत का उतार असल में
 निज धाम यानी राधास्वामी दयाल के चरणों से हुआ
 है और पिंड के नाके पर यानी छठे चक्र के मुक्काम पर कि
 जो अंदर की तरफ दोनों आँखों के मध्य में वाक़ै है, इसकी

निज बैठक है और वहीं से दोनों नेलों में धार आई और वहाँ ठहर कर कार्रवाई देह और दुनिया की जारी हुई और देह और कुटुम्ब और भोगों और पदार्थों में बंधन और आसक्ति हो गई कि जिसके सबब से दुख-सुख सहना पड़ता है, यानी जहाँ मन की प्रीत है या जहाँ इसका महत्व है या जिसको अपना समझा है, वहीं बंधन पैदा हो गया और उसकी हालत बदलने में इसकी भी हालत बदलती है यानी दुख-सुख का चक्कर चलता रहता है ।

२—जब तक कि निज घर का भेद पाकर और जुगत चलने की दरियाफ्त करके चलना यानी उलटना शुरू नहीं किया जावेगा, और दृढ़ आशा पहुँचने निज धाम की बाँधी नहीं जावेगी, तब तक यह गिरफ्तारी सुरत और मन की जिसका जिक्र ऊपर हुआ, नहीं छूटेगी, और जनम-मरन भी बारम्बार देह धर कर जारी रहेगा । यह भेद और जुगत पहुँचने निज धाम की संत सतगुरु या साध गुरु से मालूम हो सकी है । पर शर्त यह है कि यह शरूख सच्चे मन से यानी सच्चे शौक के साथ अभ्यास शुरू करे, तब उलटना मन और सुरत का और चढ़ाई निज घर की तरफ़ मुमकिन है ।

३—मन और इन्द्रियाँ अपने असली सुभाव और पुरानी आदत और स्वभाव के मुवाफ़िक़ इस कार्रवाई में

विघ्न-कारक होंगे । सो उनके विघ्नों के हटाने और घटाने का जतन यही है कि संसारी तरंगों और इच्छा को, जिस क्रूर मुमकिन होवे, रोके यानी फ़िज़ूल और बग़ैर ज़रूरत के अपनी सुरत की धार को इन्द्रिय द्वारे से बाहर की तरफ़ न बहावे, और इन्द्रियों के भोगों में आसक्ति कम करता जावे, तब अभ्यास किसी क्रूर दुरुस्ती के साथ बन पड़ेगा और कुछ रस भी अंतर में मिलेगा और फिर वही रस, जो अभ्यास नेम से जारी रहा, दिन-दिन बढ़ता जावेगा ।

४—जो अभ्यासी को सतगुरु के चरणों में किसी क्रूर परमार्थी भाव और प्यार है और वक्रत ध्यान और भजन के उनके स्वरूप को अगुवा करके अभ्यास शुरू करेगा, तो अंतर में मन और इन्द्रियों का जोर किसी क्रूर घटता नज़र आवेगा और प्रेम और उमँग की थोड़ी-बहुत तरक्की होती जावेगी ।

५—कुल्ल-मालिक जो कि घट २ में अंतरजामी है, सच्चे सेवक को अपने चरणों में प्रीत और प्रतीत दिलाने और उसके बढ़ाने के निमित्त, मौज से जब-तब गुरु स्वरूप धारण करके, अंतर में वक्रत अभ्यास या स्वप्न अवस्था के (जब कि मन और सुरत का सिमटाव अंदर की तरफ़ होता है और देह और इन्द्रियों की तरफ़ झुकाव नहीं रहता) दर्शन देता है । यह दर्शनी स्वरूप हाड़-माँस का

नहीं है, बल्कि चैतन्य यानी रूहानी है और सेवक को पहिचान कराने के मतलब से धारण किया जाता है। नहीं तो वह कुल्ल-मालिक राधास्वामी दयाल अरूप तौर से भी अंतर में दया फ़रमा सकते हैं। पर सेवक को उसकी पहिचान नहीं होगी और इस सबब से उनकी महिमा और मेहर और दया की ख़बर नहीं पड़ेगी।

६—जब कि कभी २ सेवक को ऐसे दर्शन अपने घट में मिल गये, तो उसी स्वरूप का जब अभ्यास के समय या और किसी वक़्त ध्यान या ख़्याल करेगा, तब ज़रूर थोड़ा-बहुत प्रेम जागेगा और मन और इन्द्रिय भी उस वक़्त नीचे पड़ जावेंगे यानी अभ्यास में विघ्न नहीं डालेंगे।

७—इसी सबब से सतगुरु स्वरूप और उसके ध्यान की महिमा और फ़ायदा ज़बर है कि मालिक अन्तरजामी सेवक पर दया करने के वास्ते और उसकी प्रीत और प्रतीत बढ़ाने के लिये, आप उस स्वरूप को धारण करके घट में दर्शन देता है और यह स्वरूप सेवक के साथ जहाँ तक कि रूप-रंग-रेखा है, सूक्ष्म से सूक्ष्म होता हुआ संग रहेगा और अंतर में मदद देगा, और फिर यही स्वरूप, अरूप की भी पहिचान कराता जावेगा। इस वास्ते हर एक प्रेमी अभ्यासो को चाहिये कि जब कभी ऐसे दर्शन अंतर में वक़्त अभ्यास या सुपने में मिलें, तो उनको दर्शन मालिक का

समझ कर उस स्वरूप में प्रीत और भाव लावे । यह दर्शन आसानी से या जब जी चाहे तब नहीं मिलते हैं, बल्कि किसी कदर ऊँचे देश में, जब मन और सुरत सिमट कर वक्रत अभ्यास या सोने के वहाँ पहुँचें, तब मौज से प्राप्त होते हैं और इसी को खास निशान राधास्वामी दयाल की दया का समझना चाहिये ।

८—यह दस्तूर आम है कि जिस किसी ने जो कोई सूरत या चीज देखी है, वह जब उसका ख्याल करे वह सूरत थोड़ी-बहुत उसकी आँखों में आ जाती है, लेकिन सतगुरु स्वरूप का ख्याल इस तौर से जब चाहे तब नहीं आता है । सबब इसका यह है कि आम सूरतों का जब कोई आदमी ख्याल करता है तो उसके मन या आँखों में अक्स या छाया नज़र आ जाती है, लेकिन सतगुरु स्वरूप का जब दर्शन होता है, वह ऊँचे देश में असली या सच्चा होता है और जब-कभी होता है, तब राधास्वामी दयाल की दया और मेहर से होता है, वास्ते बढ़ाने प्रीत और प्रतीत सेवक के ।

९—लेकिन इस कदर समझना चाहिये कि जब तक सेवक को बाहर सतगुरु के स्वरूप में भाव और प्यार न होगा और वह अंतर स्वरूप की महिमा न जानेगा, तब तक मालिक अंतरजामी गुरु स्वरूप में दर्शन बहुत कम देवेंगे ।

यानी बाज़े लोग इस किस्म के हैं कि उनके मन में विद्या और बुद्धि के सबब से स्वरूप में भाव नहीं आता और उसको महदूद (हृद वाला) और अल्पज्ञ और ओछा समझ कर ऐसा ख्याल करते हैं कि मालिक तो अरूप और अपार है, वह स्वरूप-धारी कैसे हो सकता है? सो जब कभी उनको इत्तिफ़ाक़ से ऐसा दर्शन भी (उनके मन की हालत की जाँच की नज़र से) मिल जाता है, तो उनको उसमें मुतलक़ भाव नहीं आता और उसको ख़्वाब-ओ-ख्याल समझते हैं। ऐसे लोगों को मालिक अंतरजामी गुरु स्वरूप में दर्शन नहीं देते हैं। और जो कि अरूप की उनको जाँच और पहिचान, जब तक कि सुरत उनकी ज़्यादा ऊँचे देश में न पहुँचे, नहीं आ सकती, इस वास्ते वे इस किस्म की दया से असें तक ख़ाली रहते हैं और मन और इन्द्रियों के विघ्न भी उनको ज़्यादा सताते रहते हैं।

१०—इन लोगों को इस बात की समझ अच्छी तरह नहीं आती कि आदि स्वरूप (जहाँ से रूप-रंग-रेखा खड़े हुए) उस कुल्ल-मालिक ने ही धारन किया और फिर वही आकार नीचे की रचना में कमी-बेशी के साथ उतरता आया और वह आदि स्वरूप ऐसा ही अपार है जैसा कि अरूपी स्वरूप, बल्कि नीचे के दरजों में भी स्वरूप ऐसा ही अपार है कि जिस का कोई अन्दाज़ और

हिसाब नहीं कर सका, लेकिन अफ़सोस यह है कि यह लोग अपनी ओछी समझ के मुआफ़िक, स्वरूप के लफ़्ज़ और नाम को हमेशा हृद् दार और ओछा समझते हैं। सबब इसका यह है कि इनकी नज़र स्थूल रचना में बँधी हुई है और सूक्ष्म से सूक्ष्म रचना का इनको अनुमान नहीं होता। इस वास्ते यह शुरू से अरूप की तरफ़ दौड़ते हैं और हाल यह है कि जब तक रूपवान रचना की हृद् के पार न जावेंगे, इनको उस अरूप का, जिनकी कि यह महिमा समझते हैं, कभी दर्शन प्राप्त नहीं हो सकते। और इस नादानी का इनको यह फल मिलता है कि प्रेम और उमँग से जो कि रास्ते के जल्दी काटने वाले और अभ्यास में रस और आनन्द प्राप्त कराने वाले हैं, ख़ाली रहते हैं। और अभ्यास में मन और इन्द्रियों के विघ्नों से झटके खाते रहते हैं। और इस सबब से चाल भी इन की सुस्त रहती है और रुखा-फीकापन हमेशा इन के मन और सुरत पर थोड़ा-बहुत छाया रहता है और जब-तब रस न मिलने की शिकायत करते रहते हैं और कभी इनकी २ प्रीत-प्रतीत भी डिगमिग हो जाती है।

११—एक भारी ख़राबी ऐसे अभ्यासियों में यह है कि वे अक्सर अपना बल लेकर अभ्यास करते हैं और अपने वैराग वगैरा का ज़्यादा भरोसा रखते हैं, और स्वरूप

के प्रेमियों को अक्सर ओछा देखते हैं, और अपने से, अभ्यास और वैराग में उनको कम ख्याल करते हैं। और हाल यह है कि प्रेमियों को थोड़े अभ्यास में रस और आनन्द बहुत मिल जाता है, और गुरु स्वरूप को अगुवा रखने से उनके मन और इन्द्रिय किसी क्रिस्म का विघ्न नहीं डालते। और वे पहले वाले लोग हरचन्द ज़्यादा अभ्यास करते नज़र आते हैं और अपना बल लेकर मन और इन्द्रियों से हर रोज़ जूझते हैं, मगर फिर भी उनको प्रेमियों के बराबर रस नहीं मिलता और जब रस मिलता है, तो किसी क्रदर उसका अहंकार भी उनके मन में आ जाता है।

१२—लेकिन जो भाग से इन लोगों को सतगुरु का सतसंग प्राप्त होता रहा, तो इनकी समझ भी आहिस्ता आहिस्ता बदलती जावेगी, और कोई दिन के अभ्यास के बाद, जब उनकी सुरत सिमट कर किसी क्रदर ऊँचे देश में चढ़ने लगेगी, तब गुरु स्वरूप की महिमा उनके चित्त में समाती जावेगी और फिर वेही प्रेमियों के मुवाफ़िक़ अभ्यास में थोड़ी-बहुत गुरु स्वरूप की मदद लेकर चलने लगेंगे और फिर उनका रास्ता भी आसानी से तै होता जावेगा। इन लोगों का ब-मुक्राबले प्रेमी अभ्यासियों के, जो विवेक अंग धाले अभ्यासी कहा जावे तो यह कहना दुरुस्त है।

१३—खुलासा यह है कि चाहे कोई प्रेम अंग लेकर

चले या विवेक और वैराग अंग पर जोर देकर रास्ता तै करना शुरू करे, दोनों को पिंड देश से आहिस्ता आहिस्ता न्यारे होकर अपने निज धाम की तरफ चलना और चढ़ना जरूर है। क्योंकि जब तक कि सुरत, माया के घेर के पार न जावेगी, तब तक काम पूरा नहीं बनेगा यानी जब तक कि सत्त पुरुष राधास्वामी दयाल के धाम में न पहुँचेगी, तब तक निर्भय और निःचिन्त नहीं हो सकी, और न परम आनन्द प्राप्त हो सकता है। और वहीं पहुँच कर जनम-मरन और काल के क्लेश से सच्चा छुटकारा होगा।

१४—इस वास्ते कुल्ल परमार्थी जीवों को, जो अपना सच्चा उद्धार चाहते हैं और जिन को जीते-जी अपनी भक्ति और अभ्यास का थोड़ा-बहुत फल देखते चलना मंजूर है, तो उनको चाहिये कि सतगुरु खोज कर, उनका सतसंग भाव और प्रीत के साथ करें और संशय और भर्म दूर करके सुरत-शब्द मार्ग का उपदेश लेकर, उमंग और प्रेम के साथ उसकी कमाई करें, और सत्त पुरुष राधास्वामी दयाल की सरन दृढ़ कर के और उनकी मेहर और दया का आसरा और भरोसा रख कर रास्ता तै करना शुरू करें और प्रीत और प्रतीत चरणों में बढ़ाते जावें। तब दिन-दिन उनको अभ्यास में थोड़ा-बहुत रस मिलता जावेगा और आहिस्ता-तरक्की करके वे एक दिन राधास्वामी दयाल की दया से

धुर धाम में पहुँच कर परम और अमर आनन्द को प्राप्त होंगे ।

१५—प्रेमी अभ्यासियों को इस क्रूर जता देना मुनासिब मालूम होता है कि अभ्यास के समय चाहे उनको दर्शन गुरु स्वरूप का प्रत्यक्ष होवे या नहीं, उनको अपने मन और सुरत को, स्वरूप का ख्याल करके, स्थान पर जमाना चाहिये और जो उनके मन में थोड़ा स्वरूप में भाव और प्रेम है तो यह कार्रवाई उनसे दुरुस्त बन पड़ेगी यानी मन और सुरत उनके, स्वरूप के आसरे, स्थान पर किसी क्रूर ठहरने लगेंगे और ऊँचे देश में ठहरने का रस थोड़ा-बहुत जरूर मालूम पड़ेगा और ज्यादा ठहराव या ऊँचे स्थान पर चढ़ाव के साथ वह रस और आनन्द बढ़ता जावेगा ।

१६—जो कोई अभ्यासी यह चाहते हैं कि पहिले हम को दर्शन मिलें तब ध्यान करें, यह चाह उनकी ना-जायज़ तो नहीं है, पर कमी शौक और विरह और प्रेम की इससे पाई जाती है, क्योंकि ऐसी मौज मालूम नहीं होती है कि हर किसी को स्वरूप के दर्शन अन्तर में, मुवाफ़िक़ उसके इरादे के, जब चाहे जब मिल जावें । इस वास्ते कुल्ल सतसंगियों को मुनासिब है कि अपने २ शौक के मुवाफ़िक़ स्वरूप अनुमान करके अभ्यास शुरू करें और

दर्शनों की प्राप्ति मौज पर छोड़ दें, राधास्वामी दयाल जब-जब और जैसे २ जिस २ जीव के वास्ते मुनासिब होगा, वन्नतन्-फ्रवन्नतन् दया फ्ररमावेंगे, यानी किसी को अक्सर और किसी को कभी २ स्वरूप का दर्शन देते रहेंगे ।

१७—मुवाफ़िक़ ख्वाहिश के हर रोज़ और हर वक़्त जब मन चाहे दर्शन मिलने में बड़ी आसानी अभ्यास की होती है और प्रेम भी जल्द बढ़ता है । पर यह हालत थोड़े दिन रह सकती है, क्योंकि रास्ता दूर व दराज़ है और वास्ते उसके काटने के, विरह और शौक़ की तरक़की ज़रूर चाहिये । और मन में बे-कली और घबराहट का जब तब पैदा होना वास्ते उसकी सफ़ाई और चढ़ाई के ज़रूर है । और यह बात जब तक कि दर्शन हर वक़्त मिलते रहेंगे, हासिल न होगी ।

१८—और यह बात भी सतसंगियों को जानना ज़रूर है कि सच्चे परमार्थ के हासिल करने के वास्ते सच्चे गुरु का संग चाहिये । जो संत सतगुरु न मिलें तो जो कोई प्रेमी सतसंगी उनसे मिला हुआ मिल जावे, और वह साधना कर रहा है और कुल्ल मालिक राधास्वामी दयाल का मंज़ूर-ए-नज़र है यानी उसपर उनकी मेहर और दया है, तो उसके संग से भी कारज बनना मुमकिन है । यानी जब कोई सच्चा प्रेमी उस सतसंगी से, भेद और जुगत दरियाफ़्त

करके अभ्यास शुरू करेगा, तो उसको राधास्वामी दयाल अपने चरणों में लगावेंगे और अन्तर और बाहर परचे देकर उसकी प्रीत और प्रतीत को बढ़ावेंगे । इससे उस सच्चे प्रेमी को यक्रीन हो जावेगा कि कुल्ल मालिक राधास्वामी दयाल ने उसको मंजूर और कबूल फ़रमाया यानी अपना कर लिया और दिन २ उसकी दुरुस्ती करते जाते हैं । फिर उसको मुनासिब होगा कि उसी प्रेमी सतसंगी का सतसंग करे जाय और जो ज़ाहरी समझ-बूझ और मदद दरकार होवे, उससे लिये जावे । वह आप चल रहा है और उसको भी संग २ चलाता जावेगा और एक दिन दोनों धुर घर में पहुँच जावेंगे ।

१६—अक्सर सतसंगी अभ्यासी इस बात की जल्दी करते हैं कि हमारी सुरत एक दम चढ़ा दी जावे या कि कोई मुक़ाम हमको खुल जावे । यह चाह तो अच्छी है, लेकिन इसके पूरा होने के लिये जल्दी और इज़तराबी और घबराहट नहीं चाहिये, क्योंकि यह काम आहिस्ता २ दुरुस्त बनेगा और जल्दी में नुक़सान होगा ।

२०—मालूम होवे कि सुरत की धार से तमाम बदन चैतन्य है । और जिस क्रूर वह धार सिमट कर ऊपर की तरफ़ चढ़ती जावेगी, उसी क्रूर पिंड ख़ाली होता जावेगा या उसमें कमी होती जावेगी । सो ऐसी कमी

की बरदाश्त यकायक नहीं होगी । लेकिन जो आहिस्ता २ चढ़ाव और उतार होगा तो उसमें किसी किस्म की हर्ज देह की कार्रवाई और उसकी सम्हाल में वाक़ै नहीं होगा । और जो मुख्य अंग मन और सुरत का, एक दम या जल्दी खिंच जावेगा, तो देह की सम्हाल जैसी कि चाहिये वैसी नहीं हो सकी और न दुनिया के कारोबार में मन लगेगा, यानी ऐसे अभ्यासी का वर्ताव यक-तरफ़ा हो जावेगा, बल्कि परमार्थ भी आइन्दा दुरुस्ती से नहीं बनेगा और बे-होशी ज़्यादा ग़ालिब होकर आगे का रास्ता बन्द हो जावेगा । फिर वह शरूब न स्वार्थ के काम का रहा और न परमार्थ का, दोनों कामों में भारी हर्ज और नुक़सान हो गया । इस वास्ते ऐसी चाल संत नहीं चलाते । उनको जीव को आहिस्ता आहिस्ता चला कर धुर मंज़िल में पहुँचाना मंज़ूर है, न कि रास्ते में अटका कर छोड़ देना ।

२१—इस वास्ते कुल्ल अभ्यासी सतसंगियों को मुनासिब है कि ऐसी जल्दी कि जिसमें उनका काम बिगड़े, न करें, और जैसे २ उनको राधास्वामी दयाल कभी-कभी रस और आनन्द और कभी २ विरह और बे-कली देकर चलावें, उसी तरह चलते जावें और अपनी तरक्की के वास्ते जब २ दिल चाहे, अर्ज़-मारूज़ भी करते रहें । पर निरास होकर अभ्यास में सुस्त और ढीले न हो जावें और अपने प्रेम को रूखा-फीका न होने दें ।

माँगना क्रतई मना नहीं किया गया है। लेकिन इस क्रदर अहतियात चाहिये कि जो माँग पूरी न होवे या सतसंगी की रूवाहिश के मुआफ़िक्र काम न बने तो उनसे बे-मुख न हो जावे, और जो कुछ कि मौज से होवे उसी में मसल-हत और अपना असली फ़ायदा समझ कर धीरज और सब्र और सन्तोष के साथ बरदाश्त करे।

२५—जब कभी कोई चिन्ता या तकलीफ़ पेश आवे तो उस वक़्त मुनासिब है कि ध्यान या भजन में बैठ कर पहिले अपनी चिन्ता या तकलीफ़ का हाल अर्ज करे, और फिर अपने मन और सुरत को समेट कर जिस क्रदर बन सके, स्वरूप या शब्द या दोनों में लगा देवे। तो उसको थोड़ी-बहुत शान्ति या सब्र या ताक़त बरदाश्त की ज़रूर हासिल होगी।

२६—उत्तम दरजे की भक्ति का फ़ायदा यह है कि भक्त यानी प्रेमी सतसंगी की किसी किसिम की अपनी चाह या किसी चीज़ में गहरा बन्धन न रहे, और अपने भगवन्त यानी कुल्ल-मालिक को सर्व-समर्थ और अन्तरजामी और अपना सच्चा हितकारी और हर वक़्त का मददगार समझ कर निःचिन्त रहे, और अपने मालिक के चरणों के प्रेम में हर वक़्त मगन रहे और जब-तब चरण रस लेता रहे। लेकिन यह हालत हर एक की एक दम नहीं हो

सक्री । आहिस्ता २ सतसंग और अभ्यास और भक्ती करके दुनिया के ख्याल और चाहें और बन्धन और चिन्ता कम और हलके होते जावेंगे और उसी क्रम राधास्वामी दयाल की सरन पक्की होती जावेगी और उनकी दया का भरोसा मजबूत होता जावेगा । सो जब तक कि हालत पूरण प्रेम की हासिल होवे, तब तक, जब २ अभ्यासी भक्त के मन में जो चाह जरूरी सामान की उठे, या कोई तकलीफ़ या चिन्ता सतावे, उस वक़्त जो वह अपना हाल चरणों में अर्ज़ करे या कोई माँग माँगे तो कुछ मुजायका नहीं है । राधास्वामी दयाल अपनी मेहर से कच्चे लेकिन सच्चे भक्त की सम्हाल जिस क्रम मुनासिब है आप फ़रमावेंगे और जब २ मुनासिब समझेंगे, उसकी अर्ज़ और माँग भी मंज़ूर करेंगे । और जो मंज़ूर करना मुनासिब नहीं होगा, तो (जो मुनासिब होगा) उसकी वजह यानी मसलहत भी उसको जतावेंगे, जिससे उसको ताक़त बरदाश्त की हासिल होवेगी और किसी वक़्त और हालत में अधीर और बे-सब्र नहीं होगा । पर शर्त यह है कि जब से वह राधास्वामी दयाल की सरन में आया, कोई नाक़िस यानी पाप कर्म जान-बूझ कर न करे और अपना व्यवहार और बर्ताव उनके हुकम के मुवाफ़िक़, जहाँ तक बन सके, दुरुस्त करे ।

२७—और मालूम होवे कि बहुत सी तकलीफ़ों

और बलाओं को, जो कि अभ्यासी सतसंगी के पिछले कर्मों के असर से आयद होती हैं, राधास्वामी दयाल बाला २ अपनी मेहर और दया से टाल देते हैं या सूली का काँटा कर देते हैं कि जिनकी उसको खबर भी नहीं होती, और बहुत से कर्मों को सहज में बाहर या अन्तर अभ्यास में भुगतवा देते हैं कि जिनकी बहुत थोड़ी झड़क इसको मालूम होती है और उन कर्मों के पूरे असर की खबर भी नहीं होती। इस सबब से, हरदम, सतसंगी अभ्यासी को उनकी दया का शुकुराना वाजिब है। इसी तरह सिर्फ सतसंगी अभ्यासी के ही नहीं, बल्कि उसके प्यारों और नज़दीक के रिश्तेदारों के भी कर्म बहुत रियायत के साथ काटे जाते हैं कि जिससे उनको और सतसंगी अभ्यासी को बहुत कम तकलीफ़ व्यापती है और बहुत रफ़ाइयत यानी बचाव और सँभाल उन कर्मों के भुगताने में राधास्वामी दयाल अपनी दया से फरमाते हैं। ऐसी दया का हाल हर एक सतसंगी को मालूम भी नहीं होता यानी जताया नहीं जता है, लेकिन जो कोई अपने रोज़मर्रा के हाल और मन और इन्द्रियों की चाल और दया की सम्हाल की निरख-परख करते रहते हैं, उनको थोड़ा-बहुत हाल दया और रक्षा का मालूम होता रहता है और वे तहे-दिल से उनका शुकुराना बजा लाते हैं।

२८—प्रेमी सतसंगी को मुनासिब और लाज़िम है

कि जो वह भजन की तरक्की और रस चाहे, तो अपना संसारी व्यवहार और परमार्थी बर्ताव, दोनों को मुवाफ़िक़ हुक़म के, जिस क़दर बन सके, दुरुस्त करे और इस बात की होशियारी रखे कि जहाँ तक मुमकिन होवे उस के हाथ से अपने मतलब के लिये किसी को दुख और तकलीफ़ न पहुँचे, और आम तौर पर प्रीत और दया-भाव का बर्ताव सब के साथ रहे। जो लोग कि राज-दरबार में नौकरी करते हैं और वहाँ उनको लोगों को दंड और सजा देना पड़ता है या किसी के साथ नरमी और किसी के साथ सख़्ती से बर्ताव करना पड़ता है, तो मुवाफ़िक़ क़ानून के अमल-दरामद करने में कुछ मुजायक़ा नहीं है। लेकिन जो मुनासिब तौर पर थोड़ा दया का अंग उस बर्ताव में भी संग रहे तो बेहतर है।

२६—इसी तरह परमार्थ के बर्ताव में मुख्यता मालिक के चरणों में प्रीत और प्रतीत की है। बग़ैर इसके, न तो सरन दुरुस्त हो सकती है और न अभ्यास थोड़े-बहुत प्रेम के साथ बन सका है। इस वास्ते हर एक काम में राधास्वामी दयाल की दया और मौज का आसरा रखना मुनासिब और ज़रूर है। और फ़िज़ूल तरंगों संसारी भोग और बिलास और नामवरी वग़ैरा से जहाँ तक बन सके, अपना बचाव रखना लाज़िम है कि जिससे अपने हिरदे में मलीनता न बढ़े और भजन में विघ्न वाक़ै न होवें।

३०—जो इन दो शब्दों का पाठ रोजमर्रा थोड़ी होशियारी के साथ एक दफ़े नेम से कर लिया जावे, तो यक्रीन होता है कि राधास्वामी दयाल की दया से शफ़लत और भूल कम होवेगी, और बहुत से कामों में अहतियात बन आवेगी, और जो कोई कसर का काम, इत्तिफ़ाक़ से या अन-जाने बन पड़ेगा तो उसकी ख़बर जल्द हो जावेगी और पछताने और प्रार्थना करने से उसका नाक़िस असर जल्द दूर हो जावेगा और आइन्दा को हाशियारी बढ़ती जावेगी । और इन शब्दों में जहाँ लफ़ज़ 'गुरु' का आया है, उससे मतलब सिर्फ़ देह धारी गुरु से नहीं है, बल्कि कुल्ल मालिक राधास्वामी दयाल से है, यानी गुरु लफ़ज़ से मतलब कुल्ल मालिक और नर स्वरूप गुरु से है । और वे दोनों शब्द यह हैं :—

शब्द १

- चेतो मेरे प्यारे तेरे भले की कहूँ ॥ १ ॥
 गुरु तो पूरा ढूँढ़ तेरे भले की कहूँ ॥ २ ॥
 शब्द रता गुरु देख तेरे भले की कहूँ ॥ ३ ॥
 तिस गुरु सेवा धार तेरे भले की कहूँ ॥ ४ ॥
 गुरु चरनामृत पी तेरे भले की कहूँ ॥ ५ ॥
 गुरु परशादी खाव तेरे भले की कहूँ ॥ ६ ॥
 गुरु आरत कर ले तेरे भले की कहूँ ॥ ७ ॥
 तन मन भेंट चढ़ाव तेरे भले की कहूँ ॥ ८ ॥
 बचन गुरु का मान तेरे भले की कहूँ ॥ ९ ॥

- गुरु को कर परसन्न तेरे भले की कहूँ ॥ १० ॥
 नित्त भजन कर नेम तेरे भले की कहूँ ॥ ११ ॥
 जीव दया तू पाल तेरे भले की कहूँ ॥ १२ ॥
 दुःख न दे तू काय तेरे भले की कहूँ ॥ १३ ॥
 बचन तान मत मार तेरे भले की कहूँ ॥ १४ ॥
 कडुवा तू मत बोल तेरे भले की कहूँ ॥ १५ ॥
 सब को सुख पहुँचाव तेरे भले की कहूँ ॥ १६ ॥
 नाम अमी रस पीव तेरे भले की कहूँ ॥ १७ ॥
 सील क्षमा चित राख तेरे भले की कहूँ ॥ १८ ॥
 संतोष विवेक विचार तेरे भले की कहूँ ॥ १९ ॥
 काम क्रोध को टार तेरे भले की कहूँ ॥ २० ॥
 लोभ मोह को टार तेरे भले की कहूँ ॥ २१ ॥
 दीन गरीबी धार तेरे भले की कहूँ ॥ २२ ॥
 संतों से कर प्रीत तेरे भले की कहूँ ॥ २३ ॥
 भोजन बहुत न खाव तेरे भले की कहूँ ॥ २४ ॥
 सतसंग में तू जाग तेरे भले की कहूँ ॥ २५ ॥
 मान बड़ाई छोड़ तेरे भले की कहूँ ॥ २६ ॥
 भोग वासना जार तेरे भले की कहूँ ॥ २७ ॥
 सम दम हिरदे धार तेरे भले की कहूँ ॥ २८ ॥
 वैराग भक्ति ना छोड़ तेरे भले की कहूँ ॥ २९ ॥
 गुरु स्वरूप धर ध्यान तेरे भले की कहूँ ॥ ३० ॥
 गुरु ही का जप नाम तेरे भले की कहूँ ॥ ३१ ॥
 गुरु अस्तुति कर नित्त तेरे भले की कहूँ ॥ ३२ ॥
 गुरु से प्रेम बढ़ाव तेरे भले की कहूँ ॥ ३३ ॥
 तीरथ मूरत भर्म तेरे भले की कहूँ ॥ ३४ ॥
 जात अभिमान बिसार तेरे भले की कहूँ ॥ ३५ ॥

पिछलों की तज टेक तेरे भले की कहूँ ॥	३६ ॥
वक्रत गुरु को मान तेरे भले की कहूँ ॥	३७ ॥
तीरथ गुरु के चरण तेरे भले की कहूँ ॥	३८ ॥
गुरु की सेवा बत तेरे भले की कहूँ ॥	३९ ॥
विद्या गुरु उपदेश तेरे भले की कहूँ ॥	४० ॥
और विद्या पाखंड तेरे भले की कहूँ ॥	४१ ॥
लीक पुरानी छोड़ तेरे भले की कहूँ ॥	४२ ॥
जो गुरु कहें सो मान तेरे भले की कहूँ ॥	४३ ॥
मारग ज्ञान न धार तेरे भले की कहूँ ॥	४४ ॥
भक्ती पंथ सम्हार तेरे भले की कहूँ ॥	४५ ॥
सुरत-शब्द मत ले तेरे भले की कहूँ ॥	४६ ॥
सुरत चढ़ा नभ माहिं तेरे भले की कहूँ ॥	४७ ॥
गगन त्रिकुटी जाव तेरे भले की कहूँ ॥	४८ ॥
दसवें द्वार समाव तेरे भले की कहूँ ॥	४९ ॥
भँवरगुफा चढ़ आव तेरे भले की कहूँ ॥	५० ॥
सत्तलोक धस जाव तेरे भले की कहूँ ॥	५१ ॥
अलख अगम को पाव तेरे भले की कहूँ ॥	५२ ॥
राधास्वामी नाम धियाव तेरे भले की कहूँ ॥	५३ ॥
भटक अटक सब तोड़ तेरे भले की कहूँ ॥	५४ ॥
टेक पक्ष गुरु वाँध तेरे भले की कहूँ ॥	५५ ॥

शब्द २

गुरु की मौज रहो तुम धार ।
 गुरु की रजा सम्हालो यार ॥ १ ॥

गुरु जो करें सो हित कर जान ।
 गुरु जो कहें सो चित धर मान ॥ २ ॥

शुकर की करना समझ विचार ।
 सुख दुख देंगे हिकमत धार ॥ ३ ॥
 ताड़ और मार करें सोई प्यार ।
 भोग सब इन्द्री रोग निहार ॥ ४ ॥
 कहूँ क्या दम दम शुकर गुजार ।
 बिना उन और न करने हार ॥ ५ ॥
 दुखी चित से न हो दुख लार ।
 सुखी होना नहीं सुख जार ॥ ६ ॥
 बिसारो मत उन्हें हर बार ।
 दुख और सुख रहो उन धार ॥ ७ ॥
 गुरू और शब्द यह दोउ मीत ।
 नहीं कोई और इन धर चीत ॥ ८ ॥
 यही सतपुर्ष यही करतार ।
 लगावें तोहि इक दिन पार ॥ ९ ॥
 बिना उन कोई नहीं संसार ।
 देव मन सूरत उन पर वार ॥ १० ॥
 करें वह नित तेरी सार ।
 तेरे तन मन के हैं रखवार ॥ ११ ॥
 शुकर कर राख हिरदे धार ।
 मिटावें दुख सब हाँ भ्लाड़ ॥ १२ ॥
 करें क्या मन तेरा नाकार ॥
 नहीं तू छोड़ता विष धार ॥ १३ ॥
 भोग में गिरे बारम्बार ।
 न माने कहन उनकी सार ॥ १४ ॥

इसी से मिले तुम को दंड ।
 नहीं तू मानता मति मन्द ॥ १५ ॥
 सही अब पड़े जैसी आय ।
 करो फर्याद गुरु से जाय ॥ १६ ॥
 पकड़ फिर उनहीं को तू धाय ।
 करेंगे वोही तेरी सहाय ॥ १७ ॥
 बिना उन और नहीं दरबार ।
 रहो उन चरण में हुशियार ॥ १८ ॥
 गुनह तुम किये दिन और रात ।
 गुरु की कुछ न मानी बात ॥ १९ ॥
 इसी से भोगते दुख घात ।
 बचावेंगे वोही फिर तात ॥ २० ॥
 रहो राधास्वामी के तुम साथ ।
 लगे फिर शब्द अगम तुम हाथ ॥ २१ ॥

वचन ४

शब्द की महिमा और हर जगह रचना में
 उसकी कार्रवाई का वर्णन, और यह कि उसी के
 वसीले से जीव का सच्चा और पूरा उद्धार संत
 सतगुरु की दया से मुमकिन है । और किसी
 तरह से धुर पद में पहुँचना और जनम-मरन से
 सच्चा छुटकारा मुमकिन नहीं है ।

१—इस दुनिया में जो नज़र-ए-शौर से देखा जाता है तो मालूम होता है कि कुल्ल कार्रवाई सुरत चैतन्य की है जो एक पिंड में बैठ कर उस पिंड की सम्हाल और भी दुनिया का कारज और व्यवहार कर रही है ।

२—हरचंद जीवों की चाह और प्रतीत अनेक क्रिस्म के जड़ पदार्थों में, जैसे खाने-पीने, पहिरने-ओढ़ने और आरायश (सजावट) और नुमायश (दिखावट) के सामान वगैरा में है, लेकिन मुख्यता सब की चैतन्य स्वरूपों में है यानी सुरत-चैतन्य से सब कोई प्रीत करते हैं और इनमें से विशेष चैतन्य यानी मनुष्य स्वरूप में अधिक भाव और प्यार किया जाता है, यानी उसो का अदब और हुक्म-बरदारी और उसी से अपनी बहुत सी कार्रवाई में मदद का आशा रखते हैं और उसी को सब से बड़ा (जैसे बादशाह और महाराजा वगैरा) समझ कर, उसकी निहायत दरजे की ताबेदारी करते हैं और इसी मनुष्य स्वरूप में (जैसे स्त्री और पुत्र और दोस्त) निहायत दरजे की मुहब्बत करते हैं ।

३—जड़ पदार्थों में, और सिवाय मनुष्य शरीर के और जानदारों में, प्रीत कारज-माल होती है, यानी जो काम उनसे निकलता है या उनसे लेना है या उनके वसीले से बनता है, उसी मुवाफ़िक़ उन पदार्थों और जानदारों की

स्वातिरदारी और सम्हाल और रक्षा की जाती है, लेकिन मनुष्य स्वरूप में प्रीत भी जैसा २ मौक़ा होता है, गहरी की जाती है, और मन में उसका भय और भाव भी ज़्यादा रहता है, और जहाँ कोई अपने से बड़ा या बहुतेरों से बड़ा शुमार किया जाता है, उसकी हुकुम-बरदारी और रज़ा-मन्दी का बहुत भारी ख़्याल दिल में रहता है ।

४—अब ख़्याल करो कि जो आम जानदार हैं और मनुष्य स्वरूप, चैतन्य का निज रूप कहा है, जो ग़ौर किया जाय तो मालूम होगा कि इन सब का निज रूप शब्द स्वरूप है यानी शब्द उस चैतन्य सुरत का जो इन सब में मौजूद है, सिर्फ़ ज़हूरा ही नहीं बल्कि निशान और सबूत सुरत चैतन्य की मौजूदगी का है, तो इससे साबित हुआ कि सुरत चैतन्य जो जौहर है और कुल्ल पिंड का जिस में वह आन कर बैठी है, मुतहरिक यानी प्रेरक है । उसका ज़ाहिरी रूप शब्द है । और सब कोई शब्द को ही मान रहे हैं और शब्द ही की सेवा और स्वातिरदारी और हुकुम बरदारी कर रहे हैं और शब्द ही के साथ प्रीत और शब्द ही का भय और भाव कर रहे हैं और शब्द ही के वसीले से आराम और तकलीफ़ पाते हैं और शब्द ही के संयोग और वियोग में सुखी-दुखी होते हैं ।

५—खुलासा यह है कि इस रचना में कुल्ल कार्रवाई

शब्द की है। यानी जितने काम कि हो रहे हैं या जारी किये जाते हैं, सब शब्द के वसीले से होते हैं और शब्द ही उन सब का करता है। यानी जितने इल्म और हुनर और कारीगरी और सब तरह का सामान और असबाब और कलें वगैरा जो दुनिया में मौजूद हैं, सब शब्द स्वरूपी सुरत-चैतन्य के बनाये हुये और पैदा किये हुये हैं। और जाहिरी सम्हाल और इन्तिज़ाम इस दुनिया का शब्द स्वरूपी चैतन्य सुरतें कर रही हैं और असल में उसी शब्द स्वरूप को सब मान रहे हैं और आप भी सब जानदार शब्द स्वरूप हैं।

६—अब समझना चाहिये कि जैसे इस लोक की रचना में शब्द की ही मुख्यता है और कुल्ल कार्रवाई उसी के आसरे चल रही है, ऐसे ही ऊँचे लोकों में, बल्कि कुल्ल रचना में भी शब्द स्वरूपी चैतन्य के वसीले से कुल्ल कार्रवाई हो रही है। और जहाँ जिस का मेला होता है या हो रहा है, शब्द स्वरूप के ही वसीले से होता है। और कुल्ल चैतन्य-रचना शब्द स्वरूप है और सर्व शक्ति और ज्ञान और समर्थता, उसी शब्द स्वरूप में धरी हुई है और शब्द ही कुल्ल रचना का जौहर और करतार और रक्षक है।

७—जो कि हर एक लोक और कुल्ल रचना में शब्द स्वरूपी सुरत-चैतन्य की ही कार्रवाई है और यह मुवाफ़िक़

रूपों यानी पिंडों के बे-शुमार हैं, तो जो कि इन सब का भंडार है यानी जहाँ से कि सब आई हैं, वह सर्व-समर्थ और सर्व-ज्ञानी और सर्व-करता और सर्व-रक्षक हुआ। उसको संत कुल्ल-मलिक राधास्वामी दयाल कहते हैं और जो कि सर्व सुख और आनन्द और रस सुरत-चैतन्य की धार के वसीले से हासिल होते हैं, तो वही कुल्ल-मालिक सर्व-सुख और सर्व-आनन्द और सर्व-रसों का भंडार हुआ, और सब सुरतें जहाँ २ जैसे २ पिंड में बैठ कर कार्रवाई कर रही हैं, वे उस कुल्ल-मालिक की जिसको महा सिंध और महा सूरज कहना चाहिये, बूँदें और किरनें हैं। इस वास्ते उनका ज्ञान और शक्ति और समर्थता और आनन्द भी अल्पज्ञ यानी थोड़ा है और वह कुल्ल-मालिक इन सब बातों का अथाह और अपार खजाना और भंडार है।

८—अब जो कोई सुरत-चैतन्य इस हक्कोकत को समझ कर चाहे कि परम आनन्द और पूरन सुख और परम ज्ञान को प्राप्त होवे और रूप यानी पिंड की तकलीफ़ों और उसके वक्रतन-फ़वक्रतन भाव और अभाव यानी जनम, मरन के दुख-सुख से बच जावे, तो उसको चाहिये कि चैतन्य धार को, जो कि शब्द की डोरी है, पकड़ कर, अपने भंडार यानी कुल्ल-मालिक के चरणों की तरफ़ चलना शुरू करे, तो आहिस्ता २ एक दिन धुर पद में पहुँच कर अपना

काम पूरा बना लेगी । और इस शब्द की डोरी पकड़ कर चलने की जुगत, संत सतगुरु से, जो धुर धाम के भेदी हैं और आप रास्ता तै करके यानी शब्द की धार पर सवार होकर वहाँ पहुँचते हैं या साध गुरू से जिन्होंने संत सतगुरु से मिल कर और भेद और जुगत चलने की उनसे लेकर कुछ रास्ता तै किया है और आगे चल रहे हैं और पहुँचनहार है, हासिल होगी ॥

६—उस कुल्ल-मालिक को अरूप और अपार और अनन्त कहते हैं और उससे जो शब्द की धार आदि में प्रगट हुई, उसी ने नीचे उतर कर किसी स्थान पर रंग, रूप और रेखा धारन की और फिर वहाँ से नीचे रूपवान रचना होती चली आई और ज़्यादा नीचे उतर कर रूपों में विचित्रता यानी अनेक क्रिस्में इस क्रदर हो गई कि जिनका ब-ख़ूबी शुमार नहीं हो सका । अब जो कोई रूप-धारी है और इस तरफ़ से निज धाम की तरफ़ चलना और वहाँ पहुँचना चाहे, तो दरजे-ब-दरजे रूपों के आसरे आसानी से शब्द की धार पर सवार होकर रास्ता तै कर सकता है । और इस रूप से मतलब उस स्वरूप से है कि जो हर एक दरजे या मंडल में उस मंडल और नीचे की रचना का धनी और मालिक है । इस तरह एक मंडल से दूसरे मंडल में चढ़ाई यानी पहुँचना मुमकिन है और जब आखिरी

स्वरूप के मंडल में पहुँच जावेगा, तब वही स्वरूप, अरूप पद को लखावेगा और उसमें पहुँचावेगा ।

१०—जो कि अरूप पद अथाह और अपार है और वह ऊँचे से ऊँचे या गहरे से गहरे देश में विराजमान है, और उसके नीचे या बाहर की तरफ किसी स्थान से रूपवान रचना शुरू होकर दूर तक बढ़ती और फैलती गई है और वह अरूप चैतन्य, स्वरूपों में गुप्त होकर, सब जगह मौजूद है और शब्द स्वरूप से सब जगह प्रकट हो रहा है, इस वास्ते जो कोई नीचे या दूर की रचना से इरादा पहुँचने अरूप पद का करे, तो जब तक वह शब्द को पकड़ कर जितने परदे या स्वरूप जो बीच में हायल हैं, उनसे मिलकर रास्ता तै करता हुआ न चलेगा, तब तक उस कुल्ल-मालिक से जो कि अरूप और अपार और अनन्त है, नहीं मिल सका, और न उस पद में और किसी तरह से पहुँच सका है ।

११—जिन लोगों ने कि कुल्ल-मालिक के अरूप और स्वरूप की महिमा सुन कर और स्वरूप का हृद-दार और एक-देशी होना समझ कर उसका निरादर किया, और अरूप में ही एक दम पहुँचने का इरादा करके किसी क्रिस्म का जतन शुरू किया, तो उन्होंने धोखा खाया और जिस देश में कि वे रूप धर कर पैदा हुए, उसी मंडल के स्वरूप

के पीछे जो अरूप है, उस में समाये और वह अरूप माया के गिलाफ़ से ढका हुआ है, यानी उसी में से सब रचना का मसाला जो उस मंडल में हो रही है, निकलता है। इस वास्ते जो सुरतें कि इस अरूप में समाई, वे देर या अबेर फिर देह धर कर प्रगट यानी पैदा होती हैं। इसी तरह जहाँ तक कि रूपवान रचना है, वहाँ के स्वरूप और अरूप में थोड़ी-बहुत माया, चाहे लतीफ़ है या कसीफ़, खोल या गिलाफ़ होकर, मिली है और निर्मल अरूप सिर्फ़ निर्माया देश में प्रकट है और बाक़ी सब जगह जैसा कि ऊपर कहा गया, थोड़ी या बहुत लतीफ़ या कसीफ़ माया से ढका हुआ है।

१२—खुलासा यह कि जब तक कोई एक मंडल के स्वरूप से दूसरे मंडल के स्वरूप तक, और इसी तरह से सब मंडलों को जहाँ जहाँ स्वरूप मौजूद है, तै करके यानी कुल्ल माया के घेर के पार न पहुँचेगा, तब तक सच्चे अरूप का दर्शन नहीं पावेगा। इस वास्ते जिन्होंने अरूप को सर्व-व्यापक मान कर जिस मंडल में कि वह पैदा हुए, वहीं के रूप का अभाव करके अरूप में समाये, तो वे उस परदे में रहे जहाँ से कि रचना उस मंडल को जारी है और। इस सबब से जनम-मरन से उनका छुटकारा नहीं हुआ और इस वास्ते उनका सच्चा उद्धार भी नहीं हुआ। जितने ज्ञानी और सूफ़ी और वेदान्ती और फ़ैलसूफ़ हुए या अब

मौजूद हैं, उन सब का यही हाल समझना चाहिये । और उनका यही मत है कि जहाँ वे हैं, वहाँ के नाम-रूप को मायक और मिथ्या समझ कर और उसको तरफ़ से चित्त को हटा कर, वहीं के अरूप में जोड़ते हैं और उसी को सिद्ध करते हैं और उसी को आत्मा यानी अपना स्वरूप कहते हैं और परमात्मा यानी कुल्ल-मालिक से उसकी एकता करते हैं ।

१३—यह बात अब ज़्यादा खोल कर कही जाती है कि असली अरूप पद से जो आदि धार आई, वही सब रचना की करता है, और उसी से अरूपी और स्वरूपी पद और सूक्ष्म और स्थूल रूपवान रचना दरजे-बदरजे उतार होकर पैदा हुई । और हरचंद वह असली अरूपी चैतन्य सब जगह मौजूद है, पर सिवाय निज धाम के और सब जगह दरजे-बदरजे गिलाफ़ों से ढका हुआ है । सो जब तक कि कोई नीचे के दरजे के अभ्यास करके, निज मुक्काम तक नहीं पहुँचेगा, तब तक उसको निज स्वरूप यानी असली अरूपी चैतन्य स्वरूप का दर्शन किसी जगह नहीं हो सका । इस सबब से जिन्होंने कि प्रथम ही नाम और रूप का निरादर करके अरूप की तरफ़ लगना चाहा, उन्होंने बहुत धोखा खाया कि जहाँ वे थे वहीं के गिलाफ़ी अरूप में समाये और जनम-मरन के चक्कर से उनका बचाव नहीं हुआ, यानी उनका सच्चा उद्धार नहीं हुआ,

क्योंकि जिस सिलसिले से ऊपर से नीचे तक की रचना होती चली आई, उसी सिलसिले से उलटना यानी चढ़ाई मुमकिन है, और तरह से काम दुरुस्त और पूरा नहीं बन सकता ।

१४—देखो इस लोक की ही रचना में सब में उत्तम स्वरूप मनुष्य का है । और नीचे की रचना में इसी के स्वरूप का खाका यानी आकार कमी-बेशी यानी कुछ २ फर्क के साथ पशु और पखेरू और कीड़े-मकोड़े वगैरा में चला गया है । अब दरियाफ्त करना चाहिये कि यह मनुष्य के आकार का उतार किस स्थान से हुआ है यानी आदि स्वरूप कहाँ है और कितने दरजे बीच में हैं । सो जब तक ये दरजे तै करके कोई आदि स्वरूप के स्थान तक न पहुँचेगा, तब तक असली अरूपी पद में उनका पहुँचना मुमकिन नहीं है ।

१५—खुलासा यह कि जो कोई रूपवान रचना के मंडल में है, वह जब तक कि कुल्ल रूपवान रचना के मंडल जो उस के ऊपर यानी सूक्ष्म से सूक्ष्म हैं, तै न करेगा, तब तक उस पद में जहाँ से कि प्रथम रूप प्रगट हुआ, नहीं पहुँच सका । इस वास्ते हर एक शरूस् को चाहिये कि जो नाम और रूप के मुक्राम से हठ कर अनाम और अरूप से मिलना चाहे तो भेद रास्ते और मंजिलों का और जुगत चलने की, भेदी से दरियाफ्त करके, चलना और चढ़ना शुरू करे, तो

एक दिन वह निज घर में पहुँच जावेगा । और जो कहते हैं कि असली अरूप चैतन्य हर जगह मौजूद है और जो परदे कि बीच में उसके और इस शरूस् के स्थान यानी बैठक के हायल हैं, वे उनसे बे खबर हैं और न जुगत उनके फोड़ने यानी तै करने की जानते हैं और चलने-चढ़ने को भरम मानते हैं, वे भारी भूल और मूर्खता में पड़े हुये हैं । उनका छुटकारा यानी सच्चा उद्धार कभी नहीं होवेगा ।

१६—मालूम होवे कि ऊँचे से नीचे देश तक जो कुछ कि लतीफ़ और कसीफ़ यानी सूक्ष्म और स्थूल रचना हुई, वह जगह २ असली मौजूद है । इसमें कुछ शक नहीं कि जो रचना माया के घेर में है, वह हमेशा बदलती रहती है और नाशमान है । लेकिन जब तक कि उस रचना का सिलसिला कायम है, जो जीव कि उस रचना में पैदा हुये हैं, वे वहाँ के भोगों और पदार्थों में और तन-मन और इन्द्रियों के संग हमेशा बँधे रहेंगे और जनम-मरन के चक्कर में दुख भोगते रहेंगे, जब तक कि वे उस माया की रचना के घेर से बाहर न जावेंगे ।

१७—जो कोई कहे कि हमने सब भेद रचना का समझ लिया और माया और उसके भोग और पदार्थ, और भी उस रचना को जो उसके घेर में हुई है, मिथ्या जान कर अपना निज रूप असली अरूपी चैतन्य समझलिया

तो ऐसे जानने और समझने से माया के घेर से पार होना मुमकिन नहीं है । यह समझ-बूझ लेकर उसको मुनासिब है कि जैसे निर्मल सुरत-चैतन्य की धार माया के घेर में उतर कर और गिलाफ़ों के अन्दर बैठ कर, मन और इन्द्रियों के वसीले से इस लोक में कार्रवाई कर रही है, उसको उसी तरह अभ्यास करके, हर एक परदे को फोड़ कर, उलटावे और माया के मंडल के पार पहुँचावे, क्योंकि बिना भेद और अभ्यास के, यह परदे फूट नहीं सकते और न सुरत अपने निज घर की तरफ़ उलट सकी ।

१८—और जिन लोगों ने स्वरूप की महिमा समझ कर उसकी उपासना की ज़रूरत, वास्ते पहुँचने असली अरूप पद, करार दी, लेकिन बजाय दरियाफ़्त करने भेद असली स्वरूप या स्वरूपों के, जो रास्ते में हर एक मंडल में वाक़ै हैं, किसी एक या दो स्थान के स्वरूप की या उस पद के औतारों के स्वरूप की नक़ल, पत्थर या धात की बना कर, उसी की पूजा में अटक रहे और असली स्वरूप का भेद और उसके स्थान और उसमें पहुँचने की जुगत का खोज करके जतन न किया, वे भी जहाँ के तहाँ रहे और एक कदम भी रास्ता तै न किया । इस सबब से उन का भी उद्धार नहीं हुआ ।

१९—इसी तरह कुल्ल जीव भूल और भरम और

गलती में पड़ गये, और रास्ता सच्चे उद्धार का बन्द हो गया। और बाज़े जीव तन और मन या और २ स्थूल अंगों की सफ़ाई के जतन में जो कि सिर्फ़ संजम थे, और निज घर का रास्ता तै करने की जुगत उनमें नहीं थी, लग गये। और हरचंद कि उन्होंने तकलीफ़ और काष्टा बहुत उठाई, पर जीव के सच्चे उद्धार की करनी उनसे कुछ न बनी, बल्कि और उलटे अहंकारी और रोज़गारी हो गये।

२०—ऐसी हालत जगत की देख कर, कुल्ल-मालिक राधास्वामी दयाल, जीवों पर अति दया करके, संत सतगुरु रूप धार कर प्रगट हुये और कुल्ल भेद रास्ते का और हर एक स्थान के स्वरूप का और तरीक़ा चलने का, निहायत सहज करके जो कि लड़का, जवान, बूढ़ा और औरत और मर्द आसानी से कमा सकते हैं, आम तौर पर समझाया और सच्चे उद्धार का रास्ता जारी किया। अब जो कोई उसके मुवाफ़िक़ कार्रवाई करे, वह हर एक मंडल के स्वरूपी और अरूपी मालिक का दर्शन करता हुआ, धुर अरूप पद में पहुँच कर, पूरण और अमर आनन्द को प्राप्त हो सकता है और जनम-मरन की फाँसी सहज में काट कर, अपना सच्चा उद्धार हासिल कर सकता है।

२१—इस कार्रवाई के अंजाम देने के लिये, सिर्फ़ संत सतगुरु या साध गुरु का मिलना और उनसे उपदेश

लेकर, राधास्वामी दयाल की दया और मेहर के बल से प्रेम अङ्ग लेकर अभ्यास करना दरकार है । फिर आहिस्ता आहिस्ता अपने मन और सुरत की चढ़ाई ऊँचे देशों में और अपना सच्चा निरवाह होता हुआ, अभ्यासी जीव आप देख सकता है, और आहिस्ता २ कार्रवाई करके आसानी के साथ एक दिन धुर पद में पहुँच सकता है ।

२२—इस जगह इस क्रम बयान करना जरूर है कि संतों ने कुल्ल रचना के तीन दरजे मुकर्रर किये । अठवल दरजा निर्मल चैतन्य यानी दयाल देश जहाँ माया बिल्कुल नहीं है और जहाँ कुल्ल रचना रुहानी यानी सुरत चैतन्य की है । दूसरा, निर्मल चैतन्य और शुद्ध माया देश, जहाँ माया प्रगट हुई और जहाँ ब्रह्माँडी रचना यानी ब्रह्म सृष्टि है । तीसरा दरजा, जहाँ निर्मल चैतन्य और मलीन माया है और जहाँ देवता और मनुष्य और चार खान की स्थूल रचना है । जो रूपवान रचना दूसरे या तीसरे दरजे में है, उसका अबेर-सबेर अभाव यानी नाश होगा, और इस वास्ते वह दरजा क्राबिल ठहरने अभ्यासी जीव के, जो सच्चा उद्धार चाहता है, नहीं है, क्योंकि वहाँ ठहरने में चाहे वह ठहराव स्वरूप के आसरे होय या अरूप में मिल कर होवे, हमेशा क्रायम नहीं रह सकता, यानी कुछ असें बाद फिर उत्थान होकर जनम लेना पड़ेगा और देह

धारन करनी पड़ेगी और उसके साथ दुख-सुख जो लाजमी हैं, सहने पड़ेंगे। इस वास्ते राधास्वामी दयाल ने फ़रमाया है, और कुल्ल संतों का भी यही मत है, कि जब तक सुरत यानी जीव निर्मल चैतन्य देश, सत्त पुरुष राधास्वामी पद में न पहुँचेगी, तब तक पूरा उद्धार नहीं होगा यानी जनम-मरम नहीं छूटेगा।

२३—इस वास्ते प्रेमी सतसंगी को मुनासिब है कि मुवाफ़िक़ हुक्म कुल्ल-मालिक राधास्वामी दयाल के, भक्ति अंग लेकर, हर एक स्थान के स्वरूप की (जो दूसरे दरजे में वाक़ै हैं) उपासना यानी ध्यान करता हुआ, शब्द की धार यानी डोरी को पकड़ कर चलना शुरू करे, तब दयाल देश में पहुँचना मुमकिन है। और अगर पहिले ही से अरूप और अशब्दी स्वरूप मालिक से मिलने का इरादा करके और उसको हर जगह मौजूद यानी सर्व व्यापक मान कर कुछ अभ्यास करेगा या सिर्फ़ समझौती लेकर अपने तई पहुँचा हुआ ख्याल करेगा (जैसे कि विद्यावान और वाचक ज्ञानी करते हैं) तो वह जहाँ का तहाँ यानी माया के पेट में, जहाँ कि हर दम रचना होती है और बिगड़ती है, पड़ा रहेगा और जमन-मरन के बन्धन में गिरफ़्तार रहेगा यानी उसका सच्चा उद्धार हरगिज़ नहीं होवेगा।

२४—अव्वल दरजे यानी निर्मल चैतन्य देश में भी

चंद्र स्थान यानी मंडल हैं । और सिवाय सबसे ऊँचे के पद के जो अनन्त और अपार और अगाध है, बाक़ी के मंडलों में रचना है । लेकिन वह रचना हंसों की ऐन रूहानी है यानी वहाँ माया की मिलौनी और मलीनता जिस्मानी नहीं है । इस वास्ते वह रचना अमर और अजर और ऐन आनन्द स्वरूप है, और काल-क्लेश और किसी क्रिस्म का कष्ट और दुख वहाँ नहीं है । वहाँ निहायत सूक्ष्म से सूक्ष्म रूप है, पर वह असल में दूसरे दरजे के अरूप से भी ज़्यादा सूक्ष्म है । और रूप का लफ़्ज़ उसकी निस्वत कहना सिर्फ़ समझाने के वास्ते यानी कहने माल है । सो जब प्रेमी सतसंगी दूसरे दरजे को तै करके आगे बढ़ेगा, तो उसका रूप भी वैसा ही सूक्ष्म से सूक्ष्म रूहानी स्वरूप हो जावेगा, और उसी रूहानी स्वरूप से अठ्ठल दरजे के स्वरूपों से, जो असल में नीचे अरूप से ज़्यादा अरूप हैं, मिलेगा । इस तरह पर राधास्वामी मत में प्रेम भक्ति दयाल देश यानी अठ्ठल दरजे तक जारी रहेगी । और उसको “भेद भक्ति” कहते हैं यानी स्वामी-सेवक का भाव बराबर जारी रहेगा । और जब धुर पद यानी असली अरूप से मिलेगा, तब उसको “अभेद भक्ति” कहते हैं । और वहाँ पहुँचने पर प्रेमी अभ्यासी को ऐसी ताक़त हासिल हो जावेगी कि जब चाहे जब अरूप पद में मिल कर अभेद हो जावे, और जब चाहे जब उससे न्यारा

होकर उसके दर्शन का आनन्द और विलास करे । ऐसी भारी गति राधास्वामी मत के प्रेमी अभ्यासी को हासिल हो सकती है । यह ताकत, और किसी मत के अभ्यासी को, नीचे के दरजों में जहाँ कि वे अरूप में लै हो गये, कभी हासिल नहीं हुई और न जब तक कि राधास्वामी दयाल की जुक्ति लेकर अभ्यास करें, हासिल हो सकती है ।

२५—इस क्रूर भारी महिमा राधास्वामी यानी संत मत की और उसके उपदेश सुरत-शब्द मार्ग की है कि जिसको अब तक यानी पिछले वक्तों में किसी ने न जाना, और न अब इस वक्त में कोई बगैर दया और सतसंग संत सतगुरु या साधगुरु या उनके मेली प्रेमी सतसंगी के, जान और समझ सका है । ऐसा आसान मार्ग आज तक किसी ने प्रगट नहीं किया । और हकीकत में किस की ऐसी ताकत हो सकी है कि सिवाय कुल्ल-मालिक राधास्वामी दयाल के इस उपदेश को जारी करता ? और अब भी बावजूदे कि निहायत दरजे की आसानी इस अभ्यास में रखी गई है और ऊँचे से ऊँचे और गहरे से गहरे पद का भेद और रास्ते की मंज़िलों का हाल, जो किसी को मालूम नहीं हुआ, खोल कर प्रघट किया गया है, लेकिन बिना दया राधास्वामी दयाल के किसी की ताकत नहीं कि उस अभ्यास को कर सके या उस रास्ते पर चल सके । वही जीव बड़-

भागी हैं कि जिन को राधास्वामी मत का उपदेश और रास्ते का भेद मिल गया है और राधास्वामी दयाल को दया का बल लेकर, उस की कमाई में लगे हुए हैं और दिन २ अपनी हालत बदलती हुई और माया के घर से अपना निरवार होता हुआ देखते जाते हैं और प्रीत और प्रतीत चरणों में बढ़ते हुए, आहिस्ता २ रास्ता तै करते जाते हैं । वे ही एक दिन धुर पद में पहुँच कर परम आनंद को प्राप्त होकर अमर और अजर हो जावेंगे और अपने सच्चे मालिक और सच्चे माता-पिता राधास्वामी दयाल के दर्शन का आनन्द और विलास देख कर अपने निज भागों को सरहावेंगे ।

२६—जो कोई अपनी नर देह, जो कि निहायत दुर्लभ और अनेक जनम नीच-ऊँच जोनों में धारन करके प्राप्त हुई है, सुफल करना चाहे, यानी इसी देह में अपना सच्चा उद्धार होता हुआ देखना चाहे और धुर पद में, जिस का भेद किसी मत में नहीं है, पहुँच कर जनम-मरन से सच्चा छुटकारा चाहे, उसको चाहिए कि राधास्वामी मत में शामिल होकर सुरत-शब्द मार्ग का अभ्यास विरह और प्रेम अंग लेकर शुरू करे । तब चौरासी के चक्रर से उसका सच्चा बचाव हो जावेगा और एक दिन अपने जिन घर में पहुँच कर कुल्ल मालिक राधास्वामी दयाल का दर्शन पाकर परम आनंद को प्राप्त होगा ।

वचन महात्माओं के

(१)

अगर्चे मन में अनेक तरंगों और गुनावनें उठती रहती हैं और उनका रोकना और समेटना एक-बारगी बहुत मुशकिल है, मगर बराबर रोज़-मर्रा अभ्यास करने से कोई दिन में मन किसी क्रूर सिमट आवेगा और तरंगों और गुनावनें बे-फ़ायदा नहीं उठेंगी। इस वास्ते अभ्यास बिला नागा नेम से, हर रोज़ करना चाहिये। अगर फ़ुर्सत नहीं मिले तो ग़ैर-ज़रूरी काम मुलतवी करदे, मगर अपना नित्त का अभ्यास न छोड़े यानी थोड़ी देर भजन और ध्यान रोज़-मर्रा ज़रूर करता रहे।

(२)

जो सेवक कि किसी से ईर्ष्या और विरोध नहीं रखता और सब से मित्र भाव और नम्रता के संग बर्तता है, और किसी शरूस या चीज़ में उसके मन की पकड़ नहीं है और मन का अहँकार और मान जिसने बिलकुल छोड़ दिया है या छोड़ता जाता है और आराम और मेहनत जिसके नज़दीक बराबर हैं और क्षमा यानी बरदाश्त और सब्र करना जिसकी आदत में दाख़िल है और हमेशा मालिक के चरणों में मिलने की जिसके दिल में अभिलाषा रहती है और मन को जिसने ज़ेर किया है यानी थोड़ा-बहुत क़ाबू

में लाया है और सच्चे मालिक के चरणों में जिसकी प्रतीत दृढ़ और मज़बूत है और मन और बुद्धि दोनों को मालिक के चरणों पर नौछावर कर दिया है, ऐसा सेवक मालिक का निज प्यारा है ।

(३)

जब तक धुर की दया न होगी पूरे सतगुरु नहीं मिलेंगे । पूरे सतगुरु एक फल-दार दरख्त के मुवाफ़िक़ हैं कि फल भी देते हैं और साया भी करते हैं । जिस ज़मीन में ऐसा दरख्त न हो, वह ज़मीन ऊसर है । वहाँ नहीं रहना चाहिये ।

(४)

पूरे सतगुरु जो तवज़्ज़ह न करें, तो भी उनका संग नहीं छोड़ना चाहिये । जो सतगुरु दूसरे शख्स से बात करें तो इसको यही समझना चाहिये कि मुझ से बोल रहे हैं । और उस बचन को अपने हिरदे में लिख ले क्योंकि ऐसे सतगुरु का सतसंग महा दुर्लभ है । अगर यह बराबर उनका सतसंग करता रहेगा तो एक दिन अजर और अमर देश में बासा पावेगा ।

(५)

परमार्थ का हासिल होना बग़ैर सतगुरु के मुमकिन नहीं है । पर सेवक भी अधिकारी होना चाहिये कि उन के

बचन को चित्त देकर सुने और निर्मल बुद्धि से समझे और उसके मुवाफिक़ थोड़ी-बहुत करनी करे ।

(६)

मालिक का तख़्त अंतर में है । जो कोई मालिक का अपने अंतर में खोज करेगा, उसे मालिक का दर्शन प्राप्त होगा और जो कोई बाहर ढूँढ़ता फ़िरेगा, उसे मालिक हरगिज़-हरगिज़ नहीं मिलेगा । इसकी मिसाल ऐसी है कि बग़ल में लड़का और शहर में ढँढोरा ।

(७)

मन की ख़ासियत है कि जो काम शौक़ से करता है, उस का रूप हो जाता है । इस वास्ते चाहिये कि सिवाय मालिक के, किसी चीज़ में सच्ची प्रीत न करे ।

(८)

सवाल व जवाब

(१) सवाल—सतगुरु से क्या माँगना चाहिये ?

जवाब—भक्ति और प्रेम मालिक के चरणों का ।

(१) सवाल—सतगुरु के संग क्या फ़र्ज़ है ?

जवाब—उनके हुक्म में चलना ।

(३) उम्र क्योंकर गुज़राननी चाहिये ?

जवाब—मालिक की याद में, और जहाँ तक मुमकिन होवे, सब को राज़ी रखिये, क्योंकि मालिक का बचन

है कि जो कोई मेरे जीवों को राजी रखता है, मैं उस से राजी रहता हूँ ।

(४) सवाल—आदमी को कौन काम करना बेहतर है ?

जवाब—परमार्थ का कमाना ।

(५) सवाल—परमार्थ से क्या फल मिलता है ?

जवाब—पशु से आदमी और आदमी से देवता बन जाता है । इससे ज़्यादा और बहुत बड़े दर्जे हैं, फिर वे हासिल होते हैं । गरज कि रफ़ता २ मालिक के सन्मुख पहुँच कर उसका निज प्यारा हो जाता है ।

(६) सवाल—सच्चे मालिक की क्योंकर पहिचान हो सकती है ?

जवाब—संतों की श्रन लेने और उनकी जुगत के अभ्यास से ।

(७) सवाल—दुनिया किस को कहते हैं ।

जवाब—जो अंत में काम न आवे और मालिक की तरफ़ से बे-मुख रखे ।

(८) सवाल—मालिक की प्रसन्नता क्योंकर हासिल हो सकती है ?

जवाब—सतगुरु की प्रसन्नता से ।

(६) सवाल—सतगुरु की प्रसन्नता कैसे हासिल हो सकती है ?

जवाब—उनके चरणों में गहरी प्रीति और प्रतीत करने से, और जहाँ तक मुमकिन होवे, उनकी आज्ञा में बर्तने से, और उनकी सेवा में तन, मन, धन का सोच-विचार न करे ।

(१०) सवाल—सब कामों से बेहतर कौन काम है ?

जवाब—सतसंग करना और भजन करना और उससे फ़ायदा उठाना ।

(११) सवाल—सब कामों में बुरा काम कौनसा है ?

जवाब—मालिक को भूलना और धन और भोगों की चाह उठाना ।

(१२) सवाल—सेवक किसको कहते हैं ?

जवाब—जो अपने तई सबसे नीच और छोटा जाने ।

कड़ी

दीन हीन जानो अपने को ।

निपट नीच मानो अपने को ॥

और मालिक के चरणों के प्रेम में लौलीन रहे ।

(१३) सवाल—यह सिफ़त क्योंकर हासिल हो सकती है ?

जवाब—संत सतगुरु और साध के सतसंग और दया से, पर जो कोई सच्चा होकर लगे ।

(१४) सवाल—जीव मालिक की याद में क्यों कर लग सकता है ?

जवाब—मौत की याद रखने और चौरासी के डर से ।

(१५) सवाल—मंज़िल पर क्योंकर पहुँचना चाहिये ?

जवाब—धीरज के साथ अभ्यास करना, तब कोई असें में रास्ता तै होगा ।

(१६) सवाल—गुनाह का इलाज क्या है ?

जवाब—क्रसूर करने पर भुरना या पछताना और आइन्दा को होशियार रहना ।

(१७) सवाल—ऐसा कौन शरूस है जो जहाँ जावे उसे सब प्यार करें ?

जवाब—जो हर एक से दीनता करता है ।

(१८) सवाल—हिम्मतवाला कौन है ?

जवाब—जो संसारी सुक्खों को छोड़ कर परमार्थ की कमाई करता है ।

(१९) सवाल—सच्चा हितकारी कौन है ?

जवाब—सतगुरु, जो बुराई से तुभको बचाते हैं और भलाई सिखाते हैं और सख्ती और तकलोफ़ में तेरी सहायता और मदद करते हैं ।

(२०) सवाल—जो कोई सतसंगी बेजा हरकत करे तो उससे क्योंकर बचना चाहिये ?

जवाब—उससे कम मिलने और बातचीत न करने से ।

(२१) सवाल—क्या जतन करूँ कि हकीम का मोहताज कम होऊँ ?

जवाब—कम खाओ और कम सोवो और भजन करते रहो ।

(२२) सवाल—क्या करूँ कि सब मुझको दोस्त रखें ?

जवाब—भूँठ मत बोलो और वादा-खिलाफ़ी मत करो और किसी को हाथ और ज़बान से मत सताओ और चित्त में सब से प्यार और दीनता रखो ।

(२३) सवाल—सेवा की कै क्रिस्में हैं ?

जवाब—सेवा की तीन क्रिस्में हैं । अव्वल, तन की सेवा, दूसरे, धन की सेवा और तीसरे, मन की सेवा ।

(२४) सवाल—सेवा का फल क्या है ?

जवाब—निश्चलता मन की, और निर्मलता अंतःकरण की, और प्राप्ति मेहर और दया सतगुरु की ।

(२५) सवाल—जवाँमर्द कौन है ?

जवाब—जो संसार के बिगड़ने से आजुर्दा-खातिर और तंग-दिल न होवे ।

(९)

एकान्त में बड़ा फ़ायदा है, बशर्ते कि सिवाय मालिक के, दूसरे का ख़याल दिल में न आवे । और जो बाहर से एकान्त हुआ और दिल में दुनियावी ख़यालात भरे रहे, तो वह शरूस् मन और शैतान के संग रहेगा ।

(१०)

पाँच शरूस्ओं का संग नहीं करना चाहिये (१) एक, जो भूँठ बोझता है और अहङ्कारी है, (२) दूसरा, नादान कि जो तुम्हारे फ़ायदे के वक़्त तुम्हारा नुक़सान करा देवे, (३) तीसरा, सूम कि मुनासिब वक़्त पर तुम को नेक काम में ख़र्च न करने दे, (४) चौथा, नाक्रिस तबीयत यानी ओछा और कमीना आदमी कि जो वक़्त ज़रूरत तुम्हारे काम न आवे और (५) पाँचवाँ, धोखेबाज़ कि अपना लालच देख कर तुम को नुक़सान पहुँचावे ।

(११)

जो कोई औरों को बचन सुनाने का शौक़ ज़्यादा रखे और अन्तर अभ्यास कम करता होवे, तो उसकी समझ ओछा है और उसका मन अंधा और नादान है और वह अपना वक़्त मुफ़्त खोता है ।

(१२)

जो कोई दुनिया को प्यार करता है, उसको भजन का रस कभी नहीं मिलेगा । और जो कोई कामा है, उससे काल

निःचिंत रहता है, क्योंकि उससे निर्मल परमार्थ की कार्रवाई कम बनेगी ।

(१३)

ज़बान का सम्हाल कर रखना बहुत मुश्किल है ब-निस्वत सम्हाल धन के । यानी ना-मुनासिब और बेजा बचन ज़बान से नहीं निकालने चाहियें और न किसी की निंदा करनी चाहिये—

दोहा

बोली तो अनमोल हैं, जो कोई जाने बोल ।
हिये तराजू तोल कर, तब मुख बाहर खोल ॥

(१४)

एक औरत भक्त इस तौर पर प्रार्थना किया करती थी कि हे मालिक तू जो कुछ सामान दुनिया का मुझ को दिया चाहे, वह उनको दे जो तुझको भूले हुये हैं । और तू जो स्वर्ग और बैकुण्ठ के सुख मुझ को दिया चाहे वह उनको दे जो उन सुखों को तुझ से चाहते हैं । मुझ को तो तूही चाहिये है ।

(१५)

किसी ने शाह इबराहीम से कहा कि मुझ को कुछ उपदेश कीजिये । जवाब दिया कि जब तक ये छः बातें न बनेगी, तब तक भक्ति पूरी न होगी । (१) पहिली, दुनिया के सुख और आराम की चाह छोड़ो और परमार्थ में मेहनत करो । (२) दूसरी, दुनिया का मान और

आदर छोड़ो और निंदा और निरादर सहो । (३) तीसरी, सोना कम करो और जागते रहो । (४) चौथी, धन और माल की चाह छोड़ो और संतोष इस्त्रियार करो । (५) पाँचवीं, दुनिया की आशा और तृष्णा दूर करो और उससे अचाह हो । (६) छठी, जहाँ तक बने, क्रसूर न करो और मालिक के चरणों में प्रार्थना करते रहो कि कोई क्रसूर न बन पड़े और ऐसी करतूत बन आवे कि जिसमें उसकी प्रसन्नता होवे ।

(१६)

दूसरे ने उससे नसीहत चाही

जवाब दिया कि अगर ये पाँच बातें माने तो फिर तुम्हें इस्त्रियार है कि जो चाहे सो कर । (१) अठवल, अपने मन से कह कि हे मन मेरे, मालिक का भजन-बंदगी कर, नहीं तो उसका दिया हुआ रिज़क यानी अन्न मत खा । (२) दूसरी, हे मन मेरे, जिन कामों को मालिक ने मना किया है, उन को मत कर, नहीं तो उसके मुल्क के बाहर निकल जा । (३) तीसरी, हे मन मेरे, जो तू पाप कर्म करना चाहता है तो ऐसी जगह जा कि जहाँ मालिक तुम्हको न देखे, नहीं तो पाप मत कर । (४) चौथी, हे मन मेरे, जो तू मालिक की दात में राजी न होवे तो और मालिक दूँद जो तुम्हको बहुत देवे । (५) पाँचवीं, हे मन मेरे, पहिले

इससे कि मौत आवे, मालिक की भक्ति करले, और यह काम इसी वक़्त से शुरू कर ताकि धर्मराय के पास न जाना पड़े और नरका के दुख से बचाव होवे ।

(१७)

जो कोई अपने तई सबसे उत्तम जानता है, वह नीच है और जो कोई अपने को सबसे ओछा जानेगा, उस की सब बड़ाई करेंगे ।

(१८)

जो दिल में मालिक से मिलने का शौक पैदा करो तो उस मालिक का ख़ौफ़ भी रक्खो और सब से बड़का काम मन के बर-ख़िलाफ़ अमल करना है ।

कड़ी

सत गुरु कहें करो तुम सोई ।

मन के कहे चलो मत कोई ॥

(१९)

जो कोई मालिक को पहिचानना चाहे तो चाहिये कि पहिले जिस क्रदर बने, मन को दुनिया के ख़यालों से ख़ाली करे, और उसकी याद में मशगूल रहे और उसकी सेवा में ठहरा रहे और अपनी भूल-चूक पर रोवे और पछतावे ।

(२०)

जब अन्तर की आँख खुलेगी, तो बाहर यानी लिफ़ाफ़े से नज़र हट जावेगी । और तब सिवाय मालिक के और कुछ नहीं दाखेगा ।

(२१)

जीवों के मन तीन तरह के होते हैं---मन मुर्दा, मन ग्राफ़िल और बीमार, और मन सही और दुरुस्त ।

मन मुर्दा, संसारियों का है जो कि मालिक का भजन नहीं करते हैं । मन ग्राफ़िल और बीमार, गुनहगारों का है जो पाप कर्म करते हैं और मन सही और दुरुस्त, उनका है जो हमेशा होशियार और चैतन्य रहते हैं यानी अपने मालिक से डरते हैं और उसका भजन करते हैं ।

(२२)

मालिक की बंदगी और भजन से एक छिन भी ग्राफ़िल नहीं होना चाहिये, क्योंकि यह मन बड़ा मक्कार और दगाबाज़ है । हर वक़्त इस जीव की घात में रहता है । ज़रा भी क़ाबू पाने पर इस का बे-शुमार नुक़सान कर देता है ।

(२३)

जो कोई तुम्ह से बद्री करे तो उस पर तू गुस्सा मत कर और न उससे बदला लेने का इरादा कर, क्योंकि परमार्थी का क्षमा करने में फ़ायदा है और बुराई करने वाले के साथ गुस्सा करना या बुराई के बदले में बुराई करने में नुक़सान है ।

दोहा

भलयन से भला करन, यह जग का व्यौहार ।

बुरयन से भला करन, ते बिरले संसार ॥

(२४)

एक अभ्यासी जब मरने लगा तो उसने मालिक से अर्ज किया कि अचरज मालूम होता है कि दोस्त की जान दोस्त लेवे । मालिक ने फ़रमाया कि ताज्जुब मालूम होता है कि दोस्त, दोस्त के दीदार और दर्शन से भागे । यह सुन कर वह खुशी से मरने को तैयार हो गया ।

(२५)

हज़ारों जीवों में से बहुत थोड़े ही परमार्थ में क़दम रखते हैं, और सैकड़ों परमार्थियों में से कोई बिरले ही अपने सच्चे मालिक को पहिचानेंगे ।

(२६)

सवाल व जवाब

(१) सवाल--हमारे सच्चे मालिक और निज पिता कौन हैं ?

जवाब--तुम्हारे सच्चे मालिक और निज पिता सत्त-पुरुष राधास्वामी हैं ।

(२) सवाल--हमें क्योंकर यक़ीन हो कि हमारे सच्चे मालिक और निज पिता सत्तपुरुष राधास्वामी हैं ।

जवाब--वे आप इस संसार में जीवों पर अति दया करके, संत सतगुरु रूप धारण करके प्रघट हुये और अपना भेद उन्होंने आप गाया । उनकी बानी और बचन के पढ़ने और सुनने से प्रतीत आ सकी है, जैसा कि परमेश्वर और खुदा

का यक्रीन लोग वेद पुरान क्रुरान और अंजील के पढ़ने से करते आये हैं ।

(३) सवाल--हमें क्योंकर यक्रीन हो कि सत्तपुरुष राधास्वामी का दर्जा, परमेश्वर और खुदा से ऊँचा और बड़ा है ?

जवाब--उनकी बानी को वेद, पुरान, क्रुरान, अंजील वगैरा कुल्ल आसमानी किताबों से मिलान करने से ।

(४) सवाल—मालिक का खोज हम कहाँ करें, क्योंकि कहते हैं कि मालिक सब जगह मौजूद है ?

जवाब—मालिक का खोज तुम अपने घट में करो, क्योंकि जो मालिक सब जगह है तो तुम में भी है । फिर तुम में तुमसे ज़्यादा नज़दीक है, ब-निसबत दूसरी जगह के ।

(५) सवाल—मालिक हम में किस तरह है ?

जवाब—मालिक तुम में इस तरह है जैसे फूल में खुशबू, और दूध में घी, और काठ में अग्नि ।

(६) सवाल—मालिक का दर्शन हम को किस तरह से हो सकता है ?

जवाब—मालिक का दर्शन तुम को सतगुरु से जुगत लेकर, अपना घट मथन करने से हो सकता है, जैसे कि घी का दर्शन दूध को तरकीव के साथ बिलोने से होता है, और इत्तर ख़ालिस फूल में है और कई बार खींचने से निकलता है ।

(७) सवाल—मालिक के दर्शन की हम को क्या जरूरत है ?

जवाब—मालिक तुम्हारा मिस्ल सूरज के है और तुम को रोशनी यानी जिंदगी उसी से मिलती है । ज्यों २ तुम उसके निकट जाओगे, तुम्हारी रोशनी बढ़ेगी, और जिस क्रूर उससे दूर हटोगे, अँधेरे में गिरोगे । वह रोशनी महा चैतन्य और महा आनन्द स्वरूप है और सब सुखों का भंडार है और तारीकी यानी अँधेरा दुख रूप और चौरासी का घर है ।

(८) सवाल—मालिक हममें कहाँ है !

जवाब—मालिक का तख्त तुम्हारे मस्तक में है ।

(९) सवाल—हमारे मालिक का क्या स्वरूप है ।

जवाब—तुम्हारे मालिक का शब्द यानी चैतन्य और प्रकाश और प्रेम स्वरूप है ।

(१०) सवाल—हमारा क्या स्वरूप है !

जवाब—तुम्हारा भी शब्द यानी चैतन्य और प्रकाश और प्रेम स्वरूप है ।

(११) सवाल—फिर हम में और हमारे मालिक में क्या भेद है ?

जवाब—तुम में और तुम्हारे मालिक में ऐसा भेद है कि जैसे किरन और सूरज में, और जैसे बूंद और सिंध में ।

बचन ५

वर्णन हाल सच्चे खोजी और परमार्थी और भी माया और उसकी रचना और घेर का, और जरूरत सतगुरु और उनके सतसंग की, और महिमा कुल्ल-मालिक राधास्वामी दयाल की जिनके चरणोंमें सब को प्रीत और प्रतीत लानी चाहिये, और बिना जिनकी मेहर और दया के किसी का कुछ काम नहीं बन सका, और हाल उपदेश-करताओं का और नसीहत उनको और कुल्ल उपदेशियों यानी राधास्वामी मत के सतसंगियों को ।

पहिला भाग

सच्चे खोजी और प्रेमी का हाल

१—सच्चे परमार्थ की कमाई दुरुस्ती से तब बन पड़ेगी जब सच्चा दर्द यानी प्रेम सच्चे मालिक से मिलने का दिल में पैदा होगा, और यह दर्द या प्रेम दो सूरतों में पैदा हो सका है ।

२—पहिली सूरत यह है कि दुनिया के हाल पर नज़र करके उसकी और उसके सब सामान की

नाश-मानता देख कर, दिल उसकी तरफ से उदास हो जावे और खोज करे कि अमर स्थान और अमर सुख कहाँ है, और कैसे मिले, और जब तहक्रीकात करके मालूम होवे कि कुल्ल मालिक राधास्वामी दयाल का धाम जो ऊँचे से ऊँचा और गहरे से गहरा है, अमर और अजर है और वहीं पूरन आनन्द मिल सकता है और वही निर्माया यानी निर्मल चैतन्य देश है और उसके नीचे जितने देश हैं, उन सबमें शुद्ध यानी लतीफ़ और सूक्ष्म और मलीन यानी कसीफ़ और स्थूल माया, व्यापक है और निर्मल चैतन्य का गिलाफ़ हो रही है। इन देशों में पूरन आनन्द नहीं है, दरजे-ब-दरजे ऊँचे की तरफ़ आनन्द बढ़ता गया है और दुख और कलेश कम होता गया है। और मलीन माया के देश में सुख बहुत कम और दुख विशेष है और कुल्ल माया के देश में अवेर-सवेर जनम-मरम का भी चक्कर चल रहा है, यानी कुछ अर्से बाद गिलाफ़ (जिसको देह कहते हैं) बदलते रहते हैं, यह बात समझ कर कुल्ल मालिक के मिलने का और उसके धाम में पहुँचने का शौक़ दिल में पैदा हो जावे।

३--दूसरी सूरत यह है कि कोई इस शरूब को महिमा कुल्ल-मालिक सत्तपुरुष राधास्वामी और उनके धाम की, जो कि अविनाशी और सर्व आनन्द और प्रेम का भंडार है,

सुनावे और इस दुनिया की नाशमानता और इसके सामान का तुच्छ और दुखदाई होने का हाल समझावे और जुगत इस माया देश को छोड़ कर अपने निज घर में जाने की बयान करे, और इस हाल को सुन कर मन इस दुनिया से उदास और बरदाश्ता होकर घर की तरफ चलने और अपने सच्चे माता-पिता राधास्वामी दयाल से मिलने का जतन करने का इरादा करे ।

४—ऐसे खोजी को तलाश संत सतगुरु या साधगुरु की, जो कि कुल्ल-मालिक और निज घर और उसके रास्ते के कुल भेद से वाकिफ हैं और जुगत चलने की समझा कर उसकी कार्रवाई करा सकते हैं, जरूर करनी पड़ेगी, क्योंकि और किसी जगह या किसी मत में या विद्यावान और बुद्धिवानों के बचन से उसको तसल्ली हरगिज नहीं आवेगी ।

५—ऐसे शौक्रीन और खोजी की हालत ऐसी होगी कि जैसे कोई बालक अपने माँ-बाप से बिछुड़ कर किसी ग़ैर देश और ग़ैर आदमियों में जा पड़ता है और वहाँ उसको किसी तरह से चैन नहीं आता, चाहे कैसी खातिर-दारी उसकी की जावे और माँ-बाप के वियोग का दर्द सताता रहता है और उनसे मिलने के वास्ते तड़प और बेकली मन में रहती है ।

६—जब ऐसा खोजी तलाश करके संत सतगुरु या

साधगुरु के सनमुख आवेगा, उस को उन के बचन सुनते ही और दर्शन करते ही निहायत प्रेम उनके चरणों में पैदा होगा, और उनके बचन जो सच्चे माँ-बाप यानी कुल्ल-मालिक राधास्वामी दयाल और उनके धाम की महिमा से भरे हुए होंगे, और रास्ते का भेद और चलने की जुगत का उनमें बराबर जिक्र होगा, उसको निहायत प्यारे लगेंगे, क्योंकि उसके दिल में फ़ौरन यक्रीन हो जावेगा कि वे ज़रूर एक दिन उसको निज धाम में पहुँचा कर सच्चे मालिक से मिलावेंगे ।

७—ऐसे खोजी के मन में संसार और उसके सामान और कुटुम्ब-परिवार की तरफ़ से किसी क्रूर वैराग खोज की हालत में पैदा हो जावेगा । और जब संत सतगुरु या साधगुरु के बचन चित्त देकर सुनेगा, तब वह वैराग तेज़ और क्रायम हो जावेगा और अभिलाषा दुनिया की तरफ़ से हटती और कुल्ल-मालिक के चरणों में पहुँचने की दिन २ बढ़ती जावेगी ।

८—ऐसा खोजी संत सतगुरु के बचनों को सुन कर और उनके मुवाफ़िक़ अपनी और दुनिया की हालत की जाँच करके फ़ौरन उनके चरणों में प्रतीत लावेगा और जब उनकी जुगत का कोई दिन अभ्यास कर के अपनी हालत अंतर में बदलती हुई देखेगा, तब दिन-दिन प्रीत उनके चरणों में

बढ़ाता जावेगा और तन-मन-धन से उमंग के साथ सेवा करेगा और शौक्र के साथ सतसंग उनका, जो कि उसके अंतर अभ्यास में मदद देने वाला है, जारी रखेगा ।

६—जगत के जीव, और भी विद्यावान और बुद्धि-वान, असल में अजान हैं । उनको सच्चे मालिक और उसके धाम की और उससे मिलने की जुगत की बिलकुल खबर नहीं है । रास्ते में आत्मा परमात्मा या ब्रह्म में अटक रहे हैं और उसका भी भेद पूरा पूरा नहीं जानते, और मिलने की जुगत ऐसी कि जिसका अभ्यास सब कोई कर सके, इन के पास नहीं है । पर यह सब संत मत का हाल सुन कर अपनी मूर्खता से उसकी निंदा करते हैं और संतों पर तान मारते हैं और आप तीर्थ, व्रत और मूर्ति वगैरा में भरम रहे हैं । सच्चा खोजी ऐसे लोगों की निंदा और तान पर ज़रा भी तवज्जह नहीं करेगा, क्योंकि जब उसने थोड़े दिन सतसंग करके संत मत को ब-खूबी समझ लिया है तो उसको सब मतों का हाल और उनका ओछापन जाहिर हो जावेगा, और उन लोगों के भरमाने और भुलाने से नहीं भरमेगा बल्कि उनको नादान और अभागी समझ कर उनसे परमार्थी मेल नहीं रखेगा ।

१०—दुनिया के भोग-विलास और नामवरी वगैरा की चाह उसके दिल में बहुत कम हो जावेगी या बिलकुल

नहीं रहेगी क्योंकि उसको कोई दिन सतसंग और अंतरी अभ्यास करके साफ़ मालूम हो जावेगा कि सब चीज़ें रास्ते में अटकाने वाली और निज घर से हटाने वाली हैं। वह किसी के भरमाने और उन चीज़ों का लोभ दिलाने से नहीं भरमेगा और अपनी भक्ति से नहीं डिगेगा।

११—ऐसे खोजी भक्त के मन में दिन २ चाव कुल्ल-मालिक के दर्शन और उसके धाम में पहुँचने का बढ़ता जावेगा और जिस क्रूर कि नित्त अभ्यास करके उसको अंतर में रस मिलता जावेगा, उसी क्रूर उसकी प्रीत-प्रतीत चरणों में मज़बूत होती जावेगी और कुल्ल-मालिक राधास्वामी दयाल और संत सतगुरु की दया उस पर दिन २ बढ़ती जावेगी और अंतर में उसको परचे मिलते जावेंगे और इस तरह कमाई करके वह एक दिन माया के घेर के पार हो कर और धुर धाम में पहुँच कर परम आनन्द को प्राप्त होगा।

दूसरा भाग

माया और उसके गिलाफों का हाल

१२—मालूम हो कि इस देश में चैतन्य की धार यानी सुरत, माया के गिलाफों में गुप्त होकर कार्रवाई मन और इन्द्रियों के वसीले से कर रही है और इन गिलाफों के संग अपनपौ बाँध कर और बाहर के जड़

पदार्थों में मन लगा कर अनेक तरह के दुख-सुख सह रही है। सो जब तक कि इन गिलाफों से किसी क्रदर छुटकारा नहीं होगा, तब तक दुख-सुख और जनम-मरन के चक्कर से बचाव नहीं हो सका। और इन गिलाफों से छूटने की जुगत सिर्फ संत यानी राधास्वामी मत में आसान तरीके से खोल कर कही है। उसकी कमाई से यह जीव अपना आहिस्ता २ छुटकारा होता हुआ आप देख सकता है और उसी क्रदर अपना दुख-सुख से बचाव भी परख सका है। और किसी तरकीब से यह फायदा पूरा २ और आसनी के साथ बगैर घर-बार और रोजगार के छोड़ने के, हासिल नहीं हो सकता। और राधास्वामी मत में किसी का घरबार और रोजगार छुड़ाया नहीं जाता और जो जुगत कि बताई जाती है, ऐसी भारी है कि उसके अभ्यास करने से सहज में सब काम बन सकता है। लेकिन थोड़ा सच्चा शौक और प्रेम दरकार है। फिर अभ्यास करके वही प्रेम दिन २ बढ़ता जावेगा और एक दिन पूरा काम बना कर छोड़ेगा।

१३—यह बात सच्चे परमार्थियों को अच्छी तरह समझ लेनी चाहिये कि इस दुनिया में दो पदार्थ हैं—एक चैतन्य और दूसरा जड़। चैतन्य वही सुरत की धार है कि जो इस देश में कुल्ल रचना की सम्हाल कर रही है और

जड़ पदार्थ की प्रेरक है । बगैर उसके, जड़ पदार्थ कुछ काम नहीं दे सकता । यही चैतन्य धार सत्त और ज्ञान और आनंद स्वरूप है, और जड़, बर-खिलाफ़ इसके, असत्त और तम और दुख रूप है, यानी इसका रूप-रंग सुरत-चैतन्य की सत्ता से क्रायम है । और जब उसकी सत्ता खिंच जावे, तब उसके रंग का अभाव हो जाता है ।

१४—यह समझौती लेकर कुल्ल सच्चे परमार्थियों को मुनासिब और लाज़िम है कि जड़ पदार्थों से आहिस्ता आहिस्ता अपना नाता तोड़ते जावें या रिश्ता ढीला करते जावें, और विशेष चैतन्य से अपना मेल बढ़ाते जावें, तो दिन २ आनन्द और सच्चा ज्ञान बढ़ता जावेगा और दुख और भूल और भ्रम यानी तम घटता जावेगा । और यह कार्रवाई दुरुस्ती और आसानी के साथ सिर्फ़ सुरत-शब्द मार्ग की कमाई से हो सकती है ।

१५—क्योंकि और मतों में चलने और चढ़ने की आसान जुगत जारी नहीं है और वे सब या तो बाहर जड़ निशानों जैसे तीरथ-मूरत वगैरा में अटक रहे हैं या चैतन्य की विद्या-बुद्धि से समझौती लेकर और अपने तई वही रूह समझ कर (यानी समान और विशेष चैतन्य का भेद न करके) जहाँ के तहाँ बैठ रहे हैं, इस सबब से

उनकी निवृत्ति माया के घेर और देहियों के दुख-सुख और जनम-मरण से मुमकिन नहीं है ।

१६—जिस क्रूर गिलाफ़ यानी परदे सुरत-चैतन्य की धार पर, निर्मल चैतन्य देश से उतार के समय चढ़े हैं, उनका भेद मुफ़स्सिल राधास्वामी मत में बयान किया गया है । और मतों में यह भेद साफ़ तौर पर बिलकुल ज़ाहिर नहीं किया है । और सबब इस का यही है कि उन में सुरत के चलने और चढ़ने और निज धाम में पहुँचाने का बिलकुल ज़िक्र नहीं है । चैतन्य को सर्व व्यापक मान कर वे जहाँ के तहाँ उसकी समझौती (बजाय अभ्यास करने के) विद्या बुद्धि की मदद से हासिल करके तृप्त हो गये, यानी बुन्द चैतन्य को पिंड में ही सिंध रूप मान कर निश्चिन्त हो गये ।

१७—गिलाफ़ तीन क्रिस्म के हैं । पहले दर्जे की रचना में रूहानी गिलाफ़, जहाँ कि चैतन्य ही चैतन्य है और माया नहीं है । दूसरे दर्जे में शुद्ध माया के मसाले के गिलाफ़, जहाँ ब्रह्म सृष्टि है । और तीसरे दरजे में मलीन माया के मसाले के गिलाफ़, जहाँ कि देवता और मनुष्य और चार खान की रचना है । और फिर हर दरजे में गिलाफ़ों की तीन २ क्रिस्में हैं—स्थूल, सूक्ष्म और कारण, यानी एक दरजे का स्थूल गिलाफ़ नीचे के दरजे के कारण

गिलाफ़ से भी ज़्यादा सूक्ष्म है । और बाक्री का हाल इसी तरह समझ लेना चाहिये ।

१८—जब तक कि सुरत, गिलाफ़ों में बर्त रही है, तब तक उसकी भक्ति मालिक के चरणों में “भेद-भक्ति” कहलाती है, यानी सेवक और स्वामी और प्रेमी और प्रीतम यानी आशिक्र और माशूक़ का भाव कायम रहता है । और जब धुर-पद यानी बे-गिलाफ़ मुक़ाम में सुरत पहुँचे, तब “अभेद-भक्ति” जिसका सच्चा और पूरा ज्ञान कहना चाहिये, कहलाती है और इस जगह पर प्रेमी को संत मत में ऐसी ताक़त हासिल हो जाती है कि वह जब चाहे अपने प्रीतम से मिल जावे और जब चाहे तब न्यारा होकर उसके दर्शन का आनन्द लेवे । यह स्थान असली अरूप और अरंग और अनाम पद का है । बाक्री नीचे के दरजों में जहाँ-कहीं जिस-किसी ने अनाम और अरूप पद थापा है, वह असली अरूप और अनाम और अरंग नहीं है । इस सबब से और मत वालों ने धोखा खाया, क्योंकि हर दरजे में हर एक स्थान पर रूप और अरूप और लोक और अलोक मौजूद हैं और दोनों मिल कर रचना की सम्हाल कर रहे हैं ।

१९—चैतन्य, बे-गिलाफ़, अपने में आप मगन रहता है । और जहाँ कि वह गिलाफ़ में है, वहाँ वह औज़ारों यानी इन्द्रियों के वसीले से बाहर की कार्रवाही करता है, और

भी अपने से विशेष चैतन्य का रस और आनन्द लेता है। लेकिन गिलाफ़ का संग करके यानी मेल के सबब से जो दुख-सुख लाज़मी हैं, उनका भी भोग करता है। और जब वह गिलाफ़ पुराना और बेकार हो जाता है, तब उसको छोड़ एक दूसरा गिलाफ़ धारण करता है। इस सबब से जनम-मरण और दुख-सुख का चक्कर हमेशा जारी रहता है।

२०—यह कैफ़ियत सिर्फ़ माया देश में है यानी रचना के दूसरे और तीसरे दरजे में वाक़ै होती है। अब्बल दरजे में जहाँ कि रूहानी गिलाफ़ हैं, कभी तग़ैयुर और तबद्दुल^१ नहीं होता। और जो कि चैतन्य आनन्द स्वरूप है, इस वास्ते उसके गिलाफ़ भी आनन्द रूप हैं। इस वास्ते संत फ़रमाते हैं कि जैसे बने, तैसे माया के घर के पार दयाल देश यानी अब्बल दरजे में जाना चाहिये। तब अमर और पूरण आनन्द प्राप्त होगा।

तीसरा भाग

अपने वक़्त के सतगुरु की ज़रूरत और उनके सतसंग का फ़ायदा

२१—संत अथवा राधास्वामी मत में वक़्त के सत-गुरु की निहायत ज़रूरत है, क्योंकि बग़ैर उनके मिलने के, भेद कुल्ल-मालिक और रास्ते का, और जुगत चलने की

और हाल उन संजमों का जिनकी निगह-दाश्त प्रेमी अभ्यासी को जरूरत है, मालूम नहीं हो सकता। यह भेद और हाल वही जानता है कि जो अपने घट में रास्ता तै करके धुर मुक्काम तक या किसी रास्ते के स्थान तक पहुँचा है, या थोड़ा-बहुत वह शरूख जानेगा जिसने पूरे गुरू से मिल कर कोई दिन उनका सतसंग किया है, और उनसे उपदेश लेकर अभ्यास कर रहा है। सिवाय इन तीन के (१) संत सतगुरु और (२) साधगुरू और (३) पूरे गुरू के सच्चे सतसंगी के, और कोई यह भेद नहीं जान सकता। इस वास्ते जिस-किसी के दिल में सच्चे मालिक की खोज और उसके मिलने का शौक पैदा हुआ है, उसे जब तक इन तीनों में से कोई नहीं मिलेगा तब तक उसको शान्ति नहीं आवेगी और न उसका रास्ता चलना शुरू होगा।

२२—जब खोजी प्रेमी ऐसे गुरू का सतसंग करेगा, तब उसको सच्चा हाल इस रचना का मालूम पड़ेगा और यह कि किस से उसको सच्ची प्रीत करनी चाहिये, और कहाँ २ उसका मन बे-फ़ायदा बंध रहा है, और कैसे उसका छुटकारा सहज में हो सकता है, और यह कि जो सुख और रस यहाँ के भोगों में हैं, वह तुच्छ और नाशमान हैं और परम सुख और परम आनन्द का भंडार अपने घट में

मौजूद है, पर जुगती की कमाई से आहिस्ता २ मिल सकता है और यह कि कुल्ल-मालिक राधास्वामी दयाल का तख्त भी घट में मौजूद है, और किस तरह थोड़ा-बहुत उनका जलवा अंतर में नज़र आ सका है, और कैसे उनकी मेहर और दया, वास्ते तै करने रास्ते और प्राप्ति आनन्द और उसकी दिन २ तरक्की के, हासिल हो सकती है ।

२३—सच्चे मालिक के चरणों में सच्ची प्रीति और प्रतीति सिर्फ सतगुरु ही के संग से पैदा हो सकती है । और दिन २ उसकी तरक्की उनकी मेहर और दया और जुगती की कमाई से मुमकिन है । और संसार और उसके भोगों से सच्चे वैराग का दिल में पैदा होना और उसकी तरक्की भी सतगुरु ही के संग से होवेगी । और तरह से जो किसी के चित्त में किसी वक्त थोड़ा-बहुत वैराग पैदा भी हुआ, तो वह कायम नहीं रहेगा और न उसकी तरक्की होगी ।

२४—सच्चे मालिक की मौजूदगी और उसके हर वक्त हाज़िर नाज़िर होने का यक़ीन भी संत सतगुरु ही के संग के हासिल होगा । और उनकी दया और जुगती की कमाई से वही यक़ीन बढ़ता जावेगा और एक दिन पूरे दरजे तक पहुँचा देगा । ऐसा सच्चा और पूरा यक़ीन,

और किसी के संग से या पौथियाँ पढ़ कर हासिल नहीं हो सका ।

२५—संतों की जुगती की कमाई भी सतगुरु ही के संग से दुरुस्ती के साथ बन पड़ेगी । और जब तक कि काम पूरा न बने, वह अभ्यास जारी रहेगा । और किसी तरह सुरत-शब्द का अभ्यास बन पड़ना दुरुस्ती से और तरक्की के साथ जारी रहना और रोज़-ब-रोज़ उसका फ़ायदा नज़र आना मुमकिन नहीं है, क्योंकि काल और कर्म और माया और उसके भोग बड़े ज़बर्दस्त हैं, कभी न कभी अभ्यास में विघ्न डाल कर, या भर्म उठा कर, उसको छुड़वा देंगे या अभ्यासी को ललचा कर भोगों में या मान-बढ़ाई में फँसा कर उसका रास्ता चलने का रोक देंगे । जिस-किसी के सिर पर पूरे गुरु का पंजा रहे, उससे यह काम आखीर तक दुरुस्त बनता चला जावेगा, नहीं तो थोड़े दिन अभ्यास करके और फिर किसी न किसी चक्कर में पड़ कर और रास्ते में थक कर रह जावेगा ।

२६—शब्द की महिमा और सुरत-शब्द मार्ग की क्रूर भी जैसी कि चाहिये, सतगुरु ही के संग से आवेगी । और वैसे तो हर एक मत में शब्द की थोड़ी-बहुत महिमा करी है, पर भेद रास्ते का, और जुगत उसके अभ्यास की, चढ़ाई के साथ, किसी मत में नहीं पाई जाती ।

२७—जो भाग से सतसंग सतगुरु का कुछ असें तक प्राप्त हो जावे तो बहुत गनीमत है, नहीं तो जितने दिन बन सके, एक दफ़े ज़रूर उनके सतसंग में हाज़िर रह कर फ़ायदा उठावे, यानी बचन उनके चेत कर सुने और समझे और विस्तार करके उनका मनन और विचार करे ।

चौथा भाग

वर्णन भेद जीवों की समझ और अधिकार का

२८—जावों की तीन क्रिसमें हैं, उत्तम, मध्यम और निकृष्ट, और इसी तरह बुद्धि और समझ भी तीन क्रिसम की हैं, एक तेलिया, दूसरी मोतिया, तीसरी नमदा (मोटा ऊनी बिछौना) ।

(१)—पहिली, यानी तेलिया का ख़वास यह है कि जैसे तेल की एक दो बूंदें पानी में डालें तो वह फैल कर तमाम पानी को घेर लेती हैं, इसी तरह उत्तम अधिकारी बचन सुन कर उनका आप ही आप विस्तार करके समझता है और अपने फ़ायदे की बात को छ़ाँट कर ग्रहण करता है ।

(२)—दूसरी, मोतिया बुद्धि कि जैसे मोती में जिस क्रदर सूरस्र किया जावे, वह उसी क्रदर कायम रहता है, यानी मध्यम अधिकारी जिस क्रदर बचन सुनता है, उसको वैसा ही अपने मतलब के मुआफ़िक़

छाँट कर याद कर लेता है, लेकिन विस्तार नहीं कर सका ।

(३)—तीसरी, नमदा बुद्धि जैसे नमदे में सूये से सूराख किया गया, तो सूराख होता हुआ तो नजर आया पर फ़ौरन ही छिप गया, ऐसे ही निकृष्ट अधिकारी बचन सुनते और समझते तो मालूम होते हैं, पर वे उनको फ़ौरन ही भूल जाते हैं ।

२६—उत्तम अधिकारी को थोड़े दिन के सतसंग से बहुत फ़ायदा हासिल हो सकता है, क्योंकि वह दो मूल बातों को समझ कर उनका विस्तार और अपनी सम्हाल थोड़ी-बहुत हर सूरत और हर हालत में आपही अपनी निर्मल बुद्धि से कर सका है और वे दो मूल बातें ये हैं :—

(१)—सुरत की बैठक जाग्रत के समय नेत्रों में है और यहाँ से धार जिस क्रम अंतर में ऊँचे की तरफ़ को, शब्द और स्वरूप के आसरे, खिंचेगी यानी पुतली उलटाई जावेगी, उसी क्रम देह और संसार से बन्धन ढीला होता जावेगा, यानी इधर से बे-ख़बरी और उधर की तरफ़ होशियारी के साथ रस और आनन्द मिलता जावेगा । इस काम को ज़रूरी और मुफ़ीद समझ कर जिस

क्रद्दर बन पड़ेगा, उत्तम अधिकारी हमेशा जारी रखेगा, बल्कि आहिस्ता आहिस्ता उसमें तरक्की करेगा ।

(२)—मन और इन्द्रियों की धारें बाहरमुख जारी हो रही हैं और इच्छा यानी स्वाहिश के साथ ये धारें पैदा होती हैं और पुतली के उलटाने यानी मन और सुरत की धार को अन्दर में ऊपर की तरफ चढ़ाने में, वे तरंगों की धारें विघ्नकारक हैं । इस वास्ते सिर्फ़ जरूरी और मुनासिब तरंगें उठानी चाहियें, और इन्द्रियों की धारों को जरूरी कामों के वक़्त जारी रखना, और फ़िज़ूल और ग़ैर-जरूरी और ना-मुनासिब ख़्यालों और कामों की तरंगों को अन्तर और बाहर रोकना, ख़ास कर अभ्यास के वक़्त, और आम तौर पर हर वक़्त, जरूर चाहिये ।

३०—इस बात को समझ कर उत्तम अधिकारी अपनी सम्हाल, हर वक़्त, मुनासिब तौर पर रख सकता है । जो मुआफ़िक़ पुराने स्वभाव ओर आदत के, भूल और चूक हो जावे तो कुछ मुजायका नहीं, फिर होशियार होकर सम्हाल करना चाहिये । इसी तरह कोई असें की कोशिश के बाद मन और इन्द्रियाँ दुरुस्ती के साथ बर्तने लगेंगी ।

३१—मध्यम अधिकारी को सतसंग कुछ ज़्यादा असें

तक करना चाहिये । तब वह बचनों को सुन कर और समझ कर और थोड़ा-बहुत अन्तरी अभ्यास करके, और भी उत्तम और मध्यम अधिकारियों को जो सतसंग असें से कर रहे हैं या सतसंग में आते-जाते रहते हैं, देख कर, काबिल इसके हो जावेगा कि दूर रह कर और राधास्वामी दयाल की दया का बल लेकर अपनी सम्हाल थोड़ी-बहुत कर सके, और जिस बात में कोई दिक्कत या विघ्न या मुशकिल पेश आवे तो चिट्ठी भेज कर सतगुरु से हिदायत मुनासिब वक्तन्-फ़वक्तन् हासिल करता रहे ।

३२—निकृष्ट अधिकारी को बहुत असें तक सतसंग करने और उत्तम और मध्यम अधिकारियों की हालत देखने से कुछ फ़ायदा होगा, जो वह थोड़ी होशियारी और शौक के साथ इस काम को करेगा, और दूरी में उत्तम या मध्यम अधिकारी के सतसंग और मदद से उसका भी थोड़ा-बहुत निरवाह हो जावेगा और रफ़ता २ मध्यम अधिकारी के दरज़े पर आ जावेगा ।

३३—जो लोग सच्चा शौक परमार्थ का नहीं रखते पर सच्चे शौकियों के साथ किसी लपेट से संतों के सतसंग में आगये हैं, तो उनको भी कुछ थोड़ा फ़ायदा होगा । लेकिन जब तक वे चेत कर होशियारी के साथ सतसंग और अन्तर अभ्यास नहीं करेंगे, तब तक उनकी हालत नहीं

बदलेगी । इन लोगों को उत्तम या मध्यम अधिकारियों का संग काफ़ी होगा, क्योंकि सतगुरु के सतसंग की ताक़त और लियाक़त उनमें कम होगी ।

३४—खुलासा यह है कि जब तक जीव का ज़बर भुकाव संसार की तरफ़ रहेगा, और मन में वासना भोग और बिलास और उसकी तरक्की की रहेगी, तब तक वह संतों के सतसंग और उनकी जुगती के अभ्यास से गहरा फ़ायदा नहीं उठा सका कि जिससे उसकी हालत जल्द बदले और परमार्थ का रस बराबर अन्तर में पावे ।

३५—जो कोई सच्चा दर्दी परमार्थी है, वह राधास्वामी मत की पोथियों को ग़ौर से पढ़ कर बहुत फ़ायदा उठा सका है, और चिट्ठी के वसीले से उपदेश हासिल करके, अभ्यास में, राधास्वामी दयाल की दया से भजन और ध्यान का भी रस ले सका है, और अपना हाल वक़तन फ़वक़न सतगुरु या उत्तम अधिकारी को लिख कर और हिदायत मुनासिब लेकर अभ्यास में तरक्की भी कर सकता है । पर कितनी ही बातें राधास्वामी मत और उसके अभ्यास की बाबत ऐसी हैं कि वे सिर्फ़ ज़बानी समझाई जा सकी हैं और लिखने में किसी न किसी क्रिस्म की ग़लती या धोखा हो जाने का ख़ौफ़ है । इस वास्ते ऐसे परमार्थी को भी ज़रूर और लाज़िम है कि अगर ज़्यादा

न हो सके तो एक मर्तबा जरूर सतसंग में हाज़िर होकर और चंद रोज़ वहाँ ठहर कर जो कुछ कि शुभे और शक या किसी बात में समझ का फेर होवे, उसको दूर करावे, और जो बातें कि ज़बानी समझाई जा सकी हैं, उनको ब-खूबी समझ लेवे, ताकि उसके अभ्यास की तरक्की में दूरी की वजह से खलल न पड़े और कुल्ल-मालिक राधा-स्वामी दयाल और सतगुरु और सुरत-शब्द मार्ग की प्रीति और प्रतीत मज़बूत हो जावे ।

३६—और जो ऐसे परमार्थी का किसी सूरत से सतसंग में आना न बन सके, तो जो वह सतगुरु का हुक्म लेकर किसी उत्तम अधिकारी परमार्थी से (जिसने कुछ असें सतगुरु का सतसंग किया है) मिलेगा और कोई दिन उसका सतसंग करेगा, तो उसको थोड़ा-बहुत उसी क्रूर फ़ायदा हासिल हो सका है, जितना कि सतगुरु के संग से ।

३७—और जो उत्तम अधिकारी का भी सतसंग प्राप्त न होवे तो जब तक कि मौक़ा सतगुरु या उत्तम अधिकारी सतसंगी से मिलने का न बने, तब तक जो मध्यम अधिकारी सतसंगी मिल जावे (कि जिसने सतगुरु का सतसंग किया है) तो उसी के संग, अपनी परमार्थी कार्रवाई सतगुरु से चिट्ठी के जरिये से उपदेश लेकर

जारी करे। इस तरह से उसको किसी क्रूर फ़ायदा हासिल होगा, और मुन्तज़िर रहे कि जब मौक़ा मिले तब उत्तम अधिकारी सतसंगी से या सतगुरु से जाकर ज़रूर मिले और कोई दिन उनका सतसंग कर के पूरा फ़ायदा हासिल करे।

पाँचवाँ भाग

कुल्ल-मालिक राधास्वामी दयाल की महिमा, और फ़ायदा उनके चरणों में भाव के साथ प्रीत और प्रतीत करने का, और बयान उन हुक़मों का कि जो उन्होंने ज़बान-ए-मुबारक से फ़रमाये।

३८—राधास्वामी नाम कुल्ल-मालिक का है कि जिस का धाम ऊँचे से ऊँचा है और जहाँ माया का नाम और निशान भी नहीं है। और वह धाम तीन लोक के परे है और जिसके चरणों से “आदि शब्द” की धार निकली जिससे कुल रचना, पहिले दयाल देश और फिर तीन लोक की हुई। और यह पद यानी राधास्वामी धाम और कुल्ल रचना का नमूना घट २ में मौजूद है, यानी हर एक सुरत का सूत कुल्ल-मालिक राधास्वामी दयाल के चरणों से अपने २ घट में शब्द यानी चैतन्य की धार के वसीले

से (जिस पर सुरत उतर कर पिंड में बैठी है) लग सकना है। और वह सुरत उनकी दया को अंतर में अभ्यास के समय, और भी दूसरे वक्तों में, परख सकती है।

३६—ऊपर के बयान का मतलब यह है कि हर एक सुरत, शब्द की धार के वसीले से उतर कर पिंड में बैठी है, और संत सतगुरु अथवा साधगुरु या उत्तम अधिकारी सतसंगी से, भेद रास्ते और मंज़िलों का ले कर, और हर एक स्थान के शब्द का और जुगती चलने की दरियाफ्त करके राधास्वामी दयाल की दया का भरोसा रख कर अपने घट में उसी धार को पकड़ कर चरणों की तरफ़ चल सकती है। और जो कि कुल्ल जीव यानी सुरतें, कुल्ल-मालिक राधास्वामी दयाल की अंश हैं (जैसे सूरज और सूरज की किरन) और उनको हर एक पर निहायत दरजे की दया और प्यार मंज़ूर है, सो जब कोई विरह और प्रेम अंग लेकर सचौटी के साथ चरणों की तरफ़ भेद लेकर चलता है, वे उस पर अंतर में दया और मेहर फ़रमाते हैं और मदद देते हैं।

४०—इस समय में खास कर जीवों पर ज़्यादा दया करना मंज़ूर है, क्योंकि कुल्ल-मालिक राधास्वामी दयाल आप, नर चोले में संत सतगुरु रूप धारण करके प्रगट हुए और भेद अपने निज धाम और उसके रास्ते और मंज़िलों

का, और सहज तरीक़ा चलने का, कि जो आज तक किसी को मालूम नहीं हुआ, निहायत कृपा कर के आप प्रकट किया और जीवों को समझा-बुझा कर और अपनी दया के बल से उनकी सुरत को चढ़ा कर अपने देश में पहुँचाया और पहुँचाते हैं ।

४१—और निहायत मेहर और दया करके उनहोंने हुक्म दिया कि जो कोई उनके चरणों में प्रेम और भक्ति धार कर उस तरीक़े का अभ्यास यानी विरह अंग लेकर ध्यान और भजन करेगा, तो वे अपने निज रूप से उसको अन्तर में बराबर मदद देकर और उसकी सुरत को आहिस्ता-आहिस्ता चढ़ा कर एक दिन धुर धाम में पहुँचा देंगे ।

४२—और उनहोंने यह भी हुक्म दिया कि इस वक़्त में जिस क्रदर कि पुराने तरीक़े अभ्यास के हैं, वे सब ख़ारिज हैं । पहिले तो वह सिर्फ़ संजम के तौर पर जारी किये गये थे । दूसरे, जो किसी में थोड़ी चढ़ाई का भी फ़ायदा है सो वह इस क्रदर कठिन और ख़तरनाक है कि किसी जीव से दुरुस्ती के साथ उसका बन पड़ना मुश्किल बल्कि ना-मुमकिन है । और जो जीव कि उन्हीं तरीक़ों में अटके रहेंगे, वे बे-फ़ायदा अपना वक़्त और तन-मन उस कार्य में ख़र्च करेंगे और सच्ची मुक्ति और पूरा उद्धार उस कार्रवाई से हरगिज़ हासिल नहीं होगा । इस वास्ते, कुल्ल

जीवों को उनहोंने यही हुक्म फ़रमाया कि जो जुगत स्वरूप के ध्यान और नाम के अंतरी सुमिरन और शब्द के श्रवन की जारी फ़रमाई है, उसी के मुवाफ़िक़ विरह और प्रेम अंग लेकर अभ्यास करो, तब सच्चा और पूरा उद्धार होगा। और किसी तरह जनम-मरन और चौरासी के चक्कर से छुटकारा नहीं होगा।

४३—और वक़्त छोड़ने इस चोले के उनहोंने यह भी फ़रमाया कि कोई यह न समझे कि हम जाते हैं। नहीं, हम हर एक अभ्यासी सतसंगी के अंग-संग रह कर उसकी दुरुस्ती और तरक्की बराबर करेंगे, बल्कि पहिले से ज़्यादा फ़रमावेंगे। इस वास्ते हर एक प्रेमी भक्त और सुरत-शब्द के अभ्यासी को लाज़िम है कि राधास्वामी दयाल के चरणों में गहरी प्रीति करे और उनके चरणों की शरन लेकर अपना अभ्यास दुरुस्ती के साथ जिस क्रूर बन सके, बराबर यानी बिला नागा करता रहे और उनकी दया और मेहर अपने अंतर में परखता चले।

४४—और यह भी राधास्वामी दयाल ने फ़रमाया कि जिस किसी को सुरत-शब्द मार्ग का उपदेश दिया जाता है, उस वक़्त उसको सत्तपुरुष राधास्वामी का दामन पकड़ा दिया जाता है। सो जो कोई सचौटी के साथ थोड़ा-बहुत प्रेम अंग लेकर उस अभ्यास को बराबर करता रहेगा और

जहाँ तक मुमकिन है, मन के विकारों में नहीं बर्तेगा, तो उस पर सत्तपुरुष राधास्वामी दयाल अपनी दया फ़रमाते रहेंगे, यानी उसके मन और सुरत को आहिस्ता २ घट में ऊँचे की तरफ़ चढ़ाते जावेंगे और माया और काल के विघ्नों से उसकी रक्षा करते रहेंगे ।

४५—सब जीव थोड़े-बहुत काल के क्ररज़दार हैं यानी उन पर पिछले-अगले कर्म चढ़े हुए हैं । सो जो कोई सचौटी के साथ राधास्वामी दयाल की श्रन में आया और सर्व-अंग करने उनका सेवक हो गया यानी और किसी में उसका परमार्थी भाव और इष्ट नहीं रहा, और सतसंग करके राधास्वामी दयाल के चरणों में प्रीत और प्रतीत शुरू करी है, तो ऐसे जीव को वे अपनी दया से अपनाते हैं और फिर उसकी सब तरह से सम्हाल और रक्षा दया के साथ फ़रमाते हैं, और उसके कर्म जिस क्रदर जल्दी होता है, काटते हैं और दिन २ प्रीत-प्रतीत बढ़ा कर और अभ्यास में तरक्की देकर एक दिन अपने निज धाम में बासा देंगे ।

छठवाँ भाग

वर्णन हाल राधास्वामी दयाल की दया का, वास्ते उद्धार जीवों के, और जारी करने उपदेश के, आम तौर पर ।

४६—जिस किसी को कि कुल्ल-मालिक राधास्वामी दयाल अपनी दया से साध या उत्तम प्रेमी सतसंगी की गति बख्शें और उसके द्वारे और जीवों की परमार्थी दुरुस्ती करवावें तो वे उनके परम सेवक होंगे । और बाहर से जिस क्रदर कार्रवाई समझाने और बुझाने और अभ्यास में मदद देने और भक्ति और प्रेम बढ़ाने की जरूरत है, वह, उन साध या प्रेमी सतसंगी के हाथों से करवाते हैं और अंतर में जिस क्रदर कि मन और सुरत की चढ़ाई के वास्ते और काल और कर्म और माया वगैरा के विघ्नों के दूर करने के लिए मदद दरकार है, वह मेहर और दया से राधास्वामी दयाल अपने निज रूप से आप करते हैं, क्योंकि वक्त उपदेश के, हर एक सुरत का सूत यानी रिश्ता उसके घट में राधास्वामी दयाल के चरणों से लग जाता है, और उसी रिश्ते के द्वारे परमार्थी अभ्यासी की सुरत की प्रार्थना वगैरा की खबर चरणों में पहुँच सकती है । और जब मौज होती है, तब दया की धार उसी रास्ते से उतर कर और अभ्यासी को रस देकर उसके प्रेम को बढ़ाती है ।

४७—और जिस किसी को राधास्वामी दयाल अपनी मेहर से संत-गति बख्शें यानी अपने धाम में बासा देवें, तो उसका निज रूप वही हुआ जो उनका है यानी शब्द-स्वरूप करके एकता हो गई और उसकी मौज वही

होगी जो उनकी मौज है । और जो उसके द्वारे जीवों का कारज करना मंजूर है, तो वह अंतर और बाहर उनकी मौज के अनुसार जो कार्रवाई जीवों के उद्धार के वास्ते मुनासिब और जरूर है, जारी करेगा ।

४८—खुलासा यह है कि कुल्ल कार्रवाई जीवों के उद्धार की, कुल्ल-मालिक राधास्वामी दयाल की मौज के मुवाफ़िक़ जारी होती है । और वे आप निगरानी उस कार्रवाई की फ़रमा रहे हैं और अपनी खास दया जिस २ जीव पर जब २ और जैसी २ मुनासिब होती है करते हैं, और दिन २ उसकी प्रीति और प्रतीत चरणों में अभ्यास के साथ बढ़ाते जाते हैं ।

४९—इस वास्ते कुल्ल जीवों को जो कि राधास्वामी मत में शामिल हैं, चाहिए कि उनके चरणों का इष्ट मजबूत बाँधें और उनके धाम में पहुँचने का इरादा ऐसा पक्का करें कि रास्ते में किसी स्थान पर थक कर या ललचा कर ठहरने की ख़्वाहिश न होवे, और जो जुगत चलने और चढ़ने की यानी ध्यान और भजन की उन्हींने जारी फ़रमाई है, उसका अभ्यास बराबर नेम और प्रेम के साथ हर रोज़ करते रहें, और जब २ मौक़ा मिले सतसंग भी करते रहें, और संशय और भ्रम दूर करके प्रीत और प्रतीत चरणों में बढ़ाते रहें तो राधास्वामी दयाल की मेहर और दया से आहिस्ता २ उनका कारज बन जावेगा ।

सातवाँ भाग

वर्णन ज़ाहिरी आदाब और फ़ायदा भक्ति का, राधास्वामी दयाल के चरणों में ।

५०—कुल्ल जीवों को जो कि राधास्वामी मतमें शामिल हैं मुनासिब और लाज़िम है कि जहाँ तक बन सके, एक दफ़े आगरे में आकर राधास्वामी बाग़ में राधास्वामी दयाल की समाध और उनके निशानों का जैसे पलंग और कुरसी और भजन करने की चौकी का, भाव सहित दर्शन करें और वहाँ मत्था टेक कर अपना भाग बढ़ावें, और समाध पर हार-फूल चढ़ावें, क्योंकि इन सब चीज़ों में जो कि उनकी सेवा में रही हैं, उनके चरणों की निर्मल और अमृत की धारा मौजूद है । राधास्वामी बाग़ के कुए का जो जल है, वह राधास्वामी दयाल का मुखामृत और चरणामृत है, उसको ज़रूर पान करें ।

५१—राधास्वामी दयाल ने खुद अपनी ज़बान-ए-मुबारक से फ़रमाया है कि जो कोई राधास्वामी बाग़ में आवेगा, उसको भजन करने के बराबर फ़ायदा होगा, और जो वहाँ बैठ कर भजन और ध्यान करेगा, उसको विशेष फ़ायदा हासिल होगा, यानी राधास्वामी दयाल की ख़ास दया और मेहर का अधिकारी होगा ।

आठवाँ भाग

वर्णन हाल उपदेश-करताओं का, और हिदायत मुनासिब उनके वास्ते

५२—जो कोई राधास्वामी दयाल के सेवकों में से जीवों को राधास्वामी मत का उपदेश देता है, उसके साथ उसके उपदेशी जो साध-भाव का बर्ताव करें तो मुजायका नहीं, पर गुरु और सतगुरु और संत भाव कुल्ल मालिक राधास्वामी दयाल के चरणों में लाना चाहिये ।

५३—और जो कोई बिल्फ़र्ज किसी उपदेशक सत-संगी के साथ अपनी हठ से गुरु भाव का बर्ताव करे तो ख़ैर, लेकिन कुल्ल-मालिक और परम पुरुष पूरण धनी का भाव राधास्वामी दयाल के चरणों में ज़रूर लाना चाहिये । इसमें उसका कारज बहुत दुरुस्ती के साथ और निर्विघ्न बनेगा, क्योंकि राधास्वामी दयाल की मेहर जौर दया उसकी सम्हाल और रक्षा करेगी ।

५४—जो कोई सतसंगी अभी आप ही अभ्यासी हैं और इजाज़त और हुक्म के साथ दूसरों को उनसे उपदेश दिलवाया जाता है, तो उनको मुनासिब है कि किसी अपने उपदेशी को अपने साथ साध भाव का बर्ताव न करने दें । सिर्फ़ इस क़दर काफ़ी होगा कि वे उसको अपना बड़ा भाई समझें, और जो कोई उपदेशक सतसंगी ब-नज़र अपने

बचाव के, इस क्रूर बर्ताव भी मंजूर न करे, तो वह अपने उपदेशियों के साथ बराबरी यानी मिल भाव का बर्ताव जारी रखे । और जो कोई उपदेशक सतसंगी किसी क्रिस्म की बड़ाई का बर्ताव न मंजूर करे, तो उसके उपदेशियों को चाहिये कि उसके साथ मिल भाव बर्ते, और साथ भाव या बड़े भाई का भाव न बर्ते और संत सतगुरु और कुल्ल-मालिक का भाव राधास्वामी दयाल के चरणों में लावें ।

५५—राधास्वामी दयाल के किसी सेवक को, जो जीवों को उपदेश राधास्वामी मत का देता है, किसी सूरत में अपने उपदेशियों पर दावा गुरुवाई का नहीं बाँधना चाहिये । यह स्वभाव और दस्तूर संसारी यानी लोभी और मानी उपदेश-करताओं का है । जो यही हालत राधास्वामी दयाल के सेवक की हुई तो वह भी संसारी गुरुओं में दाखिल हुआ । फिर उसके उपदेश से जीवों को असली फ़ायदा बहुत कम होगा यानी उनके मन की गढ़त बिल्कुल नहीं होवेगी, और इस सबब से अभ्यास में तरक्की भी नहीं होगी, और कर्म, भर्म और संशय भी दूर नहीं होंगे, क्योंकि लोभी और माना गुरु अपने सेवकों से आप डरता रहता है कि कहीं वे उसको छोड़ न दें जिससे कि उसकी आमदनी में खलल पड़े ।

५६—राधास्वामी मत में गुरु, सतगुरु और संत, नाम कुल्ल-मालिक का है और उपदेश-करता का दरजा साध या बड़े भाई या मित्र के मुवाफ़िक़ होना चाहिये । और इस में भी उपदेश-करता को लिहाज़ रखना चाहिये कि अपनी हालत को परखता चले और मान-बड़ाई और धन की चाह लेकर उपदेशियों से साध-भाव का बर्तावा मंज़ूर न करे, नहीं तो धोखा खावेगा और उसके उपदेश से जीवों को कुछ फ़ायदा हासिल न होगा ।

५७—कोई अपने आप से गुरु नहीं बन सकता है । जब उपदेशियों को उसकी निसबत ऐसा भाव आवे और वे उसके मुवाफ़िक़ उससे बर्तावा चाहें, तो भी उसको मुनासिब है कि जहाँ तक बने, अपना बचाव करे । और जो वे निहायत दरजे की हठ करें, तो उनके प्रेम और भक्ति के बढ़ाने के वास्ते उनकी उमंग से कम दरजे की सेवा मंज़ूर करे और होशियारी और अहतियात रखे कि उसका मन फूलने न पावे यानी गुरुवाई का अहंकार न लावे, और किसी बात में बे-एहितयाती और बे-परवाही और निडरता के साथ बर्ताव न करे, नहीं तो अपना अकाज करेगा और जीवों को भी उससे थोड़ा-बहुत परमार्थी और दुनियावी नुकसान पहुँचेगा ।

५८—जो उपदेश-करता आप सच्चा परमार्थी है, वह

आप भी निर्वध होने का जतन करता रहेगा और अपने उपदेशियों के बंधनों को भी सहज २ ढीला करता और काटता जावेगा । न कि उपदेशियों के संग अपने वास्ते नया बंधन पैदा करेगा और उन पर दावा गुरुवाई का बाँध कर जोर चलावेगा या किसी तरह की उनकी तहक्री-क्रात और तलाश में (जो उनके मन में अभी पूरी प्रतीत राधास्वामी मत को नहीं आई है या किसी तरह के शक और शुभे बाक्री हैं या किसी और इष्टों में उनका मन अभी बँधा हुआ है) हर्ज और खलल डालेगा, इस खौफ से कि कहीं वे उसको छोड़ न जावें और उसकी मान-बड़ाई और आमदनी में घाटा न होवे ।

५६—यह हालत संसारी और नसली गुरुओं की है । और जो कोई ऐसा बर्ताव करेगा, उससे जीवों का कारज कुछ नहीं बन सकेगा और न उनकी टेक पिछले इष्टों और कर्म-धर्म की काटी जावेगी, और न राधास्वामी मत को पूरी प्रतीत आवेगी, और न राधास्वामी दयाल के चरणों का पक्का और सच्चा इष्ट बँधेगा ।

६०—जो हाल कि ऊपर लिखा गया, अभ्यासी सतसंगियों का है, जिन्होंने मान-बड़ाई और धन और भोगों के लालच से, वगैर हुक्म और इजाज़त के उपदेश करना शुरू कर दिया है, या थोड़ी सी इजाज़त, खास शर्तों

के साथ हासिल करके और फिर उन शर्तों को भूल कर मनमुखता के साथ कार्रवाई उपदेश को, आम तौर पर जारी कर दी है। इन लोगों को अपने परमार्थी फ़ायदे का ख्याल पेश-ए-नज़र रख कर ऊपर की हिदायत के मुवाफ़िक़ अमल-दरामद करना चाहिये। और जो कोई उनको उनकी नाक़िस कार्रवाई से आगाह करके, सलाह मुनासिब देवे, तो उसका बचन प्यार-भाव से सुनकर और अपने मन में ग़ौर और विचार करके, मानना चाहिये, न कि उससे नाराज़ होकर और उसको ईर्ष्यावान समझ कर अपने उपदेशियों का गोल जुदा बाँध कर और सतसंग से अलेहदा होकर अपनी गुरुवाई न्यारी चलाना।

६१—जो कितने ही साधू या गृहस्थ सतसंगी इस तरह की कार्रवाई करेंगे तो बहुत से जुदे २ गोल हो जावेंगे और एक दूसरे का आपस में इत्तिफ़ाक़ न होगा। और जो वे साधु या गृहस्थ सतसंगी अपने आप को गुरू और सतगुरु थाप कर अपनी पूजा और मानता जुदी जारी करेंगे और राधास्वामी दयाल की संगत और गुरुद्वारे से, जो आगरे में है, अपना ताल्लुक़ न रक्खेंगे या मेल-मिलाप छोड़ देंगे। तो कुल्ल-मालिक राधास्वामी दयाल का इष्ट और उनके चरणों की भक्ति आहिस्ता २ कम या गुम हो जावेगी। इसमें बड़ा भारी हर्ज राधास्वामी

मत के प्रकाश में वाक़ै होगा और यह भारी नुक़सान उनके सबब से पैदा होगा, जो ऐसी कारवाई मन-हठ और अहंकार और खुद-मतलबी की बजह से शुरू करेंगे और समझौती पाने पर भी उस को अपने तौर से जारी रखेंगे ।

६२—मुनासिब तो यह है, बल्कि हर एक राधास्वामी मत के सतसंगी पर फ़र्ज़ है कि जो २ राधास्वामी दयाल का इष्ट रखते हैं और राधास्वामी धाम में पहुँचना चाहते हैं, वे सब आपस में भाई-चारे के तौर पर बर्ताव करें, और एक दूसरे से भाव और प्यार के साथ पेश आवें, न कि अपने २ उपदेशक की टेक बाँध कर कुल्ल-मालिक राधास्वामी दयाल का इष्ट भी ढीला कर दें और एक दूसरे की ईर्ष्या करके आपस में विरोध पैदा करें । यह बड़ी लज्जा की बात है, और इस मत पर जो कि आम भाई-चारे का रिश्ता मज़बूत करने वाला है, भारी इलज़ाम लाती है, और कुल्ल मालिक राधास्वामी दयाल की मौज के बर-खिलाफ़ है ।

नवाँ भाग

हिदायत उपदेशियों को

क्रिस्म पहिली

साधू और सतसंगियों के उपदेशियों को

६३—जिस किसी के मन में सच्चे मालिक के मिलने

और अपने पूरे उद्धार कराने की चाह है, उसको चाहिये कि जहाँ तक मुमकिन होवे, संत सतगुरु या साधगुरु से उपदेश लेवे। और जो वे न मिलें तो उनके सच्चे प्रेमी सतसंगी से, गृहस्थ होवे या विरक्त, उपदेश लेकर अभ्यास शुरू करे और राधास्वामी दयाल का इष्ट बाँधकर उनके चरणों में प्रीति और प्रतीत बढ़ावे। वे अपनी मेहर से उसका संजोग संत सतगुरु या साध गुरु से जब मुनासिब होगा, मिला देंगे।

६४—जो उसके मन में उमंग सेवा की पैदा होवे, तो तन और धन की सेवा राधास्वामी मत के साधू और सतसंगियों की, भाव के साथ करे, लेकिन मन राधास्वामी दयाल के चरणों में लगावे।

६५—उपदेश-करता को, वक्त लेने उपदेश के, अपना गुरु न बनावे। लेकिन उसको साधन करने वाला समझ कर प्यार और भाव के साथ उसका सतसंग करे और जब २ उमंग होवे और वह मंजूर करे तो तन-धन की भी सेवा करे, और राधास्वामी दयाल के चरणों का इष्ट बाँध कर अपना अभ्यास जारी रखे और संत सतगुरु से मिलने की चाह मन में रखे, और जब मौज से वे मिल जावें तब उनसे गहरी प्रीति करे।

६६—जब संत सतगुरु से मेला होगा, तब इसको

घट में परचे मिलेंगे और बाहर से भी सतसंग में इसको रस विशेष आवेगा, और संशय और भ्रम सहज में दूर होते जावेंगे, और प्रीति और प्रतीत कुल्ल-मालिक राधास्वामी दयाल के चरणों में, और भी सुरत-शब्द मार्ग की, बढ़ती जावेगी । इसी तरह आहिस्ता २ थोड़ी २ पहिचान संत सतगुरु की होती जावेगी ।

६७—जो कोई उपदेश-करता उपदेशी पर दावा गुरुवाई का बाँधे या और किसी क्रिस्म का ज़ोर या हुक्म चलावे या उसको खोज और तलाश से बाज़ रखे और उसके संग से सच्चे परमार्थी को हालत थोड़ी-बहुत न बदले यानी प्रीति और प्रतीत राधास्वामी दयाल के चरणों में बढ़ती न जावे, और संसार की तरफ से किसी क्रूर वैराग या उदासीनता चित्त में न आवे, तो उस उपदेशक को सच्चा गुरु नहीं समझना चाहिए । उसके संग से उपदेशी का सच्चा और पूरा उद्धार नहीं होगा । ऐसी सूरत में उपदेशी को ऐसे उपदेशक में सिर्फ साध-भाव मानना चाहिये और पूरे गुरु का खोज, वास्ते अपने पूरे उद्धार के, जारी रखना मुनासिब है । और जब तक पूरे गुरु से मेला नहीं होगा, तब तक कुल्ल मालिक राधास्वामी दयाल, जिस क्रूर मुनासिब होगा, ऐसे उपदेशी को सम्हाल फ़रमावेंगे और रफ़ता २ सतगुरु से भी मेला करावेंगे ।

६८—जब संत सतगुरु मिल जावें, तो उपदेशी सतसंगी को मुनासिब है कि पहले उपदेश-करता से भी मेल ब-दस्तूर जारी रखे । लेकिन जो वे उसको संत सत-गुरु की भक्ति से हटावें या उसमें विघ्न डालें तो संत सत-गुरु से अर्ज हाल करके, और उनकी आज्ञा लेकर, उस उप-देश-करता से आइन्दा को मेल-मिलाप ढीला कर दे या जो मुनासिब होवे, बिल्कुल मौकूफ़ कर देवे ।

६९—जो वे उपदेश-करता सच्चा शौक़ परमार्थ का रखते होंगे तो वे आप भी सतगुरु से मिलेंगे और अपने उपदेशी को भी मिलावेंगे । और इसमें सबकी प्रीत परस्पर बढ़ेगी और राधास्वामी दयाल के चरणों में भक्ति ज़्यादा मज़बूत होगी । और जो वे उपदेशक मानी और लोभी हैं और अपने परमार्थी नफ़े-नुक़सान का कुछ ख़याल नहीं करते, तो वे आप भी सतगुरु से नहीं मिलेंगे और जो वह उसका कहना नहीं मानेगा, तो उससे विरोध और लड़ाई करने को तैयार होंगे । ऐसे उपदेशक से सच्चे परमार्थी को मेल रखना मुश्किल होगा और उनसे एक न एक दिन नाता मुहब्बत का तोड़ना पड़ेगा और इस हालत में उस पर किसी क्रिस्म का दोष नहीं आ सकता ।

नवाँ भाग

क्रिस्म दूसरी

नसीहत संतों के उपदेशियों को

७०—जिन लोगों ने कि संत सतगुरु या साध गुरु से उपदेश लिया है, उनको चाहिये कि संत सतगुरु या साध गुरु से गहरी प्रीति करें और होशियारी से उनका सतसंग करें और जिस क्रदर कि अंतर और बाहर के सतसंग और परचों वगैरा से पहिचान उनकी होती जावे, उसी क्रदर उनके चरणों में प्रीति और प्रतीत बढ़ाते जावे, और कुल्ल मालिक राधास्वामी दयाल के चरणों में पूरी प्रीति और प्रतीत लावें, तब कारज उनका दुरुस्त बनेगा क्योंकि निज स्वरूप संत सतगुरु और राधास्वामी दयाल का एक ही है ।

७१—जाहिर है कि कुल्ल मालिक राधास्वामी दयाल के चरणों में सतसंग करके और राधास्वामी मत और उसके भेद का निर्णय सुन कर पूरी प्रतीत आ सकती है और फिर प्रीति भी उनके चरणों में यानी अंतर शब्द स्वरूप में (जो उनका निज रूप है) की जा सकती है । और इस तरह अंतर अभ्यास और बाहर का सतसंग दिन २ शौक्र के साथ जारी रह सकता है ।

७२--लेकिन संत सतगुरु और साध गुरु के चरणों में

एकाएक ऐसी प्रीति और प्रतीत (जब तक कि थोड़ी-बहुत उनकी पहिचान न आवे) नहीं हो सकती । और यह पहिचान, उनकी दया पर मौकूफ है, चाहे वे अंतर और बाहर परचे देकर जल्द उपदेशी को हालत को (जो वह सच्चा और उत्तम अधिकारी है) बदल देवें यानी उसको थोड़ा-बहुत प्रेम बरूश देवें या जो वह मध्यम और निकृष्ट अधिकारी है, तो बाहर सतसंग और अंतर अभ्यास कराके आहिस्ता २ उसकी हालत बदलें । पर इन दोनों सूरतों में उपदेशी को लाज़िम और ज़रूर है कि कुल्ल-मालिक राधास्वामी दयाल के चरणों में पूरी प्रतीत और उनकी दया का भरोसा लावे, तो उसको हर हालत में अंतर और बाहर सहारा मिलता रहेगा, और जब २ संत सतगुरु या साध गुरु की तरफ़ से उसका मन रूखा और फीका हो जावेगा, उस वक़्त राधास्वामी दयाल उसकी मदद फ़रमावेंगे, जो वह उनकी बानी का पाठ और अंतर अभ्यास यानी ध्यान और भजन करता रहेगा ।

७३—सतगुरु स्वरूप में पूरा २ भाव और पूरी प्रतीत एक-बारगी आनी मुश्किल है, और फिर उसका बराबर एक रस क्रायम रहना निहायत कठिन है । इस वास्ते, जो कोई दानाई के साथ चाल चलेगा यानी कुल्ल-मालिक राधास्वामी दयाल के चरणों में पूरी प्रीति और प्रतीत

करेगा, तो वह किसी वक़्त सतगुरु से क्रतई बे-मुख नहीं होगा, क्योंकि देह रूप से सतगुरु और राधास्वामी दयाल जुदा मालूम होते हैं, लेकिन निज रूप यानी शब्द स्वरूप उनका एक ही है। तो जब कोई सतगुरु से रूखा-फीका हो गया और राधास्वामी दयाल के चरणों में उसका भाव ब-दस्तूर रहा, तो वह असल में सतगुरु से भी बे-मुख नहीं हुआ। सिर्फ़ उनके देह स्वरूप की तरफ़ उसका भाव घट गया, और जाहिरी बर्ताव में रूखा-फीका हो गया, पर उनके शब्द स्वरूप को, जो राधास्वामी दयाल के चरणों में प्रीति और प्रतीत रही आई, ब-दस्तूर पकड़े रहा और उससे बे-मुखता नहीं हुई। इस सूरत में अंतर-अभ्यास और बानी का पाठ करने से जल्द या थोड़ी देर के बाद उसकी प्रीति सतगुरु के देह स्वरूप में, राधास्वामी दयाल की दया से, ब-दस्तूर हो जावेगी।

७४—इस वास्ते कुल्ल उपदेशी यानी सतसंगियों पर फ़र्ज़ है कि अपने फ़ायदे के वास्ते कुल्ल मालिक राधास्वामी दयाल के चरणों में गहरी और पूरी प्रतीत और प्रीति करें और सतगुरु स्वरूप में भी, जहाँ तक बन सके, पूरा प्यार और भाव लावें, और उनके देह स्वरूप को ऐसा समझें कि राधास्वामी दयाल अपने निज पुत्र यानी निज धारा के वसीले से आप उस स्वरूप में प्रवेश करके उनका

कारज जिस क्रूर कि बाहर से सँवारना मंज़ूर है बनाते हैं, और अंतर में अपने निज रूप यानी शब्द स्वरूप से सम्हाल करते हैं ।

७५—और राधास्वामी दयाल के देह स्वरूप में जिसको कि उन्होंने धारण करके राधास्वामी मत का प्रकाश किया और सहज जुगत मन और सुरत के चढ़ाने की सुरत-शब्द मार्ग से (जिससे जीव का सच्चा उद्धार मुमकिन है) प्रगट करी, पूरा भाव और प्यार लाना चाहिए । और बारम्बार उनका शुकुराना अदा करना चाहिए कि अति दया करके, वास्ते जारी रखने उपदेश और उद्धार जीवों के, संत सतगुरु और साध गुरु और प्रेमी सतसंगी बनाते और पैदा करते जाते हैं । अगर संत सतगुरु के स्वरूप को पिता माना जावे तो राधास्वामी दयाल के स्वरूप को महा-पिता मानना चाहिए, क्योंकि वे संत सतगुरु और साध गुरु के बनाने वाले और पैदा करने वाले हैं और उन्हीं की मौज और दया की ताकत से यह दोनों अपनी कार्रवाई जारी करते हैं, और उन्हीं का भरोसा रख कर जीवों को उपदेश, निज धाम में पहुँचने का, करते हैं और आप भी उसी धाम के बासी हैं ।

७६—संत सतगुरु को कुल्ल-मालिक राधास्वामी दयाल का पुत्र मानना चाहिए । सो जब किसी को उन की

थोड़ी-बहुत पहिचान आवे, तो उसको मुनासिब है कि संत सतगुरु के चरणों में पिता का भाव लावे और कुल्ल-मालिक राधास्वामी दयाल के चरणों में (जो संत सतगुरु के पिता हैं) परम पिता या महा-पिता का भाव लावे। इस तरह उसकी प्रीति दोनों स्वरूपों में (यानी देह स्वरूप और शब्द स्वरूप में) दुरुस्ती के साथ कायम रहेगी और बढ़ती जावेगी।

७७—इस क्रम में भेद जो ऊपर किया गया, उस हालत में मानना होगा कि जब किसी को थोड़ी-बहुत परख और पहिचान संत सतगुरु की आई है। नहीं तो, आम तौर पर कुल्ल सतसंगियों को, चाहे उन्होंने उपदेश संत सतगुरु से लिया है या किसी सतसंगी से, मुनासिब और लाजिम है कि राधास्वामी दयाल को कुल्ल-मालिक यानी परम पुरुष पूरन धनी मान कर, उन्हीं के चरणों में प्रेम-प्रीति करें, और उनके शब्द-स्वरूप में भाव और प्यार लाकर, उमंग के साथ अन्तर-अभ्यास में लगे। तब आहिस्ता-२ उनकी दया की परख आती जावेगी। और फिर जो उपदेशक संत सतगुरु हैं, तो उनकी गति और महिमा की भी खबर पड़ती जावेगी और उनमें भी भाव और प्यार उस दरजे का, जो कि कुल्ल-मालिक राधास्वामी दयाल के निज और प्यारे पुत्र में लाना चाहिए, आता जावेगा।

नवाँ भाग

क्रिस्म तीसरी

हिदायत कुल्ल उपदेशी यानी राधास्वामी मत के सतसंगियों को

७८—कुल्ल जीवों को, जब कि वे राधास्वामी मत में शामिल होवें और उपदेश सुरत-शब्द मार्ग का लेकर अंतर-अभ्यास में लगें, लाजिम है कि राधास्वामी दयाल को कुल्ल-मालिक और कुल्ल करता और सर्व-समर्थ और प्रेम और ज्ञान का भंडार समझें, और उनके देह स्वरूप को, जो उन्होंने धारण करके, राधास्वामी मत को प्रगट किया और सहज जुगत सुरत-शब्द मार्ग की, वास्ते चढ़ाने मन और सुरत के, बताई, कुल्ल-मालिक राधास्वामी का औतार स्वरूप समझें, और दोनों में गहरी प्रतीत और प्रीति लावें, और उनकी मेहर और दया का आसरा और भरोसा लेकर अभ्यास शुरू करें ।

७९—और जो कि कुल्ल-मालिक राधास्वामी दयाल अपने निज स्वरूप से कुल्ल के करता और धरता हैं और कुल्ल रचना उनके आधीन है, इस वास्ते सच्चे मन से उनके चरणों की ओट और शरन लेना हर एक सतसंगी पर फ़र्ज है । यानी सब कामों में उनकी मौज और दया का आसरा और भरोसा रखना चाहिए और उन्हीं को अपना

सच्चा हितकारी और उद्धार-करता समझ कर, उनका इष्ट और उनके चरणों में यानी उन के निज धाम में पहुँचने का इरादा पक्का और मज़बूत करना चाहिये । तब उससे अभ्यास दुरुस्ती से बनेगा और कुछ अंतर में रस भी आवेगा और दिन २ तरक्की होती जावेगी और शौक भी बढ़ता जावेगा ।

८०—गुरु स्वरूप में जो कि देह धारी है, गहरा भाव और प्यार, जैसे कि कुल्ल-मालिक के चरणों में पैदा हो सकता है, आना बहुत मुश्किल है, जब तक कि सतसंग और अभ्यास करके उनकी थोड़ी-बहुत परख और पहिचान न आवे । इस वास्ते बिना पहिचान के, जो कोई उनकी महिमा करेगा, वह सुनी हुई या पढ़ी हुई होगी । और जब तक कि अंतर हिरदे से भाव और प्यार न उपजेगा, तब तक भक्ति के अंगों में, जैसा कि चाहिये, अंतर और बाहर दुरुस्ती और सच्चीटी के साथ नहीं बर्ता जावेगा ।

८१—लेकिन जब किसी को अंतर में रस और आनन्द मिलेगा और शुकराने में सेवा की उमंग उठेगी, उस वक़्त जो वह राधास्वामी दयालके साथ बर्ताव करना चाहे, उसको मुनासिब है कि संत सतगुरु या साध और सतसंगी के साथ थोड़ा-बहुत वही बतावा करे, क्योंकि राधास्वामी दयाल ने फ़रमाया है कि संत सतगुरु उनका

निज रूप है, और साध और सतसंगी उनके देह स्वरूप हैं । जो कोई उनकी सेवा करेगा वह राधास्वामी दयाल की सेवा में शुमार की जावेगी और उसका फल यानी भक्ति और प्रेम, वे अपनी मेहर से आप देवेंगे ।

दसवाँ भाग

क्रिस्म पहिली

जवाब बाजे सवालों और संदेहों का, जो कि प्रेमी अभ्यासियों के मन में, निस्वत वर्ताव भक्ति के, सतगुरु स्वरूप और कुल्ल-मालिक राधास्वामी दयाल के चरणों में, अक्सर पैदा होते हैं ।

—१—जो कोई कहे कि राधास्वामी दयाल की बानी में जहाँ-तहाँ महिमा संत सतगुरु स्वरूप को कही है और यह कि जब तक कि गुरु स्वरूप में पूरा प्यार नहीं आवेगा तब तक शब्द यानी निज स्वरूप की प्राप्ति नहीं होगी, यह बचन सच्च है । लेकिन समझना चाहिये कि ऐसा भाव और प्यार गुरु स्वरूप में, जब तक कि सतसंग और अभ्यास करके कुछ अंतर में रस नहीं मिलेगा और थोड़ी-बहुत पहिचान नहीं आवेगी, नहीं आवेगा । और जब तक कि ऐसी हालत न होवे तब तक ब-दस्तूर मुख्यता प्रेम

और प्रीति की कुल्ल-मालिक राधास्वामी दयाल के चरणों में करना चाहिये ।

८३—संत मत में प्रेम की भारी माहिमा है और सबब उसका यह है कि जहाँ जिसका सच्चा और पूरा प्रेम है, वहीं उसका तन-मन-धन सहित झुकाव होता है । और या तो वह आप, चल के, प्रीतम से मिलता है या प्रीतम उसको आप बुला लेता है या आप ही चल कर उससे मिलता है ।

८४—परमार्थ में जब किसी का सच्चा प्रेम, महिमा सुन कर, और जगत और उसके पदार्थों की नाशमानता देख कर, कुल्ल-मालिक राधास्वामी दयाल के चरणों में आया, तब राधास्वामी दयाल दया करके अपने पुत्र यानी निज धारा के वसीले से, आप उस प्रेमी को चरणों में लगाते हैं, और रास्ते का भेद देकर उसको निज धाम में बुलाने और पहुँचाने के निमित्त जुगती के साथ अभ्यास कराते हैं । यह पुत्र यानी निज धारा का स्वरूप उन्हीं का देह स्वरूप है और इसका और उनका निज स्वरूप एक ही है । लेकिन जो कि देह स्वरूप की पहिचान कठिन है, इस सबब से प्रथम निज रूप की महिमा प्रेमी के हृदय में बसा कर, उसी में उसकी प्रीति और प्रतीत लगाते हैं और उसी स्वरूप से मिलने का जतन, यानी सुरत-शब्द मार्ग का अभ्यास कराते हैं ।

८५—निज स्वरूप की महिमा और बढ़ाई हर हालत में ज़्यादा से ज़्यादा है, और प्रेमी का, बग़ैर उस स्वरूप की प्राप्ति के, कारज पूरा नहीं बन सकता है। इस वास्ते जो कार्रवाई मुवाफ़िक़ ऊपर की दफ़ै के उससे शुरू कराई गई, वह हर हालत में दुरुस्त है।

८३—लेकिन जो कि प्रेमी, संसारी रूपों में पहिले से लगा हुआ है और अटक रहा है और कुल्ल-मालिक के निज रूप को न तो देखा है और न उसके सतसंग का बचन सुन कर अच्छी तरह अनुमान कर सकता है, इस वास्ते जैसा चाहिये उसमें प्यार नहीं आ सकता।

८७—पर उसी निज स्वरूप का जो देह स्वरूप यानी संत सतगुरु रूप है, वह उन्हीं रूपों के मुवाफ़िक़ है जिन में कि प्रेमी अपने स्वभाव के मुवाफ़िक़ संसार में प्रीति लगाता आया है। इस सबब से जो थोड़ी-बहुत भी पहिचान संत सतगुरु की आ जावे, तो यह प्रेमी उनके स्वरूप में विशेष प्यार आसानी से ला सकता है, और अनेक तरह की सेवा तन, मन, धनसे करके उस प्यार को बढ़ा सका है। और फिर उसी स्वरूप का अंतर में स्थान २ पर ध्यान करके और जब तक मेहर और दया से दर्शन पाकर अपने मन और सुरत को उनके चरणों के स्पर्श करने के निमित्त सहज में चढ़ा सका है और आहिस्ता २ एक दिन धुर धाम में पहुँच सकता है।

८८—जिस वक्त कि ध्यान की मदद से मन और सुरत सिमट कर किसी स्थान पर पहुँचेंगे या जम जायेंगे, तब शब्द भी साफ़ सुनाई देवेगा और उसकी धुन को पकड़ के सुरत जल्द चढ़ेगी।

८९—नीचे के स्थानों यानी षट् चक्र में सिमटाव और चढ़ाई, बग़ैर मदद और ध्यान गुरु स्वरूप के, किसी क्रूर मुमकिन है यानी वहाँ ध्यान मक्कामी स्वरूप का किसी क्रूर काम दे सकता है। लेकिन ऊँचे मक्कामों की चढ़ाई सिर्फ़ शब्द के आसरे, बग़ैर मदद गुरु स्वरूप के मुशिकल है।

९०—जो कोई कहे कि गुरु स्वरूप नाशमान है, उसका ध्यान करना फ़िज़ूल है और वह पूरा फ़ायदा नहीं देगा, तो उसका यह जवाब है कि जो आकार गुरु स्वरूप का प्रेमी ध्यानी के अंतर में प्रगट होगा और होता है, वह स्वरूप चैतन्य अंतरजामी आप धारण करता है, और जो कि चैतन्य अविनाशी है और प्रेमी ध्यानी के सदा संग है, इस वास्ते वह स्वरूप भी अविनाशी है और सदा ध्यानीके संग रहेगा। जहाँ तक कि रूप और आकार की रचना है और जहाँ से कि अरूपी कारख़ाना शुरू हुआ है, वहाँ तक वही स्वरूप प्रेमी को पहुँचा देगा और अरूप से मिला देगा। और जिस क्रूर कि चढ़ाई रास्ते में होती जावेगी, उसी

क्रदर वह आकारी स्वरूप भीना और सूक्ष्म और ज़्यादा से ज़्यादा नूरानी होता जावेगा और एक दिन अरूप से मिला कर छोड़ेगा । और वहाँ पर सतगुरु का आकारी स्वरूप और उनका निज रूप (जो अरूप है) और प्रेमी सेवक का रूप भी जो ऊँचे देश में चढ़ाई के साथ सूक्ष्म और नूरानी होता चला गया है, सब एक यानी अरूप हो जावेंगे, और फिर निराकार यानी अरूपी स्वरूप से यह प्रेमी सेवक अपने कुल्ल-मालिक राधास्वामी दयाल के दर्शनों के आनन्द और बिलास को प्राप्त होगा ।

६१—इस तौर से सतगुरु स्वरूप में प्रेम और प्रीति लगाने से बहुत जल्द प्रेमी का बंधन बाहर के रूपों से ढीला और कम हो जाता है, और अंतर में चढ़ाई निज रूप से चल कर मिलने के निमित्त आसान हो जाती है ।

६२—लेकिन हर सूरत और हालत में कुल्ल-मालिक राधास्वामी दयाल और उनके निज स्वरूप की (जो कि अथाह और अपार और अनंत और प्रेम और ज्ञान का भंडार है) महिमा और बड़ाई, और मुख्यता भक्ति भाव की, अंतर और बाहर बर्तावे में ब-दस्तूर जारी रहेगी, क्योंकि वही सतगुरु का निज स्वरूप है और सेवक के पहुँचने का निज धाम है, यानी वहीं जाकर उसकी भक्ति पूरण होगी और वहीं उसको पूरण और अमर आनन्द प्राप्त होगा ।

दसवाँ भाग
क्रिस्म दूसरी

जवाब बाज़ तरकों का, जो कोई २ सतसंगी
और दुनिया के लोग निस्वत बर्तावे समाध
और तसवीर राधास्वामी महाराज के करते हैं ।

६३—कोई २ सतसंगी और मूरत पूजा वाले ऐसा
तर्क करते हैं कि राधास्वामी बाग में जो समाध और तस-
वीर पर हार-फूल चढ़ाये जाते हैं और परशद भेंट भी
रक्खा जाता है, यह करवाई मूरत पूजा वालों के मुवा-
फ़िक है । सो यह कथन और समझ उनकी बिल्कुल ग़लत
है । यहाँ यह कारवाई निशान सिर्फ़ अदब और प्यार का
है, क्योंकि जो नये सतसंगी, राधास्वामी मत के, आते हैं, वे
बहुत शौक के साथ देखना चाहते हैं कि कुल्ल-मालिक
राधास्वामी दयाल का कैसा स्वरूप था और वे तसवीर का
दर्शन करके बहुत खुश होते हैं । और जो राधास्वामी दयाल
के चरणों में भाव और प्यार के सबब से, उमंग सेवा की उनके
मन में पैदा होती है, तब वे हार और फूल और शीरीनी
और नक्रद वगैरा वहाँ पेश-कश करते हैं यानी सनमुख
रखते हैं । हार और फूल उलट कर चढ़ाने वालों को दे
दिया जाता है, और शीरीनी साधुओं और सतसंगियों को

वहीं तक सीम कर दी जाती है, और नक़द रुपया साधुओं और बाग़ के खर्च में आता है ।

६४—आम तौर पर मन का ख़वास है कि जिस किसी को परमार्थ में या दुनिया में बड़ाई और महिमा सुने, तो उसके दर्शनों की उमंग और चाह उठाता है । और जो वे उस वक़्त मौजूद न हों तो उनकी तसवीर या निशान के देखने को चाहता है और उसको देख कर बहुत मगन होता है ।

६५—अब ख़याल करो कि कुल्ल-मालिक राधास्वामी दयाल के दर्शनों की या उनकी तसवीर या निशान के देखने की, किस क़दर अभिलाषा सतसंगी के दिल में (कि जिसने उनके निज स्वरूप का इष्ट धारण किया है और उनके निज धाम में पहुँचना चाहता है) पैदा होनी चाहिये ? और जब वह इस इरादे से शहर आगरे में पहुँच कर राधास्वामी बाग़ में (जहाँ कि महाराज कुछ अरसे तक रहे) जाता है, और उनकी यादगार समाध और तसवीर और पलंग और भजन करने की चौकी और खड़ाऊँ वग़ैरा का दर्शन करता है, उस वक़्त उसका चित्त निहायत मगन होता है और उसके मन में भाव और प्यार ज़्यादा पैदा होता है । और जैसे कि कोई अपने प्यारे से मिलने को जावे, उस वक़्त कोई चीज़ उम्दा या तोहफ़ा उसके लायक ले जाता

है, वैसे ही यह प्रेमी अपनी ताकत के मुवाफ़िक़, भेंट और शीरीनी और हार-फूल वगैरा पेश करता है। और जो उमंग ज़्यादा है तो जिस क्रूर बन सके, उस मकान की और भी सुविधाओं की जो वहाँ रात दिन रहते हैं, तन की सेवा करके अपना परमार्थी भाग बढ़ता है।

६६—क्योंकि जब राधास्वामी दयाल सर्व समर्थ और कुल्ल-मालिक हैं, और वक्रत छोड़ने चोले के उन्होंने अपनी ज़बान-ए-मुबारक से फ़रमाया कि हम बराबर निगरानी सतसंगियों की रक्खेंगे, तो जो कोई उनके चरणों में भाव और प्यार लाता है या उनकी महिमा सुन कर उमंग के साथ कोई सेवा करता है, तो वे ज़रूर उस पर थोड़ी-बहुत दया फ़रमावेंगे यानी उसको भक्ति और प्रेम दान देंगे।

६७—इस क्रिस्म का बर्तावा मूरत-पूजा में किसी तरह दाख़िल नहीं हो सकता। हर मुल्क में और हर शहर में हर एक अपने २ प्यारे रिश्तेदार या दोस्त की यादगार या निशान या तसवीर को बारम्बार देखना चाहता है, और उसकी समाध या क़बर पर वक्रतन-फ़वक़तन हार-फूल और उम्दा चीज़ें खाने-पीने की पेश करता है यानी चढ़ाता है। फिर जो परमार्थी लोगों ने अपने मत के आचार्य की तसवीर या निशान या समाध के साथ ऐसी कार्रवाई करी तो क्या अचरज है ? और वह किस तरह मूरत-पूजा में

दोखिल हो सकता है ? खास कर जब कि वहीं बाग में सतसंग मौजूद है और मूरत-पूजा बगैरा का बराबर खंडन होता है, और भी बानी में जा-ब-जा शब्द और सतगुरु वक्त की भक्ति का हुक्म है ।

६८—लोग अपनी अन-समभक्ता और अ-विचारता से तर्क और तान और ठठोली की बातें करते हैं । और जो वे ज़रा भी गौर करें और दुनिया के और मन के हाल पर नज़र करें तो उनको साफ़ मालूम होवेगा कि वह कार्रवाई जा महाराज राधास्वामी की समाध और तसवीर और निशानों बगैरा की निस्वत जारी है, वह ज़हूरा और निशान सिर्फ़ प्रेम और भाव और अदब का है । और असली कार्रवाई परमार्थ की यानी सतसंग और शब्द का अभ्यास, और जो सतगुरु या साध मिल जावें तो उनकी पूजा और सेवा और राधास्वामी दयाल की बानी का समभक्त कर पाठ और उनके बचनों का मनन ब-दस्तूर जारी है, फिर ऐसी जगह मूरत-पूजा का कहाँ दखल हो सकता है ?

६९—मालूम होवे कि एक मकान, खास कर राधा-स्वामी मत के आचार्य और प्रगट करने वाले, सहज जोग यानी सुरत-शब्द अभ्यास के नाम से तैयार होना निहायत ज़रूर और मुनासिब मालूम हुआ, ताकि कुल्ल सतसंगी

हर एक देश के (जो कि राधास्वामी मत में शामिल हों) एक जगह खास पर, यानी सदर मुकाम पर जहाँ कि राधास्वामी दयाल प्रगट हुए, किसी वक्रत-मुआयना पर जमा होकर आपस में मिलते रहें, और एक दूसरे की हालत प्रेम और भक्ति और अभ्यास की देख कर परस्पर फ़ायदा उठावें, और राधास्वामी मत के ताल्लुक जो किसी को कुछ दरियाफ़्त करना या कहना होवे, वे एक जगह बैठ कर उसका तज़करा करें और अपनी २ आजमायश और तजबे का हाल थोड़ा-बहुत मुनासिब तौर से ज़ाहिर करके एक दूसरे की प्रीति और प्रतीत बढ़ावें और आपस में मुहब्बत और इत्तफ़ाक़ परमार्थी भाईचारे का पैदा होवे, और सब कोई अपने अपने मुवाफ़िक़ इस भारी और सहज और अन-उपमा-जोग मत और अभ्यास के प्रकाश करने, यानी अधिकारी जीवों के समझाने-बुझाने में मदद दें, और ऐसा मकान सिवाय राधास्वामी बाग़ के, जहाँ राधास्वामी दयाल कुछ असें तक आप रहे और वहीं उनकी समाधि बतौर यादगार बनाई गई है और उनकी तसवीर और निशानात वगैरा मौजूद हैं, दूसरा नहीं हो सकता ।

१००—इस वास्ते मुनासिब है कि कुल्ल सतसंगी वक्रत मेले के (जो बिलफ़ैल साल भर में एक मर्तबा होता है) या दो साल में एक मर्तबा या साल भर में चंद बार

जब २ जिसको मौक्रा मिले, आगरे में आकर जरूर दर्शन समाध व तसवीर व निशान वगैरा का करें, और सतसंग में जो हर रोज़ जारी है, शामिल होकर अपने संशय और भ्रम दूर करावें और प्रीति और प्रतीत बढ़ावें और अभ्यास में मदद लेवें, क्योंकि बगैर सतसंग के अहंकार और मूर्खता और विपरीत दूर नहीं हो सकती और न अंतर अभ्यास में, जैसी कि चाहिये, तरक़्की मुमकिन है और न आपस में हर मुल्क और शहर के सतसंगियों में भाव और प्यार पैदा हो सकता है ।

दसवाँ भाग

क्रिस्म तीसरी

बाज़े सतसंगियों की अनजानता की बोल-चाल और समझौती का वर्णन और उनको नसीहत ।

१०१—एसे सतसंगी कि जो संत सतगुरु से मिलें और उनके चरणों में थोड़ी-बहुत पहिचान करके उनका भाव और प्यार आवे, बहुत कम होंगे । और जो उन में से कोई ऐसा कहें या ख्याल करें कि हम को सतगुरु वक़्त मिल गये और अब कोई जरूरत किसी के मानने की नहीं रही, यह कहन उनकी अन-समझता की है, क्योंकि जब वे पहिले सतसंग में आये और उपदेश लिया, उस वक़्त तो उनको

सतगुरु में वैसा भाव (कि जो सतसंग और अभ्यास करके कोई दिन में पैदा हुआ) नहीं था, और उस वक्त वे कुल्ल-मालिक राधास्वामी दयाल के निज स्वरूप में, जो कि अपार और अनंत है, भाव और प्यार लाकर राधास्वामी मत में शामिल हुये ।

१०२—फिर रफ़ता रफ़ता सतसंग और अभ्यास करके और घट में परचे पाकर उनकी समझ बढ़ी, यानी सतगुरु को राधास्वामी दयाल का निज पुत्र और मंज़ूर-ए-नज़र यानी प्यारा मानने लगे । और किसी २ ने ऐसी समझ धारण की कि सतगुरु राधास्वामी दयाल के देह स्वरूप हैं और राधास्वामी पद उनका निज रूप और निज धाम है । इन दोनों सूरतों में निज स्वरूप राधास्वामी दयाल की महिमा और बढ़ाई ब-दस्तूर रही, यानी वह पिता और भंडार स्वरूप हुआ और देह रूप निज धार और पुत्र स्वरूप हुआ । फिर जब कि इन दोनों स्वरूपों की महिमा और बढ़ाई सतसंगी के हिरदे में समझ-बूझ के साथ बस गई और जो वह समझदार और विचारवान है तो राधास्वामी दयाल के उस देह स्वरूप की, जो उन्होंने प्रथम धारण करके राधास्वामी मत और उसकी नवीन और सहज जुगत को प्रगट किया, वैसी ही महिमा और बढ़ाई समझ कर प्रीति भाव उनके चरणों में लावेगा, जैसा कि अपने वक्त के

सतगुरु के देह स्वरूप में । लेकिन जो कि वह स्वरूप उसके सामने प्रगट नहीं है यानी गुप्त हो गया, इस वास्ते जो उसकी यादगार और बानी-बचन या निशान या तसवीर मौजूद है, तो उसको उसी नज़र, भाव और अदब और प्यार से देखेगा और उसके साथ वैसा ही बर्ताव करेगा, जैसे कि वक्रत के सतगुरु की तसवीर और उनके बैठने और पहिरने और बर्तने की चीज़ों से बर्तता है क्योंकि निज रूप, दोनों देह स्वरूपों का एक ही है और वह अमर और अजर और सदा एक-रस मौजूद है । देह स्वरूप जुदा २ होंगे पर जो शब्द कि उनमें व्यापक है, वह हमेशा एक ही है । फिर जो किसी देह स्वरूप का कोई निरादर करेगा या उसको ओछा समझेगा तो गोया उसने निज रूप का निरादर किया और उसको ओछा समझा । फिर ऐसी समझ से दूसरा देह स्वरूप जिसमें वही निज रूप यानी शब्द मौजूद है, कैसे उससे राज़ी होगा ?

१०३—ऐसी समझ और ऐसा बर्ताव जाहिर करता है कि उस सतसंगी की पहिचान और समझ संत सतगुरु और उनके निज रूप की, जैसा कि चाहिये, बिलकुल नहीं आई । नहीं तो वह एक देह स्वरूप का आदर और दूसरे देह स्वरूप का निरादर न करता यानी दोनों स्वरूप में किसी तरह का भेद और फ़र्क़ न समझता । बल्कि जो कि

संत सतगुरु बनाये हुये उस आदि स्वरूप या भेजे हुए निज रूप के हैं, तो वह आदि देह स्वरूप और निज स्वरूप, दोनों पिता के स्वरूप हुये, और मौजूदा स्वरूप संत सतगुरु का पुत्र रूप हुआ। तो हर सूरत और हालत में पिता रूप की महिमा और आदर ज़्यादा चाहिये, न कि कम। और जो कोई यकताई समझे तो भी दोनों में भाव और प्यार बराबर होना चाहिये और जो कोई कमी करे तो उसकी समझ ओछी और गलत है।

१०४—यह बात सही है कि ऐसा बर्तावा जैसा कि ऊपर लिखा गया, वक्र, मौजूदगी दोनों स्वरूपों के हो सका है और जब कि कोई स्वरूप गुप्त हो गया, तब उस के साथ बर्तावा भी बन्द हो गया। लेकिन उस स्वरूप के तसवीर या बानी-बचन या कोई यादगार में वैसा ही बर्तावा प्यार और अदब के साथ किया जावेगा, जैसा कि मौजूदा सतगुरु के तसवीर और बानी-बचन और कार-आमद चीज़ों में किया जाता है।

१०५—निज रूप की महिमा और बड़ाई भारी है और हमेशा एक सी रहेगी, और कुल्ल जीव पहिले उसी में प्रीति और प्रतीत लाकर राधास्वामी मत में शामिल होंवेंगे और पीछे आहिस्ता २ थोड़ी-बहुत पहिचान सतगुरु स्वरूप की करते जावेंगे और उसी मुवाफ़िक़ उसमें भाव और प्यार

लाते जावेंगे । और जब तक कि पूरी पहिचान नहीं आवेगो, तब तक पूरी प्रीति और प्रतीत ब-दस्तूर निज स्वरूप की जावेगी । और जोकि कुल्ल सतसंगियों का निशाना और पहुँचने और विश्राम करने का धाम वही निज स्वरूप यानी राधास्वामी पद है, इस वास्ते उसकी प्रीति और प्रतीत कभी घट नहीं सक्री । और सतगुरु रूप की प्रीति और प्रतीत में, मुवाफ़िक़ हर एक सतसंगी की समभ-बूभ और पहिचान और परचों के, हमेशा फ़र्क रहेगा यानी कुल्ल सतसंगियों की प्रीति-प्रतीत में बहुत से दरजे होंगे । फिर जो कोई अपनी प्रीति-प्रतीत को सिर्फ़ सतगुरु के स्वरूप पर ख़त्म करे, तो यह मुनासिब नहीं है । निज स्वरूप और देह स्वरूप का भेद हमेशा रहेगा और शब्द स्वरूप की महिमा देह स्वरूप से ज़्यादा समभनो चाहिये । और जब कोई पूरी समभ लेकर इन दोनों की एकताई करे तो भी उसकी बोल-चाल ऐसी होनी चाहिये कि जिस में किसी स्वरूप का निरादर या ओछापन न पाया जावे । और मुख्यता हर हाल में शब्द स्वरूप की रहेगी । पर जब तक कि देह स्वरूप मौजूद है, ज़ाहिर में उस की मुख्यता और अन्तर में शब्द स्वरूप, और भी देह स्वरूप, की मुख्यता (जहाँ तक कि देह स्वरूप की पहुँच है) करे, तो दुरुस्त है जैसा कि इस शब्द में राधास्वामी दयाल ने फ़रमाया है :—

शब्द

गुरु मोहिं अपना रूप दिखाओ ॥ टेक ॥

यह तो रूप धरा तुम सरगुन, जीव उबार कराओ ॥ १ ॥
 रूप तुम्हारा अगम अपारा, सोई अब दरसाओ ॥ २ ॥
 देखूँ रूप मगन होय बैठूँ, अभय दान दिलवाओ ॥ ३ ॥
 यह भी रूह पियारा मोको, इस ही से उसको समझाओ ॥ ४ ॥
 बिन इस रूप काज नहीं होई, क्योंकर वाहि लखाओ ॥ ५ ॥
 ताते महिमा भारी इसकी, पर वह भी लखवाओ ॥ ६ ॥
 वह तो रूप सदा तुम धारो, याते जीव जगाओ ॥ ७ ॥
 यह भी भेद सुना मैं तुमसे, सुरत शब्द मारग नित गाओ ॥ ८ ॥
 शब्द रूप जो रूप तुम्हारा, वामें भी अब सुरत पठाओ ॥ ९ ॥
 डरता रहूँ मौत और दुख से, निरभय कर अब मोहिं छुड़ाओ ॥ १० ॥
 दीन दयाल जीव हितकारी, राधास्वामी काज बनाओ ॥ ११ ॥

१०६—जो कि पूरे प्रेमी सतसंगी जिनको वक्त के संत सतगुरु स्वरूप में पूरा भाव आया है, बहुत कम होंगे। और बाकी दरजे-ब-दरजे अपनी २ प्रतीत के मुवाफ़िक़ सतगुरु में भाव और प्यार लावेंगे। और बाज़े नवीन सतसंगी उनको सिर्फ़ उपदेश-करता और साधना करने वाले ख्याल करके उसी मुवाफ़िक़ उनको बड़ा मानेंगे और पूरा भाव निज स्वरूप यानी राधास्वामी दयाल के चरणों में लावेंगे। इस बास्ते अब्बल दरजे के सतसंगियों को मुनासिव और लाज़िम हैं कि अपनी बोल-चाल और जाहिरी बर्तावा, निस्बत राधास्वामी दयाल के आदि स्वरूप, और

उसके निशान और यादगार वगैरा और वक्रत के सतगुरु के स्वरूप और सामान वगैरा में इस तौर पर दुरुस्त रक्खें जैसा कि ऊपर बयान हुआ है । और एक-अंगीपन की बातें हर एक के रू-ब-रू न करें और ऐसा एक-अंगीपन इख्तियार न करें जिसमें किसी स्वरूप का निरादर या ओछापन पाया जावे ।

१०७—अपने वक्रत के सतगुरु स्वरूप में उनको इख्तियार है चाहे जिस क्रूर भाव और प्यार लावें और उमंग के वक्रत चाहे जैसी सेवा करें । मगर इस क्रूर होशियारी रक्खें कि किसी हालत और किसी सूरत में आदि देह स्वरूप या निज स्वरूप राधास्वामी दयाल के आदर भाव और महिमा में फर्क न आवे, और न किसी तरह पर उनका निरादर जाहिरी बर्ताव में पाया जावे । इसमें उन सतसंगियों को निज स्वरूप और आदि देह स्वरूप और मौजूदा सतगुरु स्वरूप की दया और मेहर बराबर प्राप्त होगी । नहीं तो, बे-परबाही और बे-अदबी की बोल-चाल और बर्ताव में वे किसी न किसी स्वरूप की दया से महरूम रहेंगे और उनकी भक्ति में थोड़ा-बहुत खलल पड़ेगा और समझ-बूझ भी उनकी किसी क्रूर ओछी और ना-दुरुस्त रहेगी ।

१०८—खुलासा यह है कि सच्चे प्रेमी सतसंगी और

कुल्ल सतसंगियों को, चाहे वे जिस दरजे के हों, आपस में मेल-मिलाप रखना चाहिये । और सब को एक ही इष्ट कुल्ल-मालिक राधास्वामी दयाल के निज स्वरूप का धारण करना मुनासिब है । और सब को वक्त के संत सतगुरु में अपनी २ समझ और प्रतीत के मुवाफ़िक़ भाव और प्यार और अदब के साथ बर्तावा करना चाहिये । और जो गृहस्थ या विरक्त सतसंगी उपदेशक हों (ब-शरते कि वे खुद मतलबी और मानी और अहंकारी न हो जावें) उन में भी मुवाफ़िक़ हर एक के दरजे के, प्रीति-भाव के साथ बर्तावा चाहिये, क्योंकि जो सब का इष्ट एक ही, यानी राधास्वामी दयाल हैं और सब का निज घर भी एक ही यानी राधास्वामी धाम है और सब का असली उपदेशक वही बानी और बचन राधास्वामी दयाल के हैं, तो सब का आपस में इत्तफ़ाक़ और दिली मुहब्बत और प्यार होना चाहिये ।

१०६—जाहिरी उपदेश चाहे जिससे हासिल किया होवे, पर हिदायत और तालीम और जुगत और अभ्यास तो सब का एक ही होगा । इस वास्ते कुल उपदेशक और उपदेशियों को राधास्वामी दयाल के दरबार में प्यार-भाव के साथ मिलना चाहिये, और इसी तरह से जहाँ-कहीं जिस किसी का इत्तफ़ाक़ से मेला हो, तो हर एक सतसंगी को मुनासिब है कि एक दूसरे के साथ मुहब्बत से पेश

आवे और परमार्थी भाईचारे के मुवाफ़िक़ बर्ताव करे और ईर्ष्या और विरोध और खुद-मतलबी को अपने मन में दख़ल न देवे, क्योंकि यह दस्तूर और आदत संसारी जीवों की है। और सच्चे परमार्थियों का स्वभाव उन से जुदा होना चाहिये यानी आम तौर पर उनके मन में सफ़ाई और प्यार और दया सतसंगी भाइयों पर, खास कर, और कुल्ल जीवों की तरफ़, आम तौर से, बग़ैर लिहाज़ क़ौम और मज़हब और देश और रंग-रूप के, जारी होनी चाहिये।

ग्यारहवाँ भाग

वर्णन कैफ़ियत कुल्ल-मालिक के औतार स्वरूप की, और उस की ज़रूरत

११०—बाज़े अपनी अनजानता और ओछी समझ के मुवाफ़िक़ ख़याल करते हैं कि औतार स्वरूप कुल्ल मालिक नहीं हो सकता, या यह कि कुल्ल-मालिक देह स्वरूप में नहीं समा सकता। यह समझ उनकी दुरुस्त नहीं है जैसा कि इस दृष्टान्त से ज़ाहिर होता है।

दृष्टान्त—जिस वक़्त कि समुद्र में ज्वार-भाटा आता है यानी उसकी लहर उठ कर समुद्र से सौ-सौ कोस तक, ब-राह-ए-दरिया बढ़ती चली जाती है और कुछ असें ठहर कर फिर समुद्र में लौट आती है, तो जिस क़दर देर तक वह लहर सौ कोस में फैली रही, वह समुद्र की लहर

कहलाती है, यानी खुद समुद्र वहाँ मौजूद है और अपने समुद्र रूप से (जो कि बहुत बड़े हिस्से ज़मीन को घेरे हुये है) जुदा नहीं, और सिमट कर फिर वही समुद्र रूप हो जाती है। इसी तरह औनार स्वरूप कुल्ल मालिक की लहर है कि जो उस अपार सिंध स्वरूप चैतन्य से निकल कर और ब्रह्मांड में होकर पिंड में आकर ठहरी, और जिस क्रूर असें तक उस का पिंड में ठहराव रहा, वह लहर अपने सिंध स्वरूप से जुदा नहीं हुई, और रात-दिन में चंद्र बार (अभ्यास के वक़्त) सिमट कर सिंध स्वरूप में उलट कर समा जाती है और फिर उत्थान करके, और ब्रह्मांड में रवाँ होकर, पिंड में ठहर जाती है। इस हालत में यह लहर रूप कभी पिंड के मुवाफ़िक़ महदूद नहीं होता और हमेशा सिंध के साथ उसका मेल, और सिंध के मुवाफ़िक़ अपार और अनंत रहता है।

१११—इस दृष्टांत से साफ़ जाहिर है कि लोगों की समझ, निस्वत महदूद होने कुल्ल-मालिक सिंध स्वरूप के, ब-सबब फैलने यानी उतर आने उस की लहर के, पिंड में, सही और दुरुस्त नहीं है। यह कलाम आम जीवों की निस्वत सही हो सकता है कि उनकी धार जो सिंध से रँवा होकर पिंड में आकर ठहरी, वह अपने आप से उलट नहीं सकती, यानी सिंध स्वरूप से मिल कर सिंध रूप नहीं होती।

लेकिन औतार स्वरूप की निस्वत ऐसा ख्याल करना गलत है, क्योंकि उनके सब पट कुले होते हैं और छिन भर में, वह लहर या धारा, सिंध स्वरूप और कभी पिंड में धार रूप होती रहती है और कभी सिंध से जुदा नहीं होता, यानी उसके और सिंध के बीच में कोई पट या परदा हायल नहीं होता है ।

११२—ऐसा औतार स्वरूप जब कभी प्रगट हुआ, वह गोया कुल्ल-मालिक ने आप नर-रूप धारण किया । फिर उस स्वरूप की और कुल्ल-मालिक की महिमा बराबर है । लेकिन इस औतार स्वरूप की पहिचान कठिन है । जीवों की क्या ताकत है कि वे अपनी महदूद और ओछी समझ से इस औतार स्वरूप की गत-मत जान सकें । यह पहिचान थोड़ी-बहुत उसको आवेगी कि जो उनका, कोई काल, प्रीति-भाव के साथ संग करेगा और उनकी जुगती का उन से उपदेश लेकर, उसकी थोड़ी-बहुत अंतर में कमाई करके, उनकी क्रुदरत और दया की अपने घट में परख करेगा, या उसको थोड़ी-बहुत पहिचान आवेगी कि जिसको वे अपनी दया से आप बख्शिश फ़रमावें । आम तौर पर, वे देह में बैठ कर जीवों के मुबाफ़िक़ बर्ताओ करते हैं और अपनी क्रुदरत और ताकत का मुतलक़ दिखावा नहीं करते और न किसी को जताते हैं कि वे कौन हैं । फिर जीवों की क्या ताकत कि उनकी गति को जान सकें ?

११३—जो कोई कहे कि मालिक को औतार लेने को क्या जरूरत है, और जो उस ने औतार लिया यानी पिंड में आन समाया, तो क्या निज स्थान खाली हो गया ?

जवाब इसका यह है कि ज्वार-भाटे के वक़्त, जब समुद्र लहर रूप होकर सौ सौ कोस तक अपने किनारे से दूर चला गया, तो क्या उसका समुद्र रूप खाली हो गया या कहीं जाता रहा ? नहीं, वह दोनों जगह एक ही वक़्त में बराबर मौजूद है। उसका निज रूप न घटा, न बढ़ा। इसी तरह औतार स्वरूप का हाल समझना चाहिये कि उस का, दोनों हालतों में, सिंधस्वरूप एकसाँ कायम रहता है।

११४—और औतार स्वरूप की जरूरत की वजह यह है कि कुल्ल-मालिक का निज भेद कोई नहीं जान सका, जब तक कि वह आप न जनावे। और जो भक्ति रीत कि उस मालिक ने संत रूप धर कर आप जारी फ़रमाई, उससे भी सब जीव बे-ख़बर हैं। वह रीति भी वह आपही जारी फ़रमाता है और जो कि निज रूप से यह कार्रवाई दुरुस्त नहीं हो सकती, यानी उसकी अंतरी हिदायत और उपदेश को कोई नहीं सुन सकता है या समझ सका है, और न जीव को यह ख़बर पड़ सकती है कि अंतर में कौन बोलता है और न किसी बचन की (बग़ैर पहिले उपदेश और हिदायत जाहिरी स्वरूप से पाने के) समझ आ सकती

है, क्योंकि जितने मत दुनिया में जारी हैं, उनके आचार्य टटोलवाँ चले, यानी वे निज भेद से उस स्थान और उसके धनी के जहाँ तक कि उनकी पहुँच हुई, वाकिफ़ न थे। दुनिया में पैदा होकर और भेदी यानी गुरु से मिल कर उनको खबर पड़ी, और फिर अभ्यास करके और मन-माया के बहुत से झकोले खाकर, उनको उस पद की प्राप्ति हुई। तब उन्होंने उसी पद की भक्ति और पूजा या उसके ज्ञान यानी समझ-बूझ का अपने साथियों को, जिन्होंने उनका बचन माना, उपदेश किया। और कुल्ल-मालिक राधास्वामी दयाल का देश और भेद किसी ने न जाना, क्योंकि सर्व मतों के आचार्य किसी न किसी स्थान पर माया की हद्द में रहे और सत्त पुरुष राधास्वामी दयाल का भेद और देश का हाल और वहाँ पहुँचने का तरीका कुल्ल-मालिक राधास्वामी दयाल ने आप इस दुनिया में औतार स्वरूप धर कर प्रगट किया। और जिन जीवों ने उनका बचन माना, उनको अपने चरणों की भक्ति की रीति समझाई और उसकी कार्रवाई आप कारवाई और अपने चरणों के प्रेम की दात आप बख़िश करी।

११५—जीवाँ की सुरत यानी रूह इस क्रदर पिंड में नीचे उतर गई है कि वे कुल्ल-मालिक के निज रूप का बचन नहीं सुन सकते और न समझ सकते हैं। और जो

फ़र्ज़ किया कि किसी तरह से कोई बचन उतर कर सुनाया भी जावे, तो उसमें अनेक तरह के संशय और भ्रम पैदा करके, उसकी प्रतीत नहीं करते और न उसके मुवाफ़िक़ कार्रवाई करने को तैयार हो सकते हैं। इस वास्ते, जब कि कुल्ल-मालिक ने देखा कि सब जीव माया के घेर में कहीं न कहीं अटक रहे और निज घर का भेद न पाकर उससे बिल्कुल बे-ख़बर रहे, और वहाँ कोई न जा सका और न रास्ता वहाँ पहुँचने का किसी को मालूम पड़ा, तब कुल्ल-मालिक राधास्वामी दयाल ने अति दया करके आप संत रूप धारण किया और अपना निज भेद और निज घर में पहुँचने का तरीका आप प्रगट किया। अब जीवों को चाहिये कि राधास्वामी दयाल के बानी और बचन को अच्छी तरह समझ कर मानें और उसके मुवाफ़िक़ अभ्यास शुरू करें और चरणों में निच सतसंग और अभ्यास करके प्रीति और प्रतीत बढ़ाते रहें तो राधास्वामी दयाल की दया से एक दिन उनका कारज दुरुस्त बन जावेगा यानी माया के घेर से निकल कर निज घर यानी दयाल देश में बासा पावेंगे और अमर आनंद को प्राप्त होवेंगे। और जो वे ऐसा न करेंगे तो माया के देश में बारम्बार किसी न किसी क्रिस्म की देह धर कर दुख-सुख भोगते रहेंगे और कभी सच्चा उद्धार उनका नहीं होगा, यानी दयाल देश में नहीं

जाने पावेंगे और न पूर्ण और अमर आनंद को प्राप्त होंगे ।

११६—जिन जीवों को कि संत सतगुरु, अपनी दया से सत्त पुरुष राधास्वामी देश में पहुँचावें, वे जीव फिर उलट कर इस देश में नहीं आ सकते, क्योंकि वहाँ का आनंद और विलास ऐसा गहरा और भारी है कि वह उन से छोड़ा नहीं जा सकता और फिर माया देश को तरफ़ उनकी तवज्जह नहीं होती ।

११७—जो कोई पूछे कि ब्रह्म पद का भी औतार स्वरूप प्रगट होता है या नहीं, तो जवाब उसका यह है कि हाँ होता है, क्योंकि जो ऐसा न होता तो ब्रह्म पद का भी भेद पूरा २ किसी को मालूम न होता । जब २ ब्रह्म ने औतार जोगी और जोगेश्वर रूप धारण किया, तब २ उस पद का भेद और उस रचना का हाल जो उसके नीचे है, प्रगट किया, और गुरुवाई की चाल चलाई । और मालूम होवे कि पूर्ण औतार ब्रह्म का कभी २ होता है पर कलायें उस मुक्राम से अक्सर प्रगट होती रहती हैं और रचना की सम्हाल करती रहती हैं ।

११८—और मालूम होवे कि रचना में संत अक्सर प्रगट होते रहते हैं, पर गुप्त रहते हैं और जब तक कि राधा-स्वामी दयाल की मौज न होवे सतसंग खड़ा नहीं करते और न आम तौर पर उपदेश संत मत का करते हैं ।

११६—संत सतगुरु को इखितयार है कि जिस को वे पसंद करें, सतसंग और भक्ति करा कर संत बना देवें । जिस पर ऐसी कृपा होवे, वही बड़-भागी है ।

वचन ६

वर्णन इस बात का कि जब तक गुरु-मुखता नहीं आवेगी यानी राधास्वामी दयाल के चरणों में गहरी और मुख्य प्रीत नही होगी, तब तक पूरा काम नहीं बनेगा ।

१—कुल्ल-मालिक राधास्वामी दयाल बे-परवाह हैं, यानी किसी से कुछ नहीं चाहते । पर जो कोई कि उनके चरणों में प्रीति करेगा, उस का भारी फ़ायदा होगा यानी देह के दुख-सुख और जनम-मरन के कष्ट-क्लेश से छुटकारा हो जावेगा ।

२—ज़ाहिर है कि दुनिया में कुल्ल जीव किसी न किसी में प्रीति धर कर कार्रवाई कर रहे हैं यानी जिस को जिस किसी चीज़ या काम का शौक्र है, उसी को वह तवज्जह और मेहनत के साथ करता है और जिस किसी में उस का प्यार है, वहीं तन-मन-धन खर्च करता है और उसी के संग में उस को सुख और आराम मिलता है ।

३—इसी तरह जो कोई राधास्वामी दयाल के चरणों

में, पता और भेद धुर धाम और उसके रास्ते का, और जुगत चलने की, भेदी अभ्यासी से दरियाफ्त कर के, प्यार लावे और मिलने के निमित्त शौक्र के साथ जतन शुरू करे, तो उसको भी अंतर में किसी क्रदर सुख और रस मिलेगा और जिस क्रदर चाल बढ़ती जावेगी, उसी क्रदर वह सुख और आनंद भी बढ़ता जावेगा, और अपने प्रीतम राधास्वामी दयाल की दया की भी परख होती जावेगी ।

४—राधास्वामी दयाल के चरणों में प्रीति, साथ प्रतीत के, करना चाहिये यानी ऐसा निश्चय धारण करे कि वे कुल्लमालिक और सर्व समर्थ और प्रेम और आनंद का भंडार हैं । और यह निश्चय सतगुरु के सतसंग और उन की जुगत की थोड़ी-बहुत अंतरी कमाई करने से आवेगा ।

५—यह प्रीति राधास्वामी दयाल की महिमा सुन कर और देह और दुनिया को नाशमानता का हाल देख कर आवेगी । यानी सतसंग के बचन सुन कर यह मालूम पड़ेगा कि सिवाय राधास्वामी दयाल के, और कोई जीव का सच्चा संगी और हितकारी नहीं है कि जो दुख-सुख में इस की सहायता करे । और यह संसार और उसके भोग और सुख ठहराऊ नहीं है और न जीव की देह ठहराऊ है । एक दिन जरूर सब को छोड़ना पड़ेगा और उस वक्त का संगी और सहायक हर एक को जरूर दरकार है । और ऐसे संगी और

सहायक, कुल्ल-मालिक राधास्वामी दयाल और उनके चरणों की धार है, और वह घट २ में मौजूद है ।

६—जो कि कुल्ल-मालिक राधास्वामी दयाल कुल्ल रचना के कर्ता और प्रेरक और फिर सब से न्यारे हैं, इस वास्ते जो कोई उनके चरणों में सच्ची प्रीति करे, वह भी एक दिन सब से न्यारा होकर उनकी मेहर और दया से उनके धाम में पहुँचेगा और उन के दर्शनों के परम विलास और आनंद को प्राप्त होगा ।

७—पर शर्त यह है कि वह, जैसे कि राधास्वामी दयाल को सब का करता और सब से बड़ा माना है, उसी मुवाफ़िक़, उन से सब से ज़्यादा प्रीति और भाव करे । यह हालत जल्दी नहीं आ सकी है । लेकिन जो कोई उनके चरणों में प्रीति शुरू करेगा और आहिस्ता २ सतसंग और अंतरमुख अभ्यास करके उसको बढ़ाता जावेगा, तो रफ़ता २ एक दिन उसकी प्रीति की मुख्यता उनके चरणों में ज़रूर हो जावेगी और तब ही उसका काम पूरा समझना चाहिये ।

८—ऐसी गहरी प्रीति जब आवेगी, तब दिन २ अभ्यास करके राधास्वामी धाम की तरफ़ इसकी नज़दीकी होती जावेगी और उनकी दया और मेहर और क्रुदरत नज़र में आती जावेगी । और जिस क्रदर कि प्रीति और

प्रतीत बढ़ती जावेगी, उसी क्रम में इसकी चाल भी तेज़ होती जावेगी और रस और आनन्द भी बढ़ता जावेगा । ऐसे प्रेमी अभ्यासी का नाम गुरुमुख है और वही निज धाम में पहुँच कर वासा पावेगा यानी अपने सच्चे माता-पिता राधास्वामी दयाल का दर्शन पाकर परम आनन्द को प्राप्त होगा ।

६—देखो दुनिया में स्त्री और पुरुष की कैसी गाढ़ी प्रीति होती है कि अपने पति के खातिर स्त्री कुल कुटुम्ब-परिवार को छोड़ कर चली आती है, और उसके सुख में सुख और उसकी सेवा और उसके संग में अपना आनन्द और आराम मानती है । हरचंद कि अपने और पति के कुटुम्ब-परिवार में दरजे-ब-दरजे प्रीति उसकी रहती है, पर पति के साथ मुख्यता यानी सब से ज़्यादा भाव और प्यार रहता है, और ज़रूरत के वक़्त अपने पुत्र का भी संग छोड़ कर पति के संग रहना खुशी से मंज़ूर और कुबूल करती है । और विचार करो कि वह कभी पति का सुमिरन और ध्यान नहीं करती, लेकिन गहरी प्रीति के सबब से पति का स्वरूप उसके हिरदे में बसा रहता है और हर वक़्त उसके वास्ते मुहब्बत और सेवा का जोश, उमंग के साथ, उठता रहता है ।

१०—परमार्थ में जिस किसी को गहरी प्रीति राधास्वामी दयाल के चरणों में आगई, वही बड़भागी है । यानी

कुटुम्ब-परिवार और दुनिया के भोग और सामान से ज़्यादा भाव और प्यार, जिस किसी का, राधास्वामी दयाल के चरणों में आया और वह दिन २ बढ़ता जाता है, उसी का नाम गुरुमुख है और वही परम पद पावेगा ।

११—ऐसी प्राति का चरणों में पैदा होना नामुमकिन या निहायत मुशकिल नहीं मालूम होता, क्योंकि देखने में आता है कि दुनिया में लोग सिर्फ़ स्त्री और पुत्र से नहीं, बल्कि और लोगों से भी, जो कि रिश्तेदार और बिरादरी और हम-क्रौम भी नहीं हैं, ऐसी गहरी प्रीति करते हैं कि जिसको एक-जान-दो-क्लाबिल कहना चाहिये यानी कुल्ल अपने प्यारों और रिश्तेदारों और धन और सामान वगैरा से ज़्यादा प्रीति अपने दोस्त के साथ करते हैं और उसको जिन्दगी भर वैसा ही निभाते हैं ।

१२—इसी तरह बाज़े जीव एक २ इन्द्रिय के भोग में या किसी और शौक्र में बँध कर, अपने कुटुम्ब-परिवार और धन और माल, बल्कि अपनी देह और जान तक की प्रीति का ख्याल छोड़ कर, उसी एक भोग और शौक्र का रूप हो जाते हैं और अपनी इज़्जत-हुरमत का भी ज़रा ख्याल नहीं करते, जैसे शराबी और जुआरी और सैलानी और तमाशबीन वगैरा ।

१३—खुलासा यह है कि जिसके मन में जिस बात

का गहरा शौक पैदा हो जाता है, फिर वह उस शौक के पूरा करने के वास्ते पूरी कार्रवाई करता है, और कुटुम्ब-परिवार और ज्ञात-पाँत और इज्जत और हुरमत और अपने तन, मन और धन का कुछ भी ख्याल और सोच-विचार नहीं करता, और न जगत की बदनामा से डरता है और न किसी की शर्म और लाज उसको उसके काम से रोक सकती है ।

१४—फिर जो किसी ने परमार्थ में, वास्ते अपने जीव के सच्चे कल्याण और उद्धार के, कुल्ल-मालिक राधास्वामी दयाल और गुरू और प्रेमी और भक्त-जन में विशेष प्रीति करी और मामूली चाल से ज़्यादा क्रदम बढ़ा कर रक्खा यानो सच्चे परमार्थ में ज़्यादा प्रीति करी और तन-मन-धन ज़्यादा लगाया, तो कुछ मुश्किल और अचरज की बात नहीं है । दुनिया के लोगों को, उसकी हँसी करना या उसकी चाल पर तान मारना नहीं चाहिये, बल्कि जो कार्रवाई वह करे उसको बजा और मुनासिब समझ कर उसकी तारीफ़ करना चाहिये, और जो बने तो आप भी उसी के मुवाफ़िक़ थोड़ी-बहुत परमार्थी कार्रवाई यानी सतसंग और सेवा और भजन करके अपना जन्म सुफल करें । बर-ख़िलाफ़ इसके, दुनिया के लोगों का यह हाल है कि परमार्थियों की निंदा, बग़ैर समझे-बूझे, जल्द

करते हैं और उन के धमकाने को तैयार होते हैं और जो कोई संसार में चाल-कुचाल चले उसकी खबर भी नहीं लेते ।

१५—जो कोई कहे कि बगैर देखे या कुछ रस पाये गहरी प्रीति नहीं हो सकी, तो यह बात दुरुस्त है । सच्चे परमार्थी को मुनासिब है कि पहले सतसंग करके कुल्ल-मालिक राधास्वामी दयाल के चरणों में प्रीति लावे और जो उपदेश ध्यान और भजन का, उन्होंने सहज जुगत से जारी फ़रमाया है, उस के मुवाफ़िक कोई दिन अभ्यास करे, तो उस को वे अपना दया से थोड़ा-बहुत अंतर में ज़रूर रस देंगे । फिर प्रीति भी आहिस्ता २ पैदा होती जावेगी और जैसा कि रस और आनंद अंतर में बढ़ता जावेगा और परचे मिलते जावेंगे, उसी क्रम प्रीति और प्रतीत भी बढ़ती जावेगी ।

१६—ज़ाहिर में प्रेमी सतसंगी (जो राधास्वामी दयाल के उपदेश के मुवाफ़िक प्रीति सहित साधना कर रहे हैं), चाहे वे विरक्त हैं या गृहस्थ, राधास्वामी दयाल की देह हैं । सो जिस किसी को जब उमंग सेवा की उठे, तब उसको चाहिये कि इन की सेवा करे । उस सेवा का फल राधास्वामी दयाल बरूँशेंगे, यानी प्रेम और भक्ति सेवक के हृदय में बढ़ावेंगे ।

१७—जो किसी को भाग से संत सतगुरु मिल जावें,

तो उनको राधास्वामी का देह स्वरूप समझना चाहिये । और जो सेवा कि प्रेमी सतसंगी उमंग के साथ उनके चरणों में करेगा, वह खुद राधास्वामी दयाल की सेवा समझी जावेगी । और उसका फल राधास्वामी दयाल संत सतगुरु स्वरूप से देवेंगे यानी अंतर में ज़्यादा प्रेम और अभ्यास में विशेष रस बरूशेंगे ।

१८—जिस क्रूर कि प्रेमी सेवक की प्रीति संत सतगुरु के चरणों में पैदा होती और बढ़ती जावेगी, उसी क्रूर उनके निज स्वरूप यानी कुल्ल-मालिक राधास्वामी दयाल के चरणों में प्रीति और प्रतीत बढ़ती और पकती जावेगी और सुरत और मन, संत सतगुरु स्वरूप को अभ्यास के समय अगुवा करके, सहज में सिमटेंगे और घट में आहिस्ता २ ऊँचे की तरफ़ को चढ़ेंगे ।

१९—संत अथवा राधास्वामी मत में बाहरी पूजा प्रीति भाव के साथ संत सतगुरु के चरणों में की जाती है, क्योंकि उनका स्वरूप जो कि अभ्यासी के अंतर में ध्यान करके प्रगट होगा, वह चैतन्य और अकाल रूप है । और जहाँ तक कि रूप-रंग-रेखा है, वहाँ तक वह स्वरूप दरजे-ब-दरजे सूक्ष्म और नूरानी होता हुआ अभ्यासी के संग जावेगा और सच्चे अरूप पद में, जोकि रूप-रंग-रेखा से न्यारा है, पहुँचा देगा ।

२०—और अंतर में सेवा संत सतगुरु के निज रूप की है, जो कि शब्द और प्रकाश स्वरूप है। और वह सेवा यह है कि चित्त देकर आवाज़ को घट में सुनना और उसके आसरे सुरत को चढ़ाना। सो जब तक कि संत सतगुरु के ज़ाहिरी स्वरूप में गहरा प्यार नहीं आवेगा, तब तक शब्द स्वरूप भी, जैसा कि चाहिये, प्रगट नहीं होगा, और न उसमें गहरी प्रीति आवेगी यानी अंतर में चढ़ाई संत सतगुरु के ज़ाहिरी स्वरूप की मदद से होवेगी, जो उसमें गहरा प्रेम रहा है।

२१—खुलासा यह है कि जब तक संत सतगुरु नहीं मिलेंगे, तब तक पूरी और गहरी प्रीति और प्रतीत राधास्वामी दयाल के चरणों में नहीं हो सकी है, और न सुरत की चढ़ाई माया के घेरे के पार मुमकिन है। लेकिन सच्चे परमार्थियों को मुनासिब और लाज़िम है कि जिस क्रदर बन सके, राधास्वामी दयाल के चरणों में प्रीति और प्रतीत लाकर, अपना अभ्यास ध्यान और भजन का, प्रेमो सतसंगी की मदद से जारी रखें और जो उनके सच्चा दर्द है, तो संत सतगुरु भी ज़रूर सवेर-अवेर मिल जावेंगे और फिर उनकी दया और मेहर से प्रीति और प्रतीत ज़ाहिरी और अंतरी, दोनों रूपों में बढ़ती जावेगी और आहिस्ता २ एक दिन कारज पूरा बन जावेगा।

बचन ७

राधास्वामी दयाल के चरणों में गुरुमुख-
अंग का बर्ताव और उस की विधी का वर्णन ।

१—जब कि होशियारी और समझ-बूझ के साथ सतसंग करके ऐसा निश्चय हो गया कि कोई कुल्ल और सच्चा मालिक रचना का जरूर है और वह सत्तपुरूष राधास्वामी दयाल हैं, और सब जीव उन की अंश हैं, जैसे सूरज और सूरज की किरण और उन्हीं के चरणों की धार से सब रचना प्रगट हुई और उसी के आसरे ठहरी हुई है ।

२—और यह भी सतसंग करके तहक्रीक हो गया कि रचना में तीन बड़े दर्जे हैं :—

एक, राधास्वामी दयाल देश जहाँ माया नहीं है, लेकिन सत्त क्रुदरत है यानो राधास्वामी धाम के (जहाँ किसी तरह का गिलाफ़ नहीं है) नीचे के चैतन्य पर सत्त-लोक तक सत्त क्रुदरत का गिलाफ़ है अथवा सत्त चैतन्य का सत्त चैतन्य रूपी गिलाफ़ है और इसी सबब से वहाँ की रचना अमर और अजर और महा आनंद स्वरूप है और काल और कष्ट और क्लेश का वहाँ नाम और निशान भी नहीं है ।

दूसरा दर्जा, जहाँ माया प्रगट हुई और शुद्ध है और उसी का गिलाफ़ इस दर्जे के निर्मल चैतन्य पर

चढ़ा हुआ है और इसी सबब से वहाँ की रचना में सुख विशेष और दुख बहुत कम, और जनम-मरन बहुत देर से होता है, और रचना भी सूक्ष्म है और सतोगुनी बर्तावा बहुत, और रजोगुनी कम, और तमोगुनी बहुत कम है, लेकिन राधास्वामी दयाल देश के जाने वाले को इस दर्जे में ठहरना और वहाँ के सुख और आनंद में लिपटना मुनासिब नहीं है, नहीं तो उसका अपने निज घर यानी राधास्वामी धाम में जाने का रास्ता बंद हो जावेगा ।

तीसरा दर्जा, जहाँ कि चैतन्य पर मलीन माया का गिलाफ़ चढ़ा हुआ है और इस सबब से इस दर्जे की रचना में कष्ट और क्लेश ज़्यादा, और सुख और आनंद कम, और जनम-मरन भी जल्द २ होता है । राधास्वामी देश के जाने वाले को इस दर्जे की रचना में भी अपना बंधन और मोह नहीं करना चाहिये । सिर्फ़ गुज़ारे के मुवाफ़िक़ मुनासिब तौर से बर्ताव जारी रखना चाहिये कि जिस्से उस की चाल में विघ्न न पड़े और आहिस्ता २ सब बंधन अंतरी और बाहरी ढीले होते जावें और किसी तरह का उन में अटकाव पैदा न होवे या, इस क्रिस्म का दुख-सुख कि जो इसकी चाल और निज घर के पहुँचने के इरादे में खलल डाले, न व्यापे ।

३—और सतसंग करके यह भी समझ में आ गया

कि कुल्ल-मालिक राधास्वामी दयाल या उन के चरणों की धार, कुल्ल रचना की करता और प्रेरक और सम्हाल करनेवाली है और सब रचना उन के चरणों के आधीन है तो उनकी ओट और शरन लेना कोई नई और अचरज की बात नहीं है, क्योंकि प्रेरक और सम्हाल करने वाले असल में वे ही हैं ।

४—जब कि ऊपर की तीन बातें सही हो गईं और उन का थोड़ा-बहुत निश्चय हृदय में आगया, तब सच्चे और प्रेमी परमार्थी को, जो (संसार और उम के भोग और सामान और अपनी देही को नाशमान देख कर) अपना सच्चा और पूरा उद्धार चाहता है यानी देहियों के दुख-सुख और जनम-मरन से सच्चा बचाव चाहता है, मुनासिब है कि राधास्वामी दयाल के चरणों में प्रेम और प्रीति करे और उनके धाम में पहुँचने का सच्चा और पक्का इरादा दिल में बाँधे, क्योंकि बिना प्रेम और शौक के, कोई किसी से मिल नहीं सका और न उसकी तरफ़ चल सका है । और जो धुर धाम में पहुँचने का इरादा पक्का और सच्चा न हुआ तो रास्ते में थक जाने या अटक जाने का ख़ौफ़ रहेगा और इस वास्ते काम पूरा नहीं बनेगा ।

५----भक्ति यानी प्रेम प्रीति का बर्ताव राधास्वामी दयाल के चरणों में तीन प्रकार से हो सका है--पहिला, सेवक-स्वामी

भाव, दूसरा पुत्र-पिता भाव, और तीसरा, स्त्री-पति यानी प्रीतम भाव ।

६—पहिले भाव में सेवक के दिल में खौफ़ और अदब स्वामी के तेज और बड़ाई का ज़्यादा रहता है । और दूसरे भाव में स्वामी की दया का भरोसा भक्त के मन में विशेष रहता है । और तीसरे भाव में प्रेमी के मन में स्वामी के चरणों में प्रेम की मुख्यता रहती है । ये तीनों अंग, तीनों भाव में बर्तते हैं, पर एक-एक में एक खास अंग की, जैसा कि ऊपर बयान हुआ, मुख्यता रहती है ।

७—प्रेमी-प्रीतम भाव कोई अरसे के सतसंग और सेवा और अंतर अभ्यास के पीछे आवेगा । यानी जिस क्रूर कि प्रेमी को अंतर और बाहर रस और आनंद मिलता जावेगा और दया के परचे नज़र आते जावेंगे, उसी क्रूर उसकी प्रीति और प्रतीत चरणों में ज़्यादा से ज़्यादा होती जावेगी और उस हालत में प्रेमी को सर्व करतूत अपने प्रीतम की, चाहे आम तौर पर मन के मुवाफ़िक़ है या नहीं, प्यारी लगेंगी और अभाव किसी वत्त में नहीं आवेगा, यानी उसकी हालत प्रेम की, आराम और तकलीफ़ में, यकसाँ रहेगी और प्रेम दिन २ बढ़ता रहेगा, जैसा कि इन कड़ियों में कहा है :—

अगर मेहर से शहद देवें तुम्हे । मुनासिब समझ ज़हर देवें तुम्हे ॥
तू खुश होके ले और सिर पर चढ़ा । तू चुप होके पी और कह यह सदा ॥
कि धन २ हैं धन २ हैं सतगुरु मेरे । उतारेंगे भोजल से बेशक परे ॥

८—पहिले और दूसरे भाव में सेवक के मन में थोड़ा-बहुत झुकाव संसार और उसके भोग और सामान और कुटुम्ब-परिवार की तरफ रहता है, और आराम और तकलीफ में थोड़ी-बहुत हालत बदल जाती है। लेकिन बिल्कुल बे-प्रतीत और प्रीति नहीं होती और थोड़ी देर में सोच और विचार करके अथवा बानी का पाठ करके या कुछ अंतर अभ्यास करके फिर अपने घाट पर आ जाता है। और प्रीति और प्रतीत के बढ़ाने की कोशिश, उनकी, बदस्तूर जारी रहती है और अपनी कसरों को निहारता और अपनी हालत पर झुरता और पछताता और दया के वास्ते प्रार्थना करता रहता है।

९—खुलासा यह है कि जिस किसी के दिल में परमार्थ की मुख्यता आ गई और उसने कुल्ल-मालिक राधास्वामी दयाल को सब से बड़ा और सब से ज़्यादा प्रीति करने के लायक अच्छी तरह सोच और विचार करके समझ लिया, और सब प्रीतों को उनको प्रीति के नीचे रक्खा और संसार के भोग और पदार्थों को विघ्नकारक और रास्ते में अटकाने वाला जान कर, उनमें ज़रूरत के मुवाफ़िक अपना बर्ताव रक्खा है, तो उसी का नाम गुरुमुख है, और वही एक दिन गुरुमुखताई का पूरा दर्जा हासिल करके निःचिन्त हो जावेगा। यानी जब से कि गुरुमुख अंग

आया, उसी वक्त से कुल्ल-मालिक राधास्वामी दयाल सब तरह से उसकी रक्षा और सम्हाल और तरक्की, अपनी मेहर और दया से, आप फ़रमावेंगे और एक दिन उसको धुर पद में पहुँचा कर निहाल कर देंगे ।

१०—मालूम होवे कि कुल्ल-मालिक राधास्वामी दयाल का धाम सबसे ऊँचा और न्यारा और महा निर्मल और प्रेम और आनन्द का भंडार है । और वहाँ, वह स्वभाव और तरंगें जो पिंड और ब्रह्माण्ड में माया के मसाले के संग से पैदा हुये हैं, बिल्कुल नहीं हैं । इस वास्ते जो कोई उस धाम में पहुँचना चाहे, उसको ज़रूर है कि इन स्वभावों और चाहों और तरंगों से न्यारा हो जावे । और यह बात अंतर और बाहर के सतसंग से, जिससे मन और सुरत निर्मल होकर घट में चढ़ेंगे, हासिल होगी । इस वास्ते प्रेमी अभ्यासी को मुनासिब है कि जो कार्रवाई संतों ने बताई है, उसके मुवाफ़िक़ अभ्यास करके और दया-मेहर संत सतगुरु राधास्वामी दयाल की, संग लेकर अपनी हालत बदलता जावे, यानी दिन २ सफ़ाई हासिल करे और प्रेम बढ़ाता जावे, तब उस धाम में पहुँचने के क़ाबिल हो जावेगा ।

११—कुल्ल-मालिक राधास्वामी दयाल सब रचना से न्यारे हैं । इस वास्ते जो कोई उनके धाम में पहुँच कर उनका

दर्शन चाहे, उसको भी सब दुनिया की प्रीतें आहिस्ता २ कम करके एक उन्हीं की गहरी प्रीत दृढ़ करनी चाहिये । तब वहाँ पहुँचना और ठहराव होगा । और जो किसी क्रिस्म की वासना इस तरफ़ की रही आई, तो चलना और चढ़ना मुश्किल होगा । इस वास्ते सर्व वासना, सिवाय उनके मिलने की आस के, आहिस्ते २ घटानी और दूर करनी जरूर चाहिये । और यह काम सच्चे परमार्थी का राधास्वामी दयाल अपनी दया से आप बनावेंगे ।

१२—इस वास्ते कुल्ल सच्चे परमार्थियों को ऊपर लिखी हुई समझौती को लेकर चाहिये कि जहाँ तक बन सके अपनी सफ़ाई करें और संसारी स्वभाव छोड़ते जावें और दुनिया की चाह और तरंगें कम उठावें और मुख्य प्रीति संत सतगुरु और राधास्वामी दयाल के चरणों में लावें और सच्चा और पक्का इरादा उनके धाम में पहुँचने का करें, तो उनकी मेहर और दया से सहज २ काम बनता जावेगा, और एक दिन सुरत निज धाम में पहुँच कर परम आनन्द को प्राप्त होगी ।

१३—बग़ैर दया और मदद राधास्वामी दयाल के, यह काम दुरुस्त और पूरा नहीं बन सका । क्योंकि जीव निबल है और पिंड में मन और माया का जोर बहुत भारी है, इस वास्ते जो सच्चे प्रेमी का इरादा अपने सच्चे

उद्धार कराने का पक्का और मज़बूत है, तो राधास्वामी दयाल ज़रूर अपनी मेहर और दया से उसकी आशा पूर्ण करेंगे और मन और माया और काल और करम के विघ्नों को हटाते और दूर करते जावेंगे, और अपने चरणों का प्रेम उसके हिरदे में दिन २ बढ़ाते जावेंगे और माया के भोग और पदार्थों का भाव उसके मन से हटा कर एक दिन उनसे न्यारा कर देंगे ।

बचन ८

हाल सच्चे वेदान्ती यानी जोगी ज्ञानियों का, जो कि षट् चक्र बेध कर ब्रह्म पद में पहुँचे, और वर्णन इस बात का कि आज-कल के ज्ञानी कसरत से वाचक हैं और उनके संग से जीव का सच्चा कल्याण या उद्धार नहीं होगा

१—जो कि आज कल ब-सबब ज़्यादा फैलने विद्या के, वाचक ज्ञान का बहुत जोर है और विरक्त और गृहस्थ, बग़ैर जाँचने अपने अधिकार के, थोड़े ग्रन्थ ज्ञान के पढ़ कर कसरत से ज्ञानी और सूफ़ी होते जाते हैं, और असल में

उनकी हालत बहुत कम बदलती है, बल्कि बहुतेरों के स्वभाव ब-दस्तूर संसारियों के मुवाफ़िक़ बने रहते हैं, और अपने ज्ञान की समझ का अहंकार ज़्यादा हो जाता है, इस वास्ते मुनासिब मालूम हुआ कि सच्चे ज्ञानियों का हाल थोड़ा सा लिखा जावे कि जिससे वाचक ज्ञान का मुक्राबला करके, उसकी ओछी हालत की जाँच हो जावे और सच्चे परमार्थी उससे बचे रहें और उनका अकाज न होने पावे ।

२—जोगी ज्ञानी उनको कहते हैं कि जो प्राणों का साधना करके षट् चक्र को बंध कर ब्रह्म पद में पहुँचे और वहाँ से ब्रह्म को नीचे के सर्व देश में व्यापक देख कर, उसके लक्ष रूप में समाये और अपने आपे को उसमें लै कर दिया ।

३—इन जोगी ज्ञानियों ने पाँच उपासना मुक्रर करीं । पहिली गणेश की गुदा चक्र में, दूसरी विष्णु की नाभि में, तीसरी शिव की हिरदे में, चौथी आत्मा यानी शक्ति की कंठ में और पाँचवीं परमात्मा या सूरज ब्रह्म का छठे चक्र में, और उसके परे चिदाकाश में समाये ।

४—और जोगेश्वर ज्ञानी सहसदल कँवल को पार करके त्रिकुटी यानी ओङ्कार पद में पहुँचे और उस के लक्ष स्वरूप में, जो अरूप है, लीन हुये, और कोई २ पार ब्रह्म पद में जो संतों का दसवाँ द्वार है, समाये, और वहाँ से उस

चैतन्य को नीचे के सर्व देशों में व्यापक देखा और कुल्ल सूरतों में उसी का ज़हूरा और जलवा देख कर मगन और तृप्त हो गये ।

५—इन जोगी और जोगेश्वर ज्ञानियों ने अपनी बानी और बचन में ब्रह्म पद की महिमा ज़्यादा से ज़्यादा गाई और फ़रमाया कि वह ब्रह्म सर्व व्यापक है और सब लोकों में उसी का जलवा और प्रकाश मौजूद है और असल में सब उसी का ज़हूरा है ।

६—और उन्होंने ब्रह्म की प्राप्ति प्राणायाम यानी अष्टांग योग की साधना करके वर्णन करी और उस अभ्यास का तरीक़ा, मय उसके संजमों के, मुफ़रसिल तौर पर अपने ग्रन्थों में बयान किया ।

७—और यह भी बयान किया कि पहले उपासना करनी ज़रूर चाहिये और जब वह उपासना पूरी होगी, तब चार साधन यानी (१) वैराग (२) विवेक (३) षट सम्पत्ति (सम, दम, उपरति, तितिक्षा, सरधा, और समाधानता और (४) मुमोक्षता हासिल होंगे, तब वह उपासक यानी मुमोक्षु ज्ञान के ग्रन्थों के पढ़ने का अधिकारी होगा ।

८—और इस बात को निहायत ज़ोर देकर कहा कि जिस शख्स को ऊपर के बयान किये हुये चारों साधन पूरी तौर से हासिल नहीं हुये, वह ज्ञान के ग्रन्थों के पढ़ने का

अधिकारी नहीं है, और जो कोई बगैर हासिल हुये उन साधनों के, ज्ञान के ग्रन्थों को पढ़ेगा उसका अकाज होगा यानी बगैर पूरी उपासना किये हुये अगर कोई ज्ञान के बचन सुनेगा या पढ़ेगा या कहेगा, तो उसके हृदय में वह जहर के मुआफिक्र असर करेंगे, यानी वह वाचक ज्ञानी होकर अहंकारी हो जावेगा और इस वास्ते उसकी मुक्ति नहीं होगी ।

६—और उन्हीं जोगी ज्ञानियों ने यह भी वर्णन किया कि शरीर में पाँच कोश यानी परदे या गिलाफ़ हैं और पाँचवें में या उसके परे आत्मा का वासा है । सो जब तक कि यह परदे या गिलाफ़ अंतर अभ्यास करके न फोड़े जावेंगे, तब तक अभ्यासी को अपने स्वरूप का दर्शन नहीं होगा, और वह कोश या गिलाफ़ ये हैं :--(१) अन्न मई कोश (२) प्राण मई कोश (३) मनो मई कोश (४) विज्ञान मई कोश (५) और आनन्द मई कोश ।

१०—इससे साफ़ जाहिर है कि जोगी ज्ञानियों ने आत्मा की प्राप्ति, बाद तै करने मन और बुद्धि के मुक्काम के, कही है और वाचक ज्ञानी स्थूल शरीर में इन्द्रियों के मुक्काम पर बैठे हुये अपने आप को अत्मा और परमात्मा या ब्रह्म मानते और करार देते हैं । यह समझ उनकी गलत है और इसी समझ का सच्चे ज्ञानियों ने निषेध किया है ।

११—इस में कुछ शक नहीं कि आत्मा अपनी धारों से कुल्ल शरीर में व्यापक है और उसी की धारें, मन और इन्द्रिय बगैरा को चैतन्य कर रही हैं। पर आत्मा का स्थान जहाँ से कि ये धारें छूट रही हैं, जुदा है। और जब तक कि अभ्यासी, अभ्यास करके सब परदों को फोड़ कर उस मुक्काम तक नहीं पहुँचेगा, तब तक अपने स्वरूप को नहीं पावेगा और न उसका आनन्द, जैसा कि चाहिये, उस को प्राप्त होगा और न मन और इन्द्रिय उसके क्राबू में आवेंगे। फिर परमात्मा या ब्रह्म पद में उसकी पहुँच कैसे हो सकती है?

१२—इस सबब से वाचक ज्ञानी कि जिन्होंने सिर्फ सिद्धान्त के बचन ग्रन्थों से छाँट कर पढ़ लिये हैं और थोड़ी-बहुत उनकी समझ हासिल की है, पर अंतरी अभ्यास किसी क्रिस्म का नहीं किया और जो कुछ अभ्यास किया भी, तो स्थूल या सूक्ष्म शरीर के पार नहीं गये, तो उनका अपने आप को आत्मा या परमात्मा या ब्रह्म मानना, बगैर पहुँचे हुये उस पद के, गलत है। और इसी वजह से वे ग्रन्थों से समझौती लेकर और ऐसी गलत धारणा धारण करके अहंकारी हो जाते हैं और बर्ताव और रहनी उनकी संसारी जीवों के मुवाफिक (जिन्होंने ज्ञान के ग्रन्थ नहीं पढ़े और सिद्धान्त के बचन नहीं सुने) रहती है, और यही सबब उन के नुकसान और अकाज का हुआ।

१३—वाचक ज्ञानियों का क्रील है कि जब कि ब्रह्म सब जगह व्यापक है तो जाना-आना कहाँ है। सिर्फ़ इस क्रम अभ्यास जरूर है कि जिस से मन थोड़ा-बहुत स्थिर हो जावे और बाद उसके विचार या अहंग्रह यानी अहंब्रह्म उपासना करते हैं। विचार से मतलब यह है कि सब रचना का निषेध करके कि हम यह नहीं, वह नहीं, केवल आत्मा ही आत्मा या ब्रह्म ही ब्रह्म हैं और अपने तईं वही रूप ख्याल करके अपने ख्याल को पकाते हैं। और अहंग्रह उपासना से मतलब यह है कि अपने तईं ब्रह्म रूप और बाक़ी सब रचना को मिथ्या समझ कर, इसी समझ को दृढ़ करते हैं। और बाज़े दृष्टि का साधन करके जो रोशनी कि उनको नज़र आती है, उसी को आत्मा का प्रकाश समझ कर उसी में अपनी वृत्ति को लीन करते हैं और समझते हैं कि आत्मा का दर्शन हमको होता है। और शुरू में मन के स्थिर करने के वास्ते कोई २ आजपा जाप यानी स्वाँसा के साथ ओङ्ग सोहंग का सुमिरन थोड़े दिन के वास्ते करते हैं। और कोई २ अपने तौर पर शब्द के सुनने का साधन चन्द रोज़ करके फिर उसको छोड़ देते हैं और ऐसा ख्याल करते हैं कि शब्द मायक है, थोड़े दिन वास्ते ठहराने मन के उसका साधन मुनासिब है, पर जो कि माया और सब पसारा उसका मिथ्या है, इस वास्ते शब्द का अभ्यास भी

छोड़ देना और सिर्फ ब्रह्म में अपनी वृत्ति को लै करना मुनासिब समझते हैं ।

१४—अब मालूम होवे कि यह सब साधन जिनका जिक्र ऊपर हुआ, वास्ते उद्धार जीव के, काफ़ी नहीं है । और जब तक कि कोई ख़ास जतन चलने और चढ़ने जीव आत्मा यानी सुरत का न किया जावे यानी माया की हद् के पार जाने का अभ्यास अमल में न आवे, तब तक विचार और अहंग्रह उपासना (जो कि मन और इन्द्रियों के स्थान पर बैठ के की जाती है), वास्ते पहुँचने निर्मल चैतन्य देश के कुछ फ़ायदा नहीं दे सकते हैं, क्योंकि निर्मल चैतन्य देश जो कि सुरत का निज स्थान है, माया के घेर के पार और ऊँचे से ऊँचा है ।

१५—इस में कुछ शक नहीं है कि चैतन्य सब जगह मौजूद है, लेकिन ब-सबब हायल होने माया के परदों के, वह सब जगह एक-रस यानी एकसाँ नहीं है । इसी वजह से पिछले जोगी ज्ञानियों ने चैतन्य में विशेष और सामान्य का भेद किया । विशेष चैतन्य से यह मतलब है कि वहाँ माया सूक्ष्म है या कम है और सामान्य से मतलब यह है कि वहाँ माया स्थूल है या ज़्यादा है, और ऐसा सामान्य चैतन्य वगैर मदद विशेष चैतन्य के कुछ कार्रवाई नहीं कर सकता यानी माया के परदों में ढका हुआ कुछ काम नहीं कर सकता ।

१६—अपने पिंड के हाल को, जो कि ब्रह्माण्ड का नमूना है, मुलाहत्ता करने से मालूम होगा कि जीव चैतन्य इस में भी सिर से पैर तक एक-रस व्यापक नहीं है यानी आला दर्जे की कुवतें सिर में, जो ऊँचे से ऊँचा और पहिला दर्जा है, मौजूद है और गले से कमर तक जो कि दूसरा दर्जा है, कम दर्जे की कुवतें कार्रवाई करती हैं। और जब किसी बीमारी में (जैसे सन्निपात में) सिर को तरफ खिंचाव रूह का ज़्यादा हो जाता है तो इस दूसरे दर्जे की कुवतें बिलकुल बेकार हो जाती हैं यानी उनकी कार्रवाई बन्द हो जाती है। और सोते वक्त में भी जब कि रूह का किसी क्रूर खिंचाव दिमाग की तरफ सामूली तौर पर होता है, कुल्ल इन्द्रियाँ उस वक्त बेकार हो जाती हैं। और तीसरे दर्जे में यानी कमर से नीचे २ कोई खास कुवत सिवाय चलने-फिरने की ताकत के नहीं है और वह ताकत भी दिमाग से आती है। इन दोनों दर्जों की कार्रवाई अब्बल दर्जे की मदद से यानी जब रूह की धार दिमाग से नीचे उतरती है, जारी होती है और उस दर्जे में विशेष चैतन्य है और नीचे के दर्जों में सामान्य चैतन्य है।

१७—इसी तरह इस पृथिवी लोक में चैतन्य व्यापक है। वह सामान्य चैतन्य है और जब तक सूरज से जो

उसका विशेष चैतन्य है, किसी क्रिस्म की किरनिर्या के वसीले से मदद (यानी गरमी और रोशनी) न आवे तब तक यहाँ का चैतन्य कुछ कार्रवाई (यानी उत्पत्ति करना रचना की और उसकी सम्हाल) नहीं कर सकता है, फिर ऐसे व्यापक चैतन्य से क्या काम निकल सकता है ? और जो कि वह हर वक़्त इस लोक की रचना की कार्रवाई में लिप्त हो रहा है या उसका संगी और समीपी है और माया से घिरा हुआ है, तो जो कोई उसमें लीन होगा या उससे मिलेगा, वह भी इसी रगड़े में पड़ा रहेगा यानी उत्पत्ति प्रलय के चक्कर से बाहर नहीं जावेगा ।

१८—और मालूम होवे कि यह सूरज भी, ब-निस्वत उस बड़े सूरज के, जिसके गिर्द यह मय अपने तारागण के घूम रहा है, सामान्य चैतन्य है और वह बड़ा सूरज इसका विशेष चैतन्य है । इसी तरह दो दर्जे के ऊपर सत्तपुरुष और उसके परे राधास्वामी पद है जिसको अगर महा विशेष चैतन्य कहो, तो हो सकता है । यह दोनों पद निर्मल चैतन्य देश में हैं यानी माया के घेर के पार हैं । इनमें सदा आनन्द रहता है, क्योंकि सिवाय चैतन्य के वहाँ कोई दूसरी चीज़ नहीं है और चैतन्य ऐन आनन्द स्वरूप है ।

१९—इस वास्ते जब तक कि कोई अभ्यास करके एक विशेष चैतन्य से दूसरे में, और फिर महा विशेष चैतन्य

में नहीं पहुँचेगा, तब तक उसका सच्चा और पूरा उद्धार नहीं होगा, यानी जब तक कि माया के घेर के पार नहीं जावेगा, तब तक जन्म-मरण और दुख-सुख से निवृत्ति नहीं होगी ।

२०—अब ख्याल करो कि जिस पद में जीव को समाना चाहिये या पहुँच कर वहाँ का आनन्द-विलास देखना चाहिये, वह हमारे तन में, बैठक के मुकाम से बहुत दूर है और रास्ते में कई मंजिलें या ठके हैं, सो जब तक कि शब्द-अभ्यासी और शब्द-भेदी गुरु से भेद लेकर और अभ्यास करके चढ़ कर दयाल देश में नहीं पहुँचेगा, तब तक उसका सच्चा और पूरा उद्धार और जन्म-मरण से छुटकारा नहीं होगा ।

२१—सिवाय इसके, पिछले जोगी-ज्ञानियों ने ब्रह्म के तीन स्वरूप या तीन दर्जे बयान किये यानी शुद्ध ब्रह्म और साक्षी ब्रह्म और माया-सबल ब्रह्म । अब ख्याल करो कि मुवाफ़िक इन दर्जों के, जो कोई शुद्ध ब्रह्म के पद में नहीं पहुँचेगा, तब तक वह जोगेश्वर ज्ञानी नहीं हो सका और वास्ते प्राप्ति मुक्ति के, माया देश को छोड़ कर शुद्ध ब्रह्म पद में पहुँचना जरूर है । फिर कई दर्जे ब्रह्म में, ब-सबब हायल होने माया के हो गये और सब दर्जों में वही ब्रह्म, व्यापक हुआ, पर वास्ते बचाव जन्म-मरण और काल-क्लेश

और प्राप्ति परम आनन्द और मुक्ति के (मुवाफ़िक़ जोगी ज्ञानियों के मत के) नीचे के देशों को छोड़ कर ऊँचे देश यानी शुद्ध ब्रह्म में जाना जरूर हुआ ।

२२—ऊपर के बयान से साफ़ जाहिर है कि वाचक ज्ञानियों का यह क़ौल कि “जब कि ब्रह्म सर्व-व्यापक है तो जाना-आना कहाँ है”, बिलकुल ग़लत है और इस हिसाब से इन लोगों का उद्धार योगी-ज्ञानियों के दर्जे तक का किसी सूरत में मुमकिन नहीं है ।

२३—इसी तरह जोगी और जागेश्वर ज्ञानियों ने चार अवस्थाएँ, यानी जाग्रत, स्वप्न, सुषुप्ति और तुरिया बयान की हैं और अभ्यास करके तुरिया और तुरियातीत अवस्था में पहुँचना लिखा है । लेकिन वाचक ज्ञानियों ने तुरिया अवस्था को काट कर, जो चैतन्य कि तीन अवस्थाओं में व्यापक है, उसी को तुरिया करार दिया यानी चलना और चढ़ना जिससे कि तीन अवस्थाओं के पार जाना मुमकिन था, नहीं माना, और इस सबब से उस निर्मल गति की, जो तुरिया और तुरिया-तीत के दर्जे में पहुँच कर हासिल होती, उनको ख़बर भी नहीं हुई, यानी जाग्रत अवस्था के मुक़ाम पर उनका बासा रहा और इस वास्ते मन और इन्द्रियाँ उन पर ग़ालिब रहे और उनका ज्ञान वाचक रहा ।

२४—ये लोग सिद्धान्त की बातें बनाते रहेंगे

पर ब-सबब पड़े रहने मलीन माया के देश में, इनकी हालत नहीं बदलेगी और सच्चा ब्रह्मानन्द इनको कभी हासिल नहीं होगा ।

२५—और एक भारी नुकसान की बात वाचक ज्ञानियों में यह है कि ये उपासना यानी भक्ति से विरोध रखते हैं, और माया का मिथ्या कह कर, कुल्ल नाम रूप की रचना को नाशमान समझ कर, उसका निरादर करते हैं । और हरचंद आप शरीर का व्यवहार जारी रखते हैं और मेले-तमाशे और देशान्तर की सैर वगैरा में हमेशा भ्रमते रहते हैं और ज्ञान की पोथियाँ पढ़ते और पढ़ाते रहते हैं, और फिर इन सब कामों को भ्रम बताते हैं और कहते हैं कि जब कि सिवाय ब्रह्म के और कोई वस्तु नहीं है और हम आप वही ब्रह्म स्वरूप हैं तो फिर उपासना किस की करें और उपासना की क्या जरूरत है जब कि सिवाय ब्रह्म के कोई दूजा असल में नहीं है ?

२६—बल्कि, बाजे ज्ञानी इस क्रूर बढ़ कर बोलते हैं कि रचना असल में हुई नहीं है, और न मौजूद है, और जो कुछ कि हम देखते हैं और कहते-सुनते हैं, सब भ्रम है और फिर बर्ताव में अपने शरीर, रूप और कुल्ल संसार को सत्य देखते और समझते हैं । ये लोग सिर्फ भक्ति न करने के वास्ते ऐसी बातें कि जो उनके व्यवहार और बर्ताव के बिलकुल

खिलाफ़ है (यानी कुल्ल रचना और कुल्ल कार्रवाई को भर्म समझना), बनाते हैं ।

२७—नतीजा ऐसी बातों का यह होता है कि इन वाचक ज्ञानियों के हृदय से भय और भाव यानी अदब और खौफ़ और प्रेम, गुरु और मालिक के चरणों का, बिलकुल जाता रहता है । और ये लोग निरभय हो कर संसार में बर्तते हैं, यानी मन और इन्द्रियों के कहने में चलते हैं और अपने आप को ब्रह्मरूप मान कर समझते हैं कि किसी काम का असर उन पर नहीं पहुँचता । और जो गौर करके देखा जाए तो मालूम होता है कि इन लोगों की रहनी मुवाफ़िक़ संसारी विद्यावानों के, बल्कि अक्सर उन से भी कम दर्जे की है, क्योंकि ये लोग धनवान और हुकूमतवान लोगों को हमेशा ढूँढ़ते रहते हैं कि कोई उनका बचन माने और खातिरदारी करे और जब ऐसा मौक़ा मिल जावे तब भोगों में बे-तकल्लुफ़ बर्तते हैं ।

२८—अब गौर करने की बात है कि जो इन वाचक ज्ञानियों को थोड़ा भी आत्मानन्द आया होता तो इन का बर्तावा ऐसा नहीं होता जैसा कि आम तौर पर देखने में आता है और जिसका थोड़ा हाल ऊपर लिखा गया ।

२९—यह सब कसरें, ब-सबब न करने उपासना या भक्ति के, गुरु और मालिक के चरणों में, पैदा होती हैं यानी

जो चार साधन कि मुमोक्षु को, पेश्तर पढ़ने ज्ञान के ग्रन्थों के, हासिल होने चाहियें, वे इन लोगों में नहीं पाये जाते क्योंकि वे ईश्वर की दात है और बगैर उपासना किये और उपास्य से मिलने के, वे प्राप्त नहीं हो सके। और ये वाचक ज्ञानी नाम रूप को पहिले ही मिथ्या समझ कर भक्ति को उड़ा देते हैं और ईश्वर और गुरु दोनों की, इनकी नज़र में बे-क्रदरी हो जाती है। और ये लोग ब्रह्म को सर्व-व्यापक मान कर कोई अन्तरी अभ्यास चलने और चढ़ने का (जिस से उनका संसारी स्वभाव और मन की हालत बदले) नहीं करते। इस सबब से ये लोग सिर्फ सिद्धान्त के बचन सुन कर और याद करके अहंकारी और बे-परवाह हो जाते हैं और अपना कसरो पर ज़रा निगाह नहीं करते, और, जो कोई जतावे तो क्रोध करने को तैयार हो जाते हैं।

३०—अब ख्याल करो कि इन वाचक ज्ञानियों ने किस क्रदर धोखा खाया और किस क्रदर गलती में पड़े हैं कि जिसके सबब से उनका भारी नुकसान हुआ, यानी ब्रह्म पद की प्राप्ति से महरूम रहे, और बर-खिलाफ़ उसके, अपने आपको ब्रह्म रूप मान कर इस क्रदर अहंकारी हो गये कि अब जो कोई उनको उनकी गलती बतावे और सीधा और सच्चा रास्ता उद्धार का समझावे तो बिल्कुल नहीं सुनते और उल्टा

समझाने वाले को भूला हुआ और भरमा हुआ ख्याल करके, उससे क्रोध और विरोध करने को तैयार होते हैं, जिसके सबब से इनकी दुरुस्ती यानी उद्धार किसी हरह से मुमकिन नहीं है ।

३१—मालूम होवे कि जोगी और जोगेश्वर ज्ञानियां का सिद्धांत (यानी ब्रह्म और पार-ब्रह्म पद) माया की हह में रहा । इस सबब से उन्होंने ज्ञान की मुख्यता की, यानी ब्रह्म के लक्ष स्वरूप अथवा अरूप में समाये, क्योंकि उन्होंने देखा कि ब्रह्म का वाच्य स्वरूप हमेशा क्रायम नहीं रहता, यानी जब रचना का अभाव होता है (प्रलय और महा प्रलय के वक़्त) तब वह भी सिमट जाता है और उसके लोक की रचना भी सिमट जाती है, और इस सबब से ब्रह्म उपासकों की मुक्ति की हालत हमेशा और यकसाँ क्रायम नहीं रह सकी और रचना में आवागमन भी नहीं बन्द हो सका । इस वास्ते उपासना की सिर्फ़ इस क़दर ज़रूरत समझी गई कि जिसमें मुमोक्षु भक्ति करके स्थूल, सूक्ष्म और कारण रचना के पार चल कर अपने उपास्य के सन्मुख यानी ब्रह्म लोक में पहुँचे, और इसी तरह अभ्यास करके, निर्मल होकर, क्राविल समावने ब्रह्म के लक्ष स्वरूप यानी अरूप पद के, हो जावे यानी ज्ञान पद को प्राप्त होवे, क्योंकि जो ज्ञान पद में रसाई न हुई और

उपासना करता रहा या उपास्य के लोक में पहुँच कर वहीं ठहर गया, तो आवागमन दूर नहीं हुआ ।

३२—वास्ते दुरुस्ती उपासना के, उपास्य के नाम, रूप, लीला और धाम की ज़रूरत है । और जब कि नाम और रूप का मायक होना और उसका समय २ पर प्रगट होना और सिमट जाना मालूम किया गया, तब उपासना करने वालों का पूरा उद्धार यानी आवा-गमन से रहित होना नहीं माना गया । इस सबब से भक्ति की ज़रूरत सिर्फ़ वास्ते तै करने, रूपवान रचना की हृद के, मुनासिब समझी गई, और बाद उसके, लक्ष स्वरूप की महिमा विशेष मानी गई कि वहाँ पहुँचने से (जाहिरी तौर से) आवा-गमन दूर हो गया, क्योंकि मुमोक्षु नाम और रूप के परे पहुँच कर ब्रह्म के लक्ष यानी सिंध स्वरूप में समाया और इसी का नाम ज्ञान यानी सच्ची मुक्ति या उद्धार रक्खा गया ।

३३—इस कायदे के मुवाफ़िक़, ज्ञान (यानी अपने निज अरूप पद को प्राप्त होना) अठवल नम्बर करार दिया गया । और उपासना यानी भक्ति का दर्जा दूसरा रक्खा गया । और इससे यह मतलब समझा गया कि उपासक ब्रह्म के लोक में पहुँच कर अपने उपास्य या भगवंत के समीप या सनमुख रह कर और दर्शन के हृद और विलास को प्राप्त हो कर, बहुत काल के

वास्ते सुखी हो जावे । लेकिन प्रलय या महा प्रलय के समय ब्रह्म और ब्रह्म लोक का सिमटाव और अभाव ज़रूर होगा । और उस वक़्त ब्रह्म उपासकों की भी हालत बदल जावेगी और फिर रचना में आना पड़ेगा । इसी सबब से ज्ञान के मुक्ताबले में भक्ति की महिमा कम ठहरी और ज्ञानियों की नज़र में उसका आदर घट गया । लेकिन अभ्यासियों के वास्ते उसको क्रायम रक्खा और जब उपासना पूरी हो गई यानी उपासक उपास्य के लोक में पहुँच गया और उसका दर्शन करके चारों साधन उसको प्राप्त हो गये, फिर भक्ति की ज़रूरत नहीं रही । फिर ज्ञान के हासिल करने का जतन बाक़ी रहा यानी सिद्धान्त के बचन सुन कर और समझ कर, दिन २ अभ्यास ब्रह्म के लक्ष स्वरूप में यानी अरूप पद में समाने का करके, अपना आपा जिस क्रम में कि बाद भक्ति के बाक़ी रहा, सिद्धान्त पद में पहुँच कर निज अरूप में लीन कर दिया ।

३४—वाचक ज्ञानियों ने जब सिद्धान्त के बचन सुने और ऊपर का लिखा हुआ हाल उनको मालूम हुआ तो उन्होंने शुरू ही से भक्ति का निरादर किया और ब्रह्म बन बैठे, और कहने लगे कि भक्ति में लिपुटी (यानी उपास्य उपासक और उपासना) क्रायम रहती है और इस सबब से दूजा भाव बना रहता है और आवा-गमन दूर नहीं है

और ज्ञान में सिर्फ ब्रह्म ही ब्रह्म रहता है और दुनिया का अभाव है और इस वास्ते जन्म-मरण भी नहीं रहता । इस सबब से उन्होंने बगैर अभ्यास करके तै करने नाम और रूप की रचना के, पहले ही से नाम और रूप का अभाव और निरादर कर दिया, यानी ब्रह्म के वाच्य स्वरूप से लेकर नीचे से नीचे की रचना तक, सब को नाशमान और मिथ्या कह कर उपासना को फिज़ूल समझा । और इस सबब से वे जहाँ के तहाँ रहे यानी स्थूल मन और इन्द्रियों के घाट पर बैठे हुये सिद्धान्त की बातें और ब्रह्म के वाच्य और लक्ष स्वरूप का बुद्धि से निर्णय करके लक्ष रूप की धारणा करने लगे, और सच्चे और प्रेमी परमार्थियों पर, जो भक्ति और अंतर अभ्यास करके निज अरूप पद में पहुँचने का जतन कर रहे हैं, तान मारने लगे कि इनका जन्म-मरण नहीं छूटेगा और ब-सबब न होने ज्ञान (वाचक) के उन का पूरा उधार नहीं होगा ।

३५—जो कोई इन वाचक ज्ञानियों के क्रौल और हाल यानी बोली और रहनो पर गौर से नज़र करे, तो उस को साफ़ मालूम हो जावेगा कि इन लोगों ने अपने आचार्यों के यानो जोगी और जोगेश्वर ज्ञानियों के सिद्धांत के बचन सुन कर जल्दी की, और जो बचन कि उन्होंने निसबत उपासना और अंतर अभ्यास के फ़रमाये थे, उन पर

मुतलक तवज्जह नहीं करी, यानी बगैर तीन लोक की रचना के (अभ्यास करके) पार जाने के, पार पद को (जो उनका सिद्धान्त था) सही करके उसी की धारणा, सिर्फ अकली विचार करके, शुरू की और ऐसा यत्नीन किया कि उस रचना का ज़बानी या मानसी निषेध करके पार पद में पहुँचना या अपने तई वही (लक्ष रूप) समझ कर पूरे बन जाना मुमकिन है । यह बड़ा भारी धोखा इन वाचक ज्ञानियों ने खाया और अपना भारी अकाज किया, यानी चौरासी के चक्कर से नहीं बचे, और न इधर के रहे और न उधर के हुये, यानी न तो भक्ति करके ब्रह्मलोक के आनन्द और विलास को प्राप्त हुए और न ज्ञान करके ब्रह्म के लक्ष स्वरूप में समाये ।

३६—सबब इस धोखे का यही हुआ कि वाचक ज्ञानियों ने, मुवाफ़िक़ क़ौल और बचन अपने आचार्यों के, ब्रह्म को सर्व-व्यापक माना और माया और उसकी रचना को मिथ्या समझा बल्कि यहाँ तक कहा कि तीन काल रचना हुई ही नहीं, और है भी नहीं और वही ब्रह्म स्वरूप आप को और कुल्ल को माना और चैतन्य का तन, मन और इन्द्रियों के साथ बंधन और संसार में भुकाव को भर्म समझा । और इस भर्म के दूर करने का इलाज यह करार दिया कि सिद्धान्त यानी ज्ञान के बचन सुन कर

और समझ कर अपने आप को निर्मल और निरलेप चैतन्य समझे और इस खयाल को विचार और अहंग्रह उपासना करके पकावे, तो फिर जरूरत भक्ति और दूसरे अभ्यास करने की नहीं रहेगी, क्योंकि आना-जाना उन्होंने नहीं माना। लेकिन जो कि माया और उसकी रचना जब तक कि जहाँ-जहाँ मौजूद है, सच्ची है और माया के देश यानी घेरे में बराबर जारी है और रहेगी, और सिर्फ़ ज़बानी जमा-खर्च से, बग़ैर उसकी हृद के पार पहुँचने के, उस से छुटकारा मुमकिन नहीं है, इस सबब से उसको पहिले ही से मिथ्या और ग़ैर-मौजूद और भर्म समझने से इन वाचक ज्ञानियों ने धोखा खाया यानी माया के घेरे में ही रहे। और इस सबब से जन्म-मरण से उनका बचाव नहीं हुआ और जो कोई इन को खुद जोगेश्वरों के बचन के ब-मूजिब समझावे कि षट चक्र बेध कर पिंड के परे ब्रह्मांड में जाना चाहिये तो उनका मन (जो कि अपने स्वभाव के मुवाफ़िक़ ऊँचे से ऊँचे और बढ़ से बढ़ की बात बग़ैर मेहनत और तकलीफ़ के हासिल करना चाहता है) ऐसी समझौती को क़बूल नहीं करता। फिर ये लोग संतों के बचन को जो कि पिंड और ब्रह्मांड के पार दयाल देश में जाने की जुगत बतलाते हैं, किस तरह मानें? इस वास्ते संतों के सतसंगियों से इन वाचक ज्ञानियों का मेल किसी तरह नहीं हो सकता है।

३७—संत सतगुरु जो सच्चे और कुल्ल-मालिक सत्त-पुरुष राधास्वामी दयाल के धाम में पहुँचे, फ़रमाते हैं कि निरंजन जोत, सत्तपुरुष की किरणें यानी बूंदें हैं, और ये दोनों धारें सत्तलोक यानी सत्तपुरुष के चरणों से निकल कर पहिले संतों के दसवें द्वार में ठहरीं और उनका नाम पुरुष-प्रकृति हुआ। यही स्थान तिरलोकी का मूल पद है। यहाँ माया बीज रूप थी। इस सबब से जोगेश्वर-ज्ञानियों को नज़र न आई और उन्होंने उस पद को शुद्ध और पार-ब्रह्म करार दिया। फिर वहाँ से उतर कर ये दोनों धारें त्रिकुटी में ठहरीं और यहाँ उनका माया-ब्रह्म नाम हुआ। इसी स्थान से सूक्ष्म मसाला, तीन लोक की रचना का प्रगट हुआ। फिर यहाँ से उतर कर ये दोनों धारें सहसदल कँवल के मक्काम पर ठहरीं और दोनों का रूप जुदा २ प्रगट हुआ और शिव-शक्ति और जोत-निरंजन इनका नाम हुआ। यहाँ से पाँचों तत्व और तीनों गुणों की धारा प्रगट होकर निकलीं और इन्होंने नीचे के देश में देवताओं और मनुष्यों और चारों खानों की रचना करी। संतों का देश पार-ब्रह्म से बहुत ऊँचा रहा, जहाँ माया का नाम और निशान भी नहीं है यानी जो कुछ कि उसका सूक्ष्म से सूक्ष्म बीजा था, वह निकाल कर नीचे उतार दिया गया। उस देश को निर्मल चैतन्य और महा शुद्ध धाम समझना

चाहिये । वहाँ, एक चैतन्य ही चैतन्य है और किसी तरह की मिलौनी दूसरे की नहीं है । और जो कि चैतन्य महा आनन्द स्वरूप है, इस वास्ते वहाँ की रचना भी ऐन चैतन्य और आनन्द स्वरूप है और हमेशा एक-रस क्रायम रहती है और यहाँ ही सत्त पुरुष राधास्वामी सच्चे कुल्ल-मालिक का निज धाम है ।

३८—संतों का उपास्य और भगवंत कुल्ल-मालिक राधास्वामी दयाल हैं । वे निर्मल चैतन्य और प्रेम और अमृत के निज भंजार हैं और सुरत-चैतन्य (यानी आत्मा) उन्हीं की अंश है । इस तरह संतों का भगवंत यानी कुल्ल-मालिक और उसका धाम (यानी दयाल देश) और उसके चरणों की भक्ति (जो कि ऐन प्रेम की धार है) अमर और अजर हैं । और उनकी अंश सुरत भी अमर और अजर है । पर वह माया के देश में उतर कर और देही और मन और इन्द्रियों के साथ बंध कर और माया के पदार्थों की (यानी भोगों की) चाह उठा कर इस संसार में दुख-सुख भोगती है । और जो कि देही, जो माया के मसाले की बनी हुई है और हमेशा उसका अंग-अंग बदलता रहता है, और भाव-अभाव होता रहता है, सदा एक-रस क्रायम नहीं रहती, इस सबब से सुरत भी उसके साथ बंधन करके जन्म-मरण के चक्कर में पड़ी रहती है । यह चक्कर,

जब तक कि सुरत अपने निज मालिक राधास्वामी दयाल और उनके धाम का भेद पाकर अपने घर की तरफ नहीं उलटेगी, और जैसे २ देही, उतार के वक्रत हर एक मंडल में धारण करती आई है, उन से चढ़ाई के वक्रत अपना ताल्लुक और बंधन छोड़ती न जावेगी, नहीं मिटेगा। इस चक्कर का जोर दयाल देश के नीचे-नीचे, जहाँ कि माया की मिलौनी चैतन्य के साथ हुई है, रहता है। और जब सुरत अभ्यास करके माया को हृद् के पार पहुँचती है, तब ही काल के कष्ट और क्लेश क्लितई दूर हो जाते हैं और निज देश में पहुँच कर परम आनन्द को प्राप्त होती है और अपने सच्चे मालिक राधास्वामी दयाल का दर्शन पाकर हमेशा को मग्न हो जाती है।

३—जबकि संतों का भगवंत और उसका धाम अमर और अजर है और उसकी प्रेमाभक्ती भी हमेशा क्रायम है, इस सबब से संतों ने भक्ति की महिमा विशेष की है और शुरू से अखीर तक उसको क्रायम रक्खा, यानी जब तक कि सुरत अभ्यास करती हुई निज धाम में पहुँच कर अपने भगवंत राधास्वामी दयाल का दर्शन पावे, तब तक भेद भक्ति, और जब कि राधास्वामी दयाल के चरणों में रल-मिल जावे, तब उसको अभेद भक्ति कहते हैं, क्योंकि निज धाम में पहुँच कर सुरत की यह गति हो जाती है

कि वह जब चाहे तब अपने मालिक के चरणों में मिल जावे और जब चाहे तब न्यारी होकर उनके दर्शन का विलास करे। इस वास्ते संतों ने ज्ञान का लफ़्ज़ अपनी बानी में इस्तेमाल नहीं किया, क्योंकि उनके मत में सुरत का चैतन्य रूपी आपा हमेशा क्रायम रहता है या उसको ऐसी गति हासिल हो जाती है कि वह जब चाहे तब उस आपे को अपने मालिक के चरणों में लीन कर दे और जब चाहे तब न्यारी होकर उस के दर्शनों का आनंद लेवे। बर-ख़िलाफ़ इसके, ब्रह्म-ज्ञानी जब कि ब्रह्म के लक्ष स्वरूप में लीन हो गये तब अपना आपा खो बैठे यानी फिर न्यारे नहीं हो सके और न उन को फिर अपने आपे या ब्रह्म के लक्ष स्वरूप की ख़बर रहती है, क्योंकि उनका आपा बिलकुल गुम हो जाता है।

४०—संत कहते हैं कि जब कि सच्चे जोगी और जोगेश्वर ज्ञानी माया के घेर में रह गये तो उनका पूरा उद्धार नहीं हुआ, चाहे उनको इस बात की ख़बर पड़ी या नहीं, क्योंकि जहाँ तक माया की हद है, वहाँ तक भाव-अभाव रचना का, और उसके साथ जन्म-मरण जीवों का बराबर जारी रहेगा, चाहे वह नित-प्रति होवे या कुछ काल देर करके या बाद प्रलय, और महा प्रलय के। फिर बाचक ज्ञानियों का उद्धार किसी दरजे का भी मुमकिन नहीं है, क्योंकि उनकी बैठक पिंड में मन और इन्द्रियों के मक्राम

पर रही और चारों साधन उनको असल में पूरे २ प्राप्त नहीं हुए, और न ब्रह्म के वाच्य और लक्ष स्वरूप में उनकी प्रीति या लगन, जैसा कि चाहिये थी आई, और न जीते जी उन्होंने माया के पर्दे जो माबैन उनके और ब्रह्म के हाथल हैं, फोड़ कर उनके पार गये। इस सबब से वे (जो कोई संसारी या परमार्थी वासना उनके दिल में जबर नहीं रही) मनाकाश में समाते हैं और वहाँ से कुछ असें बाद नीचे को उत्थान होकर फिर देह धरते हैं और सिलसिला आवागवन का ब-दस्तूर क्रायम रहता है।

४१—बर-खिलाफ़ इस के, संतों का सतसंगी भक्ति करके और दया का बल लेकर सुरत-शब्द योग का अभ्यास करता हुआ, माया की हृद के पार दयाल देश में पहुँच कर अपने प्रीतम भगवंत यानी राधास्वामी दयाल के सन्मुख पहुँच कर अमर आनन्द और विलास को प्राप्त होता है, और जन्म-मरण के कष्ट और देहियों के क्लेश से हमेशा को छूट जाता है। और ज़्यादा बढ़की बात यह है कि उसका सुरत रूपी निज आपा हमेशा क्रायम रहता है कि जिससे वह अपने सच्चे कुल्ल-मालिक की अपार क्रुदरत को देख कर मग्न होता है और दर्शनों का आनन्द सदा लेता है।

४२—अब समझना चाहिये कि संतों ने जो प्रेमा भक्ती की महिमा विशेष करी, और शुरू से अखीर तक,

उसको क्रायम रक्खा, उसका सबब यही है कि उनका उपास्य और उसका निज धाम अमर और अविनाशी है । और जोगी और जोगेश्वर ज्ञानियों का उपास्य और उसका धाम चलायमान और नाशमान है । इस सबब से उनकी भक्ति हमेशा क्रायम नहीं रह सकती । और बगैर ज्ञान यानी लक्ष या अरूप पद में समाने के, कोई सूरत रिहाई और बचाव की, उनको नज़र न आई । इस सबब से उन्होंने ज्ञान पर ज़्यादा ज़ोर दिया यानी उसकी मुख्यता की ओर भक्ति को थोड़े दिन का यानी ओछा साधन समझ कर उसका निरादर रक्खा और अस्त्रीर में उड़ा दिया । और वाचक ज्ञानियों ने सच्चे ज्ञानियों के इस बचन को सुन कर या पढ़ कर, शुरू से ही भक्ति का निरादर करके और सिद्धांत के बचनों को पकड़ के, विचार बगैरा के साथ अमल-दरामद किया कि जिससे वे जहाँ के तहाँ रहे, क्योंकि उन्होंने ब्रह्म को सर्व व्यापक मान कर चलने और चढ़ने की ज़रूरत न समझी और इस कार्रवाई में उनको अपने बल यानी पुरुषार्थ का भरोसा रहा और समर्थ पुरुष की ओट या सहारा नहीं लिया ।

४३—अब ख्याल करो कि इस देश और पिंड में किस क्रूर माया और उसके मसाले का ज़ोर-ओ-शोर है और काम, क्रोध, लोभ, मोह और अहंकार और मन और

इन्द्रियाँ किस क्रूर बली हो रहे हैं और कुल्ल जीवों बल्कि देवताओं को भी नाच नचा रहे हैं। फिर जीव की, जो कि महा निबल है, क्या ताकत है कि बगैर सहारे और मदद समर्थ पुरुष के, और बगैर कमाई ऐसे अभ्यास के कि जिससे माया देश यानी पिंड और ब्रह्मांड से आहिस्ता २ न्यारे हो कर सुरत ऊँचे देश की तरफ चढ़ती जावे और कुल्ल बैरियों को जीत कर दया के बल से माया की हृद के पार संतों के निज देश में पहुँचे और हमेशा को महा सुखी हो जावे। यानी सच्चा और पूरा उद्धार और अमर देश में अमर आनन्द का प्राप्त होना बगैर दया कुल्ल-मालिक राधास्वामी दयाल और बगैर मदद संत सतगुरु के किसी तरह मुमकिन नहीं है।

४४—फिर विचारे वाचक ज्ञानियों की कहाँ ताकत (कि जिन को असल में चारों साधन बल्कि उन में से एक भी साधन यानी सच्चा और पूरा वैराग हासिल नहीं हुआ) कि अपने मन और इन्द्रियों पर गालिब आवें और कुछ भी साधन अपने जीव के कल्याण यानी उद्धार का कर सकें ? अलबत्ता बातें बनाना और जबानी वाच्य और लक्ष स्वरूप ब्रह्म का निर्णय करना खूब आ जाता है, और अपने आपको ब्रह्म स्वरूप मानने से अहंकार खूब बढ़ जाता है और व-सबब न हासिल होने ब्रह्मानन्द के,

मेले और तमाशों में देश-विदेश भमर्ते रहते हैं। यह हालत उनकी प्रगट नज़राई देती है और विचारवान और समझदार लोग उनकी चाल-ढाल को देख कर आसानी से दरियाफ़्त कर सकते हैं कि वे वाचक ज्ञानी ब्रह्मानंद से खाली हैं, फिर उनको ग्रन्थों के पढ़ने और पढ़ाने और ख़ाली निर्णय और विचार करने का सिवाय तरक्क़ी मान और अहंकार के, और निरभय होकर बर्तने मन और इन्द्रियों की तरंगों में, क्या फ़ायदा और फल हासिल हुआ ?

४५—संतों के सतसंगियों को इस वास्ते मुनासिब है कि ऐसे वाचक ज्ञानियों का जो कि अद्वैत वादी हैं यानी भक्ति से विरोध और नफ़रत रखते हैं और सिवाय विचार और अहंग्रह उपासना के (मैं ब्रह्म हूँ) और कोई अभ्यास नहीं करते, संग और सोहबत न करें, और न इस क्रिस्म के ग्रन्थों को, सिवाय एक दफ़े के, वास्ते मालूम करने उनके हाल के, पढ़ें और नहीं तो इनके बचन बे-परवाही और अहंकार के सुन २ कर आलसी और बे-परवाह हो जावेंगे और फिर उनसे अभ्यास संतों की जुगत का नहीं बनेगा और इस सबब से उनके उद्धार में ख़लल पड़ जावेगा ।

४६—लेकिन जो वेदान्ता या ज्ञानी या सूफ़ा द्वैत-वादी हैं यानी भक्ति को क़ायम रखते हैं और अपनी सफ़ाई

के वास्ते कोई न कोई अंतरी अभ्यास करते रहते हैं, जैसे अजपा जाप, यानी स्वाँसा से नाम का लेना, या मानसी प्राणायाम करना या दृष्टि का साधन करना या दिल पर नाम की जर्ब लगाना या दस प्रकार के शब्द जो पातंजलि योग शास्त्र में लिखे हैं, उनका किसी न किसी तरकीब से चित्त लगा कर सुनना या ब्रह्म को आकाशवत-व्यापक मान कर, चैतन्य यानी रोशन आकाश का ध्यान करना वगैरा २, उनका संग और सोहबत शुरू में जब तक कि संत या साधगुरु (संत मत वाले) न मिलें, करने में कुछ हर्ज नहीं होगा, बशर्ते कि यह शरूस् सच्चा परमार्थी है, और अपनी हालत को निरखता-परखता चलता है और जाँच करता रहता है कि किस क्रदर मेरी वृत्ति ब्रह्मानंद में लीन होता है । ऐसे शरूस् को इन ज्ञानियों के सतसंग से यह फ़ायदा होगा कि अंदरूनी सफ़ाई हासिल होगी । पर सुरत की चढ़ाई का फ़ायदा बगैर अभ्यास संतों की जुगत (सुरत-शब्द योग) के, और किसी तरह हासिल नहीं हो सका । और जब उसको संत सतगुरु या साधगुरु भाग से मिल जावें, तब उस को मुनासिब और लाज़िम होगा कि और सब संग छोड़ कर सिर्फ़ उनका सतसंग करे और उनके उपदेश के मुवाफ़िक़ सुरत-शब्द योग का अभ्यास, प्रेम और अनुराग के साथ करे । तब उसकी सुरत आहिस्ता २ पिंड

से न्यारी होकर ब्रह्मांड यानी ब्रह्मदेश में, और फिर वहाँ से संतों के दयाल देश में पहुँच कर और अपने सच्चे कुल्ल-मालिक राधास्वामी दयाल का दर्शन पाकर परम आनंद को प्राप्त होगी। वह कुल्ल-मालिक अकह, अपार, अनंत और अविनाशी है और उसका देश भी अमर है और वहाँ का आनन्द भी अनन्त और अपार और अमर है और वहाँ पहुँचने वाली सुरत भी अमर हो जावेगी।

४७—सच्चे जोगेश्वरों के मत में और संत मत में सिर्फ इतना भेद है कि वे एक दरजे नीचे रहे यानी उनका सिद्धान्त पद शुद्ध माया की हह यानी ब्रह्मांड में रहा। और इस सबब से उनका आवागमन कतई नहीं छूटा यानी प्रलय या महा-प्रलय के बाद फिर शरीर धारण करना पड़ा। और संत, माया की हह यानी ब्रह्मांड के पार गये और निर्मल-चैतन्य यानी कुल्ल-मालिक राधास्वामी दयाल के देश में पहुँच कर बासा किया। और वाचक-ज्ञानियों का यह हाल है कि उन्होंने चलना-चढ़ना (यानी माया देश को तै करना) नहीं माना। इस सबब से वे मलोन माया के देश यानी पिंड में ही रहे और मनाकाश में जिसको उन्होंने ब्रह्म या आत्मा करार दिया, समाये। और हरचन्द इन्होंने ब्रह्म को अपना सिद्धान्त माना, लेकिन उसके निज धाम की (जो ब्रह्मांड में वाकै है) इनको खबर नहीं पड़ी। इस

सबब से इनका दर्जा बहुत नीचा रहा और आवागवन उनका जल्द-जल्द होता रहा ।

वचन ६

मन और सुरत की चढ़ाई धीरज के साथ चाहिये और अभ्यास दुरुस्ती से यानी निर्विघ्न करना चाहिये ।

१—राधास्वामी मत के अभ्यासियों को चाहिये कि विरह और उमंग लेकर अपना अभ्यास नियम के साथ रोज-मर्रा करें, और मन और सुरत और दृष्टि को पहिले पाँच-चार मिनट तीसरे तिल के मुक्काम पर जमावें । और फिर पहले या दूसरे स्थान पर तवज्जह रख कर, यानी चित्त को ठहरा कर, शब्द को सुनें और ध्यान के वक़्त उसी मुक्काम पर नज़र और चित्त को ठहरा कर स्वरूप का ख़्याल करें (चाहे जब नज़र आवें) । और अभ्यास करने में चढ़ाई के वास्ते नीचे से ऊपर की तरफ़ बहुत जोर न लगावें । सहज स्वभाव, मन और चित्त और नज़र को ऊपर की तरफ़ तान कर मुक्काम पर शब्द या स्वरूप के आसरे ठहरावें । और होशियारी रखें कि दुनिया के ख़्यालात किसी क्रिस्म के, मन में न आवें और न किसी तरह की तरंग स्वार्थी वा परमार्थी उठावें । ऐसा करने से अभ्यासी को थोड़ा-बहुत रस और आनन्द शब्द या स्वरूप का ज़रूर मिलेगा ।

२—जो अभ्यास के वक्रत हालत विरह और उमंग की न होवे तो चाहिये कि पहले दो शब्द चितावनी और वैराग, और दो शब्द प्रेम के गौर से पढ़ कर अभ्यास में बैठें और अपनी कसरों पर नज़र करके, दीनता के साथ, थोड़ी प्रार्थना, वास्ते प्राप्ति दया के, राधास्वामी दयाल के चरणों में करें और फिर भजन या ध्यान शुरू करें ॥

३—जो इस पर भी मन न माने और गुनावन और ख्यालात बे-फ़ायदा उठावे तो जो भजन करते हों उस में ध्यान शामिल कर दें यानी उसी आसन से बैठे हुये, स्वरूप का ध्यान करें और शब्द की तरफ़ भी तवज्जह रखें । और जो फिर भी गुनावन बन्द न हों तो नाम का सुमिरन भी करते जावें । इस तरह मन थोड़ा-बहुत निश्चल होकर अभ्यास में लगेगा ।

४—जो फिर भी गुनावन दूर न हों और मन दुरुस्ती के साथ भजन में न लगे, तो भजन या ध्यान के वक्रत किसी प्रेम के शब्द या कुछ प्रेम की कड़ियों को अंतर में या थोड़ी आवाज़ के साथ थोड़ी देर गावें । उससे यकीन है कि गुनावन दूर हो जावेंगे और भजन और ध्यान का कुछ रस आवेगा ।

५—जो इस पर भी मन रूखा-फोका रहे और ख्यालात बे-फ़ायदा उठावे तो भजन और ध्यान छोड़ कर,

धुन के साथ नाम का सुमिरन करे। इस तरह कुछ सफ़ाई हासिल होगी। और फिर थोड़ी देर ध्यान या भजन करे या दोनों को मिला कर अभ्यास करे तो कुछ फ़ायदा मालूम पड़ेगा।

६—जो किसी वक़्त इन कामों में मन बिलकुल न लगे या रूखा-फीका रहे, तो पाँच शब्द जिन में रास्ते का भेद और चढ़ाई का हाल होवे, गौर के साथ और अर्थों पर नज़र रख कर, आहिस्ते २ या थोड़ी आवाज़ के साथ पढ़ें। और मुक्काम २ पर जैसा कि उनका ज़िक्र आवे, मन और चित्त को ख़्याल के साथ ठहराते जावें। और शब्द की हर एक कड़ी को चार या पाँच दफ़े या ज़्यादा पढ़ें। और उतना देर उसी मुक्काम पर जिसका ज़िक्र कड़ी में है, चित्त को ठहरावें। इस क्रिस्म का पाठ थोड़ा-बहुत भजन और ध्यान के बराबर फ़ायदा देगा। और होशियारी रखें कि और कोई ख़्याल संसारी या परमार्थी मन में न आवे।

७—जो इन कार्रवाइयों में से कोई भी दुरुस्ती से न बन सके, तो समझना चाहिये कि मन निहायत कर्मी और मलीन है। और उसकी सफ़ाई का इलाज यह है कि चन्द रोज़ होशियारी के साथ सतसंग करे और प्रेमी और साध जन की थोड़ी-बहुत सेवा इस्तिथार करे, और उनके और सतसंग

के बचनों को चित्त देकर सुने और मनन करे । तब कुछ असें में सफ़ाई हासिल होगी और शौक्र पैदा हो जावेगा । उससे जो अभ्यास कि ऊपर लिखा गया है, फिर दुरुस्ती से बनना शुरू हो जावेगा ।

८—और जो ऐसा मौक़ा न होवे कि कोई दिन सतसंग में रह कर सेवा और अभ्यास करे, तो यह तरकीब करे कि घन्टे-दो घन्टे बाद, पाँच मिनट या सात मिनट, जहाँ बैठा हो या कोई काम हाथों से कर रहा हो या चारपाई पर लेटा हो, आँख बन्द करके, पहले स्थान पर मन और सुरत और दृष्टि को जमा कर, सुमिरन और ध्यान करे । इस क्रम में थोड़े असें यानी पाँच-सात मिनट में मन चंचल नहीं होगा और न कोई ख्याल और तरंगें उठावेगा । इस तरह, दिन-रात में जो दस-बारह दफ़े भी यह अभ्यास बन पड़ा तो क़रीब एक घन्टे या कुछ ज़्यादा वक़्त इस निर्मल अभ्यास में लग जावेगा और कोई दिन में थोड़ा-बहुत रस ज़रूर आवेगा कि उसका असर हर वक़्त मालूम पड़ेगा । और मामूली भजन और ध्यान के वक़्त भी पाँच-पाँच, सात-सात मिनट कई बार करके मन स्थिर होकर कुछ रस पावेगा और रफ़ता २ मामूली अभ्यास भी दुरुस्ती से बनेगा । और सिवाय उसके यह चन्द मिनट का अभ्यास भी और-और वक़्तों पर जारी रहेगा कि जिससे मन और

इन्द्रियों की सफ़ाई होती जावेगी और आनन्द भी आहिस्ता २ बढ़ता जावेगा ।

६—जो किसी को वक़्त भजन या ध्यान के, इधर से ग़फ़लत हो जावे और अन्तर में होश रहे, तो यह निशान दुरुस्ती अभ्यास का है । लेकिन जो नींद की सी हालत हो जावे और दोनों तरफ़ का होश न रहे, तो मुनासिब है कि वक़्त शुरू होने ऐसी हालत के, दो-चार मिनट के वास्ते अभ्यास छोड़ कर आँखें खोल दे । और जो सुस्ती दूर न होवे तो उठ कर दो-चार क़दम टहल कर फिर अभ्यास करे । और जो फिर नींद की सी हालत होवे तो वही इलाज करे । और जो फिर भी ग़फ़लत आवे तो उस वक़्त अभ्यास मुब्तवी कर दे ।

१०—एक वक़्त कम से कम आध घन्टा या बीस मिनट अभ्यास करना चाहिये और जिस अभ्यास (भजन या ध्यान) में मन ज़्यादा लगे, वह ज़्यादा करना चाहिये और दूसरा कम, लेकिन यह दोनों अभ्यास दो दफ़े रोज़-मर्रा ज़रूर करना मुनासिब है और जहाँ तक मुमकिन होवे, नागा नहीं करना चाहिये ।

११—मामूली तौर पर अभ्यास का वक़्त सुबह और शाम का मुनासिब है । और कोई क़ैद नहाने और धोने और जगह वग़ैरा की नहीं है । जिस तरह जिसका दिल

चाहे, आराम के साथ नर्म फ़र्श पर बैठे और जो पेशाब या पखाने की हाजत होवे, तो उससे फ़ारिग होकर बैठे । और जगह की इस क्रूर अहतियात चाहिये कि अभ्यासी के नज़दीक शोर-ओ-गुल न होवे और कोई ग़ैर आदमी वहाँ मौजूद न रहे, और कोई अभ्यासी को अभ्यास की हालत में न छोड़े । जो ज़रूरत होवे तो दूर से आवाज देवे ।

१२—शौक्रीन अभ्यासी को इख़्तियार है कि चाहे जिस वक़्त, खाना खाने से पेशतर या दो-तीन घन्टे बाद खाना खाने के, चाहे जिस जगह अभ्यास करे, और चाहे जितनी देर दस मिनट से लगा कर एक घन्टे या सवा घन्टे या डेढ़ घन्टे तक, जिस क्रूर दिल चाहे, एक मर्तबा अभ्यास करे । और जब दया से उसकी सुरत और मन सिमट कर ऊपर की तरफ़ को चढ़ने लगें तो शुरू में इस क्रूर अहतियात रखे कि बहुत ज़्यादा और बहुत ऊँचे की तरफ़ उनको न खींचे । आहिस्ता २ जिस क्रूर बरदाश्त होवे, चढ़ाई करे । और जब ऐसा होवे कि ब-सबब ज़्यादा चढ़ाई के, दिल तड़पने लगे, तो जितने दर्जे बरदाश्त होवे अभ्यास जारी रखे, और जब ऐसी हालत दिल की बरदाश्त न होवे तो उस वक़्त अभ्यास छोड़ देवे । या जो खुद-ब-खुद खिंचाव ज़्यादा मालूम होता होवे और

उसकी बरदाश्त न कर सके या कुछ तकलीफ़ या ख़ौफ़ मालूम होवे, तो भी उस वक़्त अभ्यास छोड़ कर उठ खड़ा होवे, और फिर थोड़े अर्से बाद अभ्यास करे, ताकि आहिस्ता २ उस हालत की बरदाश्त हो जावे । और बाद अभ्यास के कुछ काम-काज भी करता रहे जिससे बदन और इन्द्रियाँ शिथिल और सुस्त न होने पावें ।

१३—जो किसी अभ्यासी का, वक़्त ध्यान या भजन के, कोई हिस्सा बदन का सुन्न यानी सुस्त या बेकार हो जावे तो जानना चाहिये कि उससे अभ्यास दुरुस्त बनता है । ऐसी हालत को देख कर ख़ौफ़ और वहम न करना चाहिये । बाद अभ्यास के, आहिस्तगी के साथ उठ कर दस-पाँच मिनट चिहल-क्रदमी करे तो सुस्ती बदन की रफ़ा हो जावेगी ।

१४—जब भजन या ध्यान में विशेष रस या आनन्द मिलने से अभ्यासी की तबीअत में मस्ती और बे-परवाही और संसार के भोग-विलास और कर्वाई का तरफ़ से किसी क्रदर नफ़रत पैदा होवे तो लाज़िम है कि ऐसे जोश की हालत में, किसी चाज़ या काम या रोज़गार या कुटुम्ब-परिवार का जल्दी से त्याग न करे और इस जोश को पक्का और ठहराऊ न समझे । थोड़े दिन में आहिस्ता २, यह रस हज़म हो जावेगा, यानी साधारण हो जावेगा और फिर अपने त्याग वगैरा पर पछताना पड़ेगा । इस वास्ते, इस मुआमले

में निहायत अहतियात के साथ बर्ताव करना लाज़िम है । और उस जोश को, जिस क्रूर मुमकिन होवे, ज़ब्त करना और दुनियादारों की नज़र से छिपाना मुनासिब है ।

१५—और अभ्यासी को ऐसे जोश की हालत में अपने तई पूरा मानना या अपना सब काम पूरा बन जाना नहीं समझना चाहिये, नहीं तो रास्ता, आइन्दा की तरक्की का, बन्द हो जावेगा और जो हालत कि पैदा हुई है, वह भी रफ़ता २ साधारण हो जावेगी और फिर अपनी कसरें मालूम पड़ेंगी और वह समझ (पूरे मानने की) ग़लत हो जावेगी ।

१६—अभ्यासी को हर हालत में मुनासिब है कि अपनी कसरों पर नज़र रखे और दोनता न छोड़े । और जब तक कि त्रिकुटी और दसवें द्वार में न पहुँचे, तब तक जो कुछ कि हालत मस्ती और बे-परवाही की उस पर गुज़रे और ज़्यादा से ज़्यादा आनन्द प्राप्त होवे, उसको पायदार और मुस्तक़िल न समझे । और दिन २ अभ्यास में तरक्की करे । और ऊँचे से ऊँची चढ़ाई पर नज़र और इरादा रखे । और देह और इन्द्रियों से थोड़ा-बहुत काम-काज करता रहे, जिसमें रूह की धार का चढ़ाव और उतार बराबर जारो रहे और तरक्की भी होती रहे । इस तरह अहतियात के साथ अभ्यास करने से काम पूरा और दुरुस्त बनेगा

और नहीं तो मस्ती और बे-परवाही ग़ालिब हो जावेगी और दुनिया और देह के काम में बहुत हर्ज वाक़ै होगा । और फिर अभ्यास और उसकी तरक्की में भी ख़लल पड़ेगा। और वह मस्ती की हालत भी एक-रस क्रायम नहीं रहेगी, और शायद तन्दुरुस्ती में भी किसी न किसी तरह का ख़लल वाक़ै होवे ।

१७—वास्ते दुरुस्ती से जारी रहने कार्रवाई अभ्यास के, और ज़ब्त करने जोश मस्ती के, अभ्यासी को मुनासिब है कि संत सतगुरु या साधगुरु या प्रेमी अभ्यासी से, जो अपने से ज़्यादा दरजे का है, मेल करे और उनके सतसंग में वक्रतन-फ़वक्रतन चंद रोज़ के वास्ते शामिल होना, ज़रूर जारी रखे । उनकी सोहबत और बचनों से इसको अपनी हालत की ख़ामी मालूम होती रहेगी और आनन्द और सरूर का नशा, जो इसको वक्रतन-फ़वक्रतन अभ्यास में हासिल होगा, ना-मुनासिब तौर पर बढ़ने नहीं पावेगा । और वे हर तरह से अंतर और बाहर मदद देकर, इस को जल्द-बाज़ी और मस्ती और दूसरे नुक़सान वग़ैरा से बचाते रहेंगे और दिन २ इसको तरक्की में मदद देंगे ।

बचन १०

तरकीब रोकने मन की चाह और तरंगों की, और ज़ब्त करने इन्द्रियों की, और वर्णन फ़ायदा राधास्वामी दयाल की शरन का ।

१—जब कि अभ्यास के समय मन और इन्द्रियाँ चंचल रहेंगी तो कुछ रस नहीं आवेगा और न कुछ तरक्की होवेगी । इस वास्ते वह उपाय कि जिससे मन थोड़ा-बहुत ठहरे, आगे लिखा जाता है ।

२—मन के हाल को गौर से विचारने और जाँच करने से मालूम होता है कि यह चार मौकों पर थोड़ा-बहुत क़ाबू में आ सकता है यानी चंचलता छोड़ कर जहाँ ठहराओ, वहाँ ठहर जाता है—एक, ख़ौफ़ के वक़्त, दूसरे, अपने मतलब के पूरे होने की जगह, तीसरे, इश्क़ और मुहब्बत की जगह, और चौथे, रंज के वक़्त ।

पहिले, ख़ौफ़ का बयान

३—जिस वक़्त कि किसी क्रिस्म का ख़ौफ़ दिल पर ग़ालिब होता है, उस वक़्त मन और इन्द्रियाँ शिथिल हो जाती हैं और जिस तरफ़ को कि तवज्जह के साथ उनको लगाओ तो थोड़े-बहुत लग जाते हैं । ख़ास कर भजन और ध्यान में, ऐसे वक़्त, मन और सुरत का सहज में सिमटाव

और ऊपर की तरफ चढ़ाई मुमकिन है, क्योंकि इस तरफ आस मिलने सहारे की, वास्ते दूर होने ख़ौफ़ या बचाव के, ख़ौफ़ की चोज़ से, रहती है। और ऐसे वक़्त पर जिस क्रदर ख़ौफ़ ज़्यादा होता है। उसी क्रदर मन और सुरत ज़ोर के साथ अन्तर में लगते हैं। लेकिन हृद् से ज़्यादा ख़ौफ़ की हालत में कोई काम नहीं बन सकता और ऐसी हालत दिल पर कभी नहीं आने देना चाहिये।

दूसरे, आशा पूर्ण होने की जगह

४—जिस जगह कि जीव का कुछ काम अटका हुआ है या जहाँ से जिसकी कोई आशा पूर्ण होने वाली है, वहाँ यह मन उमंग और दीनता के साथ कार्रवाई करने को तैयार रहता है और उस शख्स के प्रसन्न और राज़ी करने को, जिससे या जिसके वसीले से वह मतलब पूरा होना मुमकिन है, कोशिश करता है, और अपनी टेक और आदत और तरंगों, चाहे जिस क्रिस्म की हों, फ़ौरन छोड़ देता है। और जिस तरफ़ वह शख्स चाहे, उधर को फ़ौरन मुतवज्जह होकर, सर्व अंग से काम करने को तैयार होता है और नीच-ऊँच सेवा और ख़िदमत तन, मन और धन की, खुशी से करता है।

तीसरे, इशक़ और मुहब्बत की जगह

५—जहाँ इस मन को किसी क्रिस्म की मुहब्बत है या किसी के साथ इशक़ पैदा हो जाता है, वहाँ यह गुलामों

के मुवाफ़िक़ ख़िदमत और हाज़िरी उमंग के साथ करता है, और अपनी सर्व चाहें और तरंगें उसकी खातिर छिन में छोड़ कर अपने माशूक की खुशी और रज़ामंदी को मुक़द्दम समझता है, और ज़रा भी अपने नफ़े और नुक़सान और इज़ज़त और हु़रमत का आगा-पीछा नहीं सोचता है, और कुटुम्ब परिवार और विरादरी वग़ैरा का ख़्याल नहीं करता है, और दुनिया की लज्जा और शर्म और ख़ौफ़ और उम्मेद वग़ैरा को ताक़ पर रख देता है, और जैसे माशूक चाहे, वैसे ही बर्ताने को हर दम तैयार रहता है ।

चौथे, दुख़ और रंज के वक़्त

६—जब कोई सरूत सदमा या मुसीबत या रंज वाक़ै होता है, उस वक़्त यह मन सब तरंगें संसारी तरक़की और इन्द्रियों के भोगों की छोड़ कर उदासीन हो जाता है। और सच्चे वैराग की हालत उस पर ग़ालिब हो जाती है, और निहायत दर्जे की दीनता और ग़रीबी के साथ बर्ताव करता है, और किसी पर ज़ियादती या सरूती करना पसन्द नहीं करता है । और आम तौर पर परमार्थ और ख़ास कर मालिक के चरणों की तरफ़ इस की सरधा ऐसे वक़्त में बहुत बढ़ जाती है । और संत और महात्माओं के वचनों को ग़ौर से सुनता और विचारता है और उन पर अमल करने को शौक़ के साथ तैयार होता है । और जो कोई

कडुवा या सख्त वचन कहे, तो उसकी बरदाश्त करता है और उससे बदला लेने का इरादा नहीं करता ।

७—जो जिक्र मन की हालत का ऊपर लिखा गया, उसका बर्ताव दुनिया में प्रत्यक्ष और ज़ाहिर नज़र आता है और परमार्थ में भी उन चार सूरतों में मन की वैसी ही हालत बल्कि उससे ज़्यादा बदलनी मुमकिन है । उस का जिक्र तफ़्सील के साथ नीचे लिखा जाता है ।

अव्वल, परमार्थी ख़ौफ़ का बयान

८—जबकि इस दुनिया और उसके सामान की नाश-मानता सच्चे परमार्थी की नज़र में आई और देह धर कर जो दुख-सुख भोगने में आते हैं, उनका भी हाल उसने गौर से दरियाफ़्त किया और जहाँ २ कि उसकी प्रीति या बंधन है, उसके सबब से भी जो खुशी और तकलीफ़ आयद होती है, उसको भी उसने जाँच कर देखा कि अपनी ही आसक्ति का नतीजा है और फिर अपनी मौत और आइन्दा को ज़बर वासना और संग और स्वभाव के अनुसार बारम्बार जन्म और मरण का विचार करके जो ख़ौफ़ दिल में पैदा हुआ, तो उसके सबब से किसी क्रुदर शिथिलता और सुस्ती ज़रूर मन में आवेगी । जो हर वक़्त नहीं तो जिस वक़्त कि इन बातों का ख़याल दिल में आवेगा, उस वक़्त ज़रूर मन की हालत बदलेगी । और

जब कि अपने सच्चे और कुल्ल-मालिक का पता और भेद घट में मालूम हुआ और उसका कुछ जलवा और प्रकाश भी सच्चे गुरु का संग करके नजर आया, तब उस मालिक और गुरु के हुक्म के मुवाफ़िक, संसार और परमार्थ में न बर्तने के सबब से, जो ख़ौफ़ मालिक की अप्रसन्नता का दिल में पैदा हुआ, वह सब से बढ़ कर और निर्मल और सच्चा वसीला मन की दुरुस्ती के वास्ते होवेगा । ऐसा ख़ौफ़ सिर्फ़ सच्चे परमार्थियों के दिल में कि जिन को हरदम कुल्ल-मालिक और गुरु की प्रसन्नता का ख़्याल रहता है, पैदा होगा, और वेही इसके सबब से बुरे कामों से बचेंगे ।

६—यह सब ख़ौफ़ मन की गढ़त और उसकी दुरुस्ती के वास्ते और अभ्यास के समय उसको शब्द और स्वरूप में स्थिर करने के लिये और भोगों से बचते रहने के लिये, बड़ी भारी मदद देते हैं । इस वास्ते हर एक परमार्थी को चाहिये कि इन में से कोई न कोई ख़ौफ़ दिल में पैदा करके, संसार से अपना बचाव (जिस क्रदर मुनासिब और ज़रूरी होवे) करता रहे और अंतर अभ्यास और बाहर सतसंग और सेवा, विरह अंग लेकर, दुरुस्ती से करता रहे ।

१०—और जब कभी दुनिया का ख़ौफ़, किसी क्रिस्म का, दिल में पैदा होता है, उस वक़्त भी अभ्यासी के मन

और सुरत किसी क्रदर निश्चल होकर अभ्यास में जुड़ जाते हैं और अंतर में किसी क्रदर शान्ति और तसल्ली उनको हासिल हो जाती है ।

दूसरे, बयान आस का, वास्ते पूरे होने मतलब के

११—जो कि सच्चे परमार्थी के मन में सब से बढ़ कर एक आशा अपने मालिक से उसके निज धाम में पहुँच कर मिलने की ज़बर होगी और वह आशा बग़ैर दया और मेहर और बख़्शिश कुल्ल-मालिक राधास्वामी दयाल और संत सतगुरु के पूरी होनी ना-मुमकिन है, और कुल्ल-मालिक और संत सतगुरु की दया उस बज़त हासिल होगी कि जब वे सेवक की सेवा और दीनता और प्रेम और आज्ञाकारी होने से राज़ी और प्रसन्न हों, इस वास्ते वह सेवक वास्ते प्राप्ति दर्शन और निज धाम के, ज़रूर खुशी और उमंग के साथ उन अंगों में बर्तना शुरू करेगा कि जिससे राधास्वामी दयाल और संत सतगुरु की प्रसन्नता और दया हासिल होवे । और उस बर्ताव में उसको किसी तरह की दिक्कत और तकलीफ़ न होगी । बल्कि उस का मन उन अंगों में जिस क्रदर मुमकिन होगा, बर्त कर राज़ी होगा और कोई अंग में न बर्तने से या भूल-चूक हो जाने से निहायत दुखी होकर पछतावेगा, और मुआफ़ी के वास्ते प्रार्थना करेगा

और आइन्दा को ज्यादा होशियारी और एहतियात के साथ काम करेगा ।

१२—इस वास्ते हर एक सच्चे परमार्थी को दर्शनों की चाह और निज धाम में पहुँचने की आशा खूब मजबूत करके, वास्ते प्राप्ति मेहर और दया और प्रसन्न करने कुल्ल-मालिक राधास्वामी दयाल और संत सतगुरु के, जिस क्रदर बन सके जतन करना चाहिये, और जब २ भूल-चूक हो जावे तब २ अपने मन में शरमाना और पछताना और चरणों में प्रार्थना करना चाहिये ।

तीसरे, बयान प्रेम और इश्क का राधास्वामी दयाल के चरणों में

१३—जब कि सच्चे परमार्थी को सतसंग करके साबित हो गया कि कुल्ल-मालिक राधास्वामी दयाल और संत सतगुरु ही सच्चे और पूरे हितकारी जीव के हैं, और निज रूप से हर दम और हर वक़्त इसके संग हैं और वे ही रचना भर में सबसे बड़े और समर्थ पुरुष हैं, और उनका धाम जो ऊँचे से ऊँचा और सबके परे है, अमर-अजर और परम आनन्द का स्थान है और वहीं से सुरत आदि में उतर कर आई और सिवाय कुल्ल-मालिक राधास्वामी दयाल और संत सतगुरु के, और कोई, जीव के बंधनों को आहिस्ता २ काट कर, और उसको माया और

काल के जाल से निकाल कर, उस निज घर में पहुँचाने वाला नहीं है, तब उस सच्चे परमार्थी के दिल में जरूर प्रीति और प्रतीत राधास्वामी और संत सतगुरु के चरणों में आवेगी। और जिस क्रूर कि उनकी दया से अभ्यास करके इसकी चाल चलती जावेगी और अंतर में दया और मेहर के परचे मिलते जावेंगे, उसी क्रूर प्रीति-प्रतीत बढ़ती जावेगी, यहाँ तक कि दुनिया भर में उसको राधास्वामी दयाल और संत सतगुरु से ज़्यादा या उनके बराबर कोई प्यारा नहीं लगेगा। और जिस क्रूर प्रेम उसका शुरू से बढ़ता जावेगा, उसी क्रूर वह तन-मन-धन की सेवा, ज़्यादा से ज़्यादा, करता जावेगा, और जान-प्राण तक उन पर नौछावर करने को तैयार रहेगा और किसी क्रिस्म की सेवा करने और भक्ति के अंगों में बर्तने में उसको भिन्नक या लिहाज़ या शर्म या डर या सोच या विचार आगे-पीछे का नहीं रहेगा और उनकी आज्ञा में बर्तने को अपना बड़ा भाग समझेगा।

१४—इस वास्ते हर एक परमार्थी को राधास्वामी दयाल और संत सतगुरु के चरणों में प्रीति और प्रतीत लाना और अंतर और बाहर सतसंग जारी रख कर उसका दिन २ बढ़ाना मुनासिब और लाज़िम है कि जिससे उस पर दिन २ दया और मेहर की बख़्शिश ज़्यादा से

ज़्यादा होती जावे और सेवा और भजन और आज्ञा में बर्तना उस को सहज और आसान हो जावे ।

चोथे, दुःख और रंज यानी तीन तापों में गिरफ़्तारी

१५—इस दुनिया में कोई जीव ऐसा नहीं है कि जो किसी न किसी क्रिस्म के दुःख में, किसी न किसी वक्रत, गिरफ़्तार न होवे यानी तीन ताप का चक्कर हमेशा चलता रहता है और सब जीव रोग-सोग और उपाधि के झटके सहते रहते हैं ।

१६—दुनियादार ऐसे दुःखों के वक्रत रोते और चिल्लाते और बिल्लाते हैं और पुकारते हैं, मगर कुछ सुनवाई नहीं होती । लेकिन परमार्थी जीव ऐसी तकलीफ़ों के वक्रत, अपने कुल्ल-मालिक राधास्वामी दयाल के चरणों की तरफ़, अपने घट में, दौड़ते हैं यानी उस वक्रत सुमिरन, ध्यान और भजन जोर देकर करते हैं कि जिस से उन को थोड़ा-बहुत, दया से, सहारा मिलता है । और ऐसे वक्रत में जो कि मन उनका दुनिया और उसके समान और भोगों की तरफ़ से सच्चा उदास होता है और मामूली चंचलता छोड़ देता है यानी किसी क्रिस्म की तरंगों और ख्याल और गुनावन वग़ैरा नहीं उठाता है, इस सबब से वे ज़्यादा आसानी के साथ अंतर अभ्यास में लग जाते हैं, और उस तकलीफ़ से दूर

होने या हलके होने या न व्यापने या कम व्यापने की नज़र से, ज़्यादा विरह के साथ उनके मन और सुरत नाम और रूप और शब्द में जुड़ जाते हैं। और उनको फ़ौरन उसका नतीजा यानी दया और मेहर और रक्षा और सम्हाल अपने घट में मालूम होती है।

१७—इस वास्ते कुल्ल परमार्थियां को मुनासिब और लाज़िम है कि जिस क़द्र बन सके, तकलीफ़ के वक़्त थोड़ा-बहुत अंतर अभ्यास करें, बैठे २ या लेटे २, और जो मामूली तौर से न बन सके तो अपने चित्त को सहज तौर से चरणों में जोड़ते रहें, तो ज़रूर कुछ न कुछ मदद मिलेगी यानी अंतर में दया का सहारा और ताक़त पावेंगे। और ऐसी हालत में हमेशा यह ख़याल रखना चाहिये कि जो कुछ होता है वह अपने मालिक राधास्वामी दयाल की मौज से होता है और वे उसमें हमेशा अपने बच्चों की रक्षा और सम्हाल करते हैं और उनके दुखदाई कर्मों के फल को बहुत हलका कर देते हैं और उसी में उनके मन की गढ़त और सफ़ाई भी करते हैं। और जो इस तरह मौज से तकलीफ़ आवे, उसमें ज़्यादा घबराना या निराश नहीं होना चाहिये, बल्कि धीरज के साथ राधास्वामी दयाल की दया का बल लेकर उसको सहना चाहिये, और जहाँ तक मुमकिन हो, मौज के साथ, बग़ैर शिकवा और शिकायत के

मुवाफ़क़त करना मुनासिब है। और जब दिल चाहे, प्रार्थना करे और दया और मेहर माँगे। लेकिन जो प्रगट दया होती हुई न मालूम पड़े यानी तकलीफ़ किसी क्रूर न घटे, तो भी उसको ऐसी ही मौज समझ कर, जहाँ तक बने, बरदाश्त करने को तैयार होवे, तो ज़रूर वे दया से थोड़ी-बहुत ताक़त बरदाश्त की बरूँगे। और जो मौज कम करने या घटाने तकलीफ़ की नहीं होगी, तो भी थोड़ी-बहुत उसकी मसलहत अपने सेवक को जता कर सहारा देंगे, क्योंकि बाज़े कर्म इसी तरह काटे जाते हैं और उसमें मतलब यह है कि अभ्यासी भक्त की मौज से जल्द सफ़ाई हो जावे और कोई कर्म उसको चरणों में पहुँचने और वहाँ बासा पाने से न अटकावे। इस वचन से यह न समझना चाहिये कि तकलीफ़ या बीमारी के वक़्त, निरा-निरी अभ्यास के आसरे रहे, नहीं, जाहिरी तदबीर मिस्ल दवा वगैरा के दस्तूर के मुवाफ़िक़ ज़रूर करना चाहिये और दया का आसरा और भरोसा वास्ते कामयाबी उस तदबीर या दवा के मन में रखना चाहिये, क्योंकि दवा का असर, मुनासिब और और मुवाफ़िक़ दया से होगा। और जो भक्त के किसी कुटुम्बी या रिश्तेदार को कोई तकलीफ़, या मुसीबत आयद होवे, तो उस भक्त की भक्ति के सबब से, बहुत सहायता उस कुटुम्बी की हो जावेगी। मगर जैसे कि उसके कर्म हैं, उनका भोग,

दया और सहायता के साथ । उनको जरूर भोगना पड़ेगा, क्योंकि कर्मों का लेख, जैसा कुछ कि है, मिट नहीं सका है, पर दया से हलका हो जाता है या परमार्थी भाव में बदल दिया जाता है ।

१८—मन की हालत और कोई २ खवास उसके ऐसे हैं कि बगैर थोड़ी-बहुत तकलीफ़ पाये, उनकी गढ़त और दुरुस्ती मुमकिन नहीं है । यानी इसका संसार में बंधन और भुकाव ऐसा जबर है कि जब तक अपने प्यारे जीवों और भोगों और पदार्थों से यह किसी क्रदर तकलीफ़ या दुख न पावे, तब तक उनकी तरफ़ से मुख नहीं मोड़ता । इस वास्ते जब इसको किसी क्रदर छुड़ाना, और उन भोगों से हटाना मुनासिब और जरूरी मालूम होता है, और बचनों की समझ-बूझ लेकर यह उनसे जैसा चाहिये वैसा नहीं हटता है, तब मौज से इसको उन मुआमलों में, किसी न किसी क्रिस्म की तकलीफ़ या रंज या भगड़ा या तकरार बगैरा पैदा करके हटाया और बचाया जाता है ।

१९—ऐसी तकलीफ़ें या भगड़े, जब २ पेश हों, उनको मसलहत वास्ते परमार्थी फ़ायदे के, समझ कर, सच्चे परमार्थियों को ऐसी मौज के साथ मुवाफ़क़त करना चाहिये ।

२०—सिवाय इन चार सूरतों के, पाँचवी जुगत वास्ते दुरुस्ती और सम्हाल मन के, और दूर करने उसके

विकारों के, यह है कि यह शरूख औरों में औगुण और विकार के अंग देख कर और उनको बुरा समझ कर अपने हाल की तरफ नज़र करे कि आया वही औगुण और विकार मेरे में भी हैं या नहीं, और जो हैं तो वे और लोगों को ऐसे ही बुरे मालूम होते होंगे जैसे कि औरों के औगुण मुझ को बुरे मालूम होते हैं। फिर औरों को नसीहत करने या उनके औगुणों की बुराई करने से पहिले मुझको लाज़िम और मुनासिब है कि अपने औगुणों और विकारों को दूर करूँ। और इस तरह यह शरूख आहिस्ता २ औरों के औगुण देख कर अपनी सफ़ाई करे, तौ कुछ अर्से की ऐसी कार्रवाई से बहुत-कुछ दुरुस्ती और सम्हाल मन की मुमकिन है। और अपने मन के हाल पर नज़र करने में इस क्रदर एहतियात चाहिये कि सब तरह के विकारों और औगुणों पर, चाहे वे संसार में नुक़सान करने वाले हों या परमार्थी कार्रवाई में विघ्न डालने वाले हों, गौर से नज़र करे और उनके दूर करने में जहाँ तक बन सके राधास्वामी दयाल की दया का बल लेकर कोशिश करे।

२१—ईश्वर का भी वाक्य है कि मैं वास्ते दुरुस्ती और बचाव और सम्हाल अपने भक्तों के, उनको तीन चीज़ें देता हूँ—पहिले, थोड़ा रोग, दूसरे, संसारियों में किसी क्रदर निरादर, तीसरे, किसी क्रदर निरधनता यानी वाफ़ी और काफ़ी धन न का होना।

पहिले, रोग का फ़ायदा

२२—थोड़ी बहुत बीमारी के रहने से मन कमजोर रहेगा और ज़्यादा भोग-विलास में नहीं बर्तेगा और अहंकार मन में कम आवेगा, और दूसरे पर सख्ती कम करेगा और मौत का ख्याल जब-तब आता रहेगा और शरीर बहुत पुष्ट न होगा कि जिससे भजन में हर्ज पैदा होवे ।

दूसरे, निरादर का फ़ायदा

२३—जब संसारी और बिरादरी के लोग तान और निंदा और हँसी करेंगे और भक्त को नादान समझ कर उसका निरादर करेंगे, तो उसका दिल उनकी तरफ़ से खुद-ब-खुद और सहज में हट जावेगा और मेल बहुत कम होवेगा । इस तरह सहज में संसारियों के साथ मुहब्बत और नशिस्त-बरखास्त और बात-चीत बहुत कम हो जावेगी और उनका संसारी असर भक्त के दिल को नुक़सान नहीं पहुँचावेगा ।

तीसरे, निरधनता का फ़ायदा

२४—जब कि धन की आमदनी सिर्फ़ गुज़ारे के लायक़ होगी और भक्त के पास जमा नहीं होगा, तो उसका मन, ज़रूरत के वक़्त, हमेशा मालिक की तरफ़ रुजू होगा और दया और मदद माँगेगा, और धन का भरोसा और

अहंकार नहीं करेगा और भोगों में भी कम बर्तेगा, क्योंकि जिस चीज़ और दिखावे के सामान को उसका मन चाहेगा, उसको ब-सबब काफ़ी न होने धन के, ख़रीद नहीं सकेगा और इस तरह निभाना रहेगा ।

२५—परमार्थियों को समझना चाहिये कि मुसीबत और तकलीफ़ एक क्रिस्म की कसौटी है । इसमें अपने मन के हाल की, और भी प्रीति और प्रतीत अपने इष्ट की, ख़ूब जाँच होती है और अपनी कसरों को मालूम करके उनके दूर करने का मौक़ा मिलता है । यह ज़रूर नहीं है कि भक्तों पर हमेशा तकलीफ़ और मुसीबत की ऐसी हालत गुज़रती रहे, लेकिन कभी २ इसका आयद होना, वास्ते तरक्की उनके परमार्थ और दूर करने कसरों के, मुनासिब और ज़रूर है । और इसकी मसलहत और ज़रूरत कुल्ल मालिक राधास्वामी दयाल और संत सतगुरु ख़ूब जानते हैं । ख़ास मतलब उनका यही है कि अपने प्यारे भक्त को सब तरह से निर्मल और साफ़ करके, और अपने चरणों की प्रीति और प्रतीत बढ़ा कर अपने जिन धाम में बासा देवें और काल और माया के जाल और कर्मों के कष्ट और क्लेशों से छुड़ा कर पूर्ण और अमर आनन्द बरूशें ।

२६—मालूम होवे कि जब तक मन में संसार और संसारी लोग और माया और उसके भोगों का भाव और

प्यार है, तब तक जीव काल का कर्जदार है और वह आसा धर कर कर्म करने से बाज़ नहीं रहेगा और फिर उस कर्म का फल, दुख-सुख भी ज़रूर भोगेगा। इस वास्ते, राधास्वामी दयाल और संत सतगुरु की नज़र यही रहती है कि सिवाय ज़रूरी कार्रवाई के, फ़िज़ूल ख़्वाहिशें और तरंगों, वास्ते तरक़्की और विस्तार जगत के व्यवहार और भोग विलास के, अपने भक्त के हृदय से जिस क्रूर मुमकिन होवे, दूर कर दें, ताकि निज घर के पहुँचने के जतन और साधन में कोई संसारी बंधन और ख़्वाहिश उसको रास्ते में न अटकावे।

राधास्वामी दयाल की दया और उनकी शरन का फ़ायदा

२७—यह सब तदबीरों और जतन और हालतें जिनका ऊपर बयान हुआ, वास्ते थोड़ी-बहुत दुरुस्ती और गढ़त मन के, मुफ़ीद हैं और हर एक सच्चे परमार्थी को उनका ख़्याल अपने परमार्थी बर्ताव में रखना ज़रूर चाहिये। लेकिन बग़ैर दया और मेहर राधास्वामी दयाल के, इन में पूरी कामियाबी होनी मुश्किल है। और यह दया उस वक़्त हासिल होगी, जब प्रेमी भक्त राधास्वामी दयाल को कुल्ल-मालिक और सर्व समर्थ समझ कर, उनकी सच्चे मन से शरन लेवेगा और सर्व बल और आसरे और अहंकार

छोड़ कर, राधास्वामी दयाल की दया का भरोसा मन में रखकर, अपने परमार्थ और स्वार्थ की कार्रवाई, जहाँ तक मुमकिन होवे, उनकी मौज और हुक्म के मुवाफ़िक़ शुरू करेगा ।

२८—शरन का स्वरूप यह है कि जैसे तीन-चार वर्ष का बालक अपनी माता के आसरे रहता है और दुख-सुख के वक़्त उसी की गोद की तरफ़ दौड़ता है, और जैसे माता रक्खे, उसी में राज़ी रहता है, और हरचंद कि खेल-कूद में भी और लड़कों के साथ शामिल होता है, पर थोड़ी २ देर बाद माता की याद करके उसके पास जाता है, और उसके दूध और दर्शन और प्यार का आधार रखता है, ऐसे ही प्रेमी भक्त राधास्वामी दयाल के चरण-रस का आधार रखता है, यानी जब तब ध्यान और भजन करके, अन्तर में थोड़ा-बहुत रस लेता रहता है और अबल बालक की तरह, सर्व अङ्ग करके, परमार्थ और स्वार्थ में उन्हीं की दया और सम्हाल का भरोसा रखता है ।

२९—ऐसे भक्त पर राधास्वामी दयाल ज़रूर दया करते हैं और उसके सब कामों की, और भी मन और इन्द्रियों की, हर तरह से सम्हाल फ़रमाते हैं, और जब वह किसी काम में भूलता है या चूकता है और उसके बाद अपने मन में झुरता और शरमाता है और पछताता है और

वास्ते माफ़ी के, प्रार्थना करता है, तब वे फ़ौरन उसकी भूल-चूक माफ़ फ़रमाते हैं। ऐसे भक्त के मन में हमेशा ऐसी समझ और प्रतीत रहती है कि जो कुछ उसकी निसबत होता है, वह राधास्वामी दयाल की मौज से होता है और वह मौज चाहे जैसी होवे, दया और मसलहत से ख़ाली नहीं है यानी उसमें किसी न किसी क्रिस्म का फ़ायदा उसका, चाहे वह जल्द मालूम पड़े या ब-देर, ज़रूर होगा। और जो किसी हालत में उसको बेचैनी या घबराहट होती भी है, तो वह उस वक़्त सहायता के वास्ते राधास्वामी दयाल के चरणों की तरफ़ दौड़ता है यानी अन्तर में अपने मन और सुरत को चरणों में जोड़ता है, और थोड़ा-बहुत रस और सहारा लेकर किसी क्रदर शान्ति ज़रूर हासिल करता है।

३०—इस वास्ते कुल्ल सच्चे परमार्थियों को मुनासिब और लाज़िम है कि कुल्ल-मालिक राधास्वामी दयाल को अपना सच्चा माता और पिता और रक्षक और हितकारी समझ कर, सच्चे मन से उनके चरणों की शरण लेवें और जितने काम परमार्थी और स्वार्थी हैं, उनमें मुनासिब तदबीर और जतन, जैसा कि हुक़म है या जैसा कि दस्तूर है, करते रहें, पर उनके फल की निसबत दया और मेहर का आसरा और भरोसा रख कर, जैसी मौज हो, उसको मंज़ूर

करें, यानी उनके साथ मुआफ़क़त करें। और जिस क़दर कि अपने से बन सके, खास कर परमार्थी कामों में, मेहनत और कोशिश करते रहें और हर वक़्त दया और रक्षा और सम्हाल माँगते रहें, तो उनका काम सहज में आहिस्ता २ दुरुस्त बनता जावेगा और मन और इन्द्रिय भी रफ़ते २ क़ाबू में आते जावेंगे। और वास्ते परख दया और मेहर के, थोड़ा-बहुत निश्च अभ्यास अंतर में करना मुनासिब है और मन की चाल की भी निरख-परख यानी निगरानी रखना ज़रूर है, ताकि उसकी हालत की ख़बर पड़ती रहे। और क़ायदे और हुक्म के मुवाफ़िक़ जिस क़दर दुरुस्ती उसकी मुमकिन है, करते रहें और जो कुछ कि अपनी ताक़त से न बन सके, उसकी दुरुस्ती मौज़ के हवाले करके दया के उम्मेदवार रहें।

बचन ११

नित अभ्यास करना चाहिये और जिसमें रस ज़्यादा आवे, वही काम ज़्यादा करे, और हर हाल में दया और मेहर का भरोसा रखे।

१—राधास्वामी मत के अभ्यासियों को चाहिये कि भजन और ध्यान और धुन के साथ सुमिरन, जिस क़दर बन सके, करें, और इनमें से जिस अभ्यास में मन ज़्यादा

रुजू होवे, उसी को ज़्यादा देर तक करें, और जिसमें मन कम लगे, उसको कम करें ।

२—जो भजन में ज़्यादा मन लगे और सुमिरन और ध्यान की तरफ़ तवज्जह कम होवे, तो भजन ज़्यादा करें और जो दिल चाहे तो थोड़ा ध्यान भी किसी वक़्त करे ।

३—और नाम का सुमिरन धुन के साथ उस वक़्त करें कि जब मन, भजन और ध्यान में न लगे, नहीं तो कुछ ज़रूर नहीं है । जब दिल चाहे, तब थोड़ा या बहुत करें ।

४—लेकिन जो सतसंग प्राप्त नहीं होवे तो थोड़ा पाठ बानी और बचन का, समझ २ कर नियम के साथ हर रोज़ करें । यह किसी क्रूर सतसंग का फायदा देगा और इससे होशियारी और लगन जागती रहेगी ।

५—जो थोड़ी-बहुत खटक अपने जीव के कल्याण की दिल में रही आवेगी और थोड़ा-बहुत अभ्यास और पाठ नियम के साथ जारी रहेगा, तो राधास्वामी दयाल, जब जब और जिस तरह मुनासिब समझेंगे, ज़रूर उस अभ्यासी पर दया फ़रमाते रहेंगे और अभ्यास में तरक्की भी बरक़्शते रहेंगे । इस तरह, एक दिन ज़रूर जीव का कारज बन जावेगा ।

६—जब कभी अभ्यास में रस और आनन्द न आवे, तो समझना चाहिये कि किसी ओछे कर्म का चक्कर है । ऐसे वक़्त में मुनासिब तो यह है कि जोर देकर, मुवाफ़िक़

मामूल, अभ्यास करे, चाहे रस आवे या नहीं, और जो ऐसा न बन सके तो अभ्यास थोड़ा करे और उस रोज़ तवज्जह के साथ पाठ ज़्यादा करे और खास कर चितावनी और प्रेम और चढ़ाई के शब्दों को पढ़े ।

७—ऐसी हालत में ज़्यादा घबराना या निराश नहीं होना चाहिये, बल्कि ओछे कर्म के चक्कर को जल्द काटने के लिए कुछ परमार्थी कार्रवाई, जो बन सके, तो मामूल से थोड़ी ज़्यादा करनी चाहिये ।

८—हर हाल में मेहर और दया का भरोसा रखना चाहिये । जब कि दुनिया में कोई शरूब किसी की मेहनत और हाज़िरबाशी का एवज़ाना नहीं रखता है तो कुल्लमालिक राधास्वामी दयाल अपने भक्त की सेवा किस तरह ख़ालो रखेंगे ?

९—कभी २ अभ्यास का रस न मिलने में भी कुछ मसलहत है, यानी जो कोई दिन कुछ रस नहीं मिला या कम मिला तो आगे ज़्यादा मिलने की उम्मेद है या कोई दूसरा फ़ायदा, जैसे मन की गढ़त, और समझ-बूझ और प्रीति और प्रतीत पक्की करना और बढ़ाना बग़ैर २ मुतसव्वर है ।

१०—इस वास्ते, घबरा कर या निराश होकर अभ्यास को छोड़ना नहीं चाहिए और न राधास्वामी दयाल की

तरफ़ से बे-प्रतीत होना चाहिए, बल्कि अपने मन और इन्द्रियों के हाल और चाल पर गौर से नज़र करना चाहिये कि कुछ न कुछ उसकी कसर के सबब से अभ्यास का रस नहीं मिला। और उस कसर के दूर करने का जतन, दया का बल लेकर करना चाहिये ताकि विघ्न जल्दी दूर हो जावें और आइन्दा को खलल न डालें।

११—और अभ्यासी को मुनासिब है कि जो कोई सतसंगी अपने से ज़्यादा दर्जे और ज़्यादा तजरुबे का होवे, उससे हाल अपना कह कर सलाह और मदद लेवे। उससे भी कुछ फ़ायदा होगा और तबीयत को ताक़त आवेगी।

१२—अभ्यासी को इस क्रूर एहतियात ज़रूर चाहिये कि भोगों की चाह और तरंग कम उठावे और उनमें ज़रूरत के मुताबिक बर्ताव करे, क्योंकि जो इन्द्रियों के भोग में ज़्यादाती के साथ बर्ताव रहेगा तो भजन में मन कम लगेगा और रस कम आवेगा।

१३—इस वास्ते अभ्यासी सतसंगी को चाहिये कि जब-तब चितावना और वैराग और भक्ति और प्रेम के शब्दों का पाठ करता रहे, और जब मन बे-फ़ायदा और फ़िज़ूल तरंगें उठावे, तब उनको, जहाँ तक मुमकिन होवे, रोके और हटावे और मन में शरमावे और पछतावे और प्रार्थना करे। आहिस्ता २ हालत बदलेगी।

१४—इस काम में जल्दी करना मुनासिब नहीं है, क्योंकि यह मन जुगान-जुग और जन्मान-जन्म से भूला हुआ और भरमा हुआ है और शुरू से इसका भुकाव संसार और भोगों की तरफ हो रहा है। सो आहिस्ते २ इसका स्वभाव बदलेगा और अन्तर में मुख मुड़ेगा। दया राधास्वामी दयाल की शामिल-ए-हाल है। लेकिन वह भी आहिस्ता २ कार्रवाई करेगी, क्योंकि एक दम हालत बदलने में पूरा और ठहराऊ फ़ायदा नहीं होगा।

१५—और सतसंगी अभ्यासी को यह भी ख्याल रखना चाहिये कि राधास्वामी मत का मतलब मन और सुरत के समेटने और चढ़ाने का है। सो जिस तरह यह काम आसानी से हो सके (यानी जिस अभ्यास में मन ज़्यादा लगे) वही जतन करना चाहिये। और दिल में शौक देखने रोशनी और चमत्कारों का या हासिल होने सिद्धि और शक्ति का नहीं रखना चाहिये, क्योंकि जो इस क्रिस्म की आशा मन में रही तो अभ्यास में निर्मल रस नहीं आवेगा। इस वास्ते मुनासिब है कि भजन के वक्रत शब्द की तरफ़, और ध्यान के वक्रत स्वरूप और मुक्राम की तरफ़ (चाहे कुछ नज़र आवे या नहीं) तवज्जह रखे और गुनावन किसी क्रिस्म की न उठावे, तो थोड़ा-बहुत रस मन और चित्त के एकाग्र होने से ज़रूर मिलेगा। और इसी का

नाम निर्मल रस है । और जब मौज से रोशनी वगैरा या कोई और कैफ़ियत नज़र आवे तो उसको देखे, मगर मन अपना उस में न बाँधे और न रूखाहिश इस बात की रखे कि बार २ वही रोशनी या कैफ़ियत नज़र आवे, नहीं तो शब्द और स्वरूप और मुक्काम की तरफ़ से तवज्जह किसी क्रूर हट जावेगी और मन रूखा और फोका हो जावेगा और अभ्यास में जैसा चाहिये, नहीं लगेगा । और ऐसा ख्याल दिल में पैदा होगा कि हम को कुछ हासिल नहीं हुआ या हमारी तरक्की नहीं होती है या कि हम पर कुछ दया नहीं है और फिर अनेक तरह की गुनावनें भी पैदा होकर मन को अभ्यास को तरफ़ से ढीला कर देंगी ।

वचन १२

वर्णन सत्त पद के सच्चे खोजी का, और यह कि वह सत्त पद असत्त यानी माया देश के परे है, और उसके मिलने का रास्ता घट में है, और इस रचना में उस सत्त की सिर्फ़ किरणें आई हैं और उन्हीं की सत्ता से यहाँ की कुल्ल कार्रवाई हो रही है ।

१—सत्त पद का सच्चा खोजी वह है कि जिसको सच्ची चाह इस बात की है कि सत्त वस्तु को तहक़ीक़ करे

कि वह क्या है और कहाँ है और कैसे मिले । और इस खोज करने में जब उसका सही पता लग जावे, तो उस सत्य वस्तु के हासिल करने में किसी तरह की उसके मन में अटक या लज्जा और शर्म और खौफ़ न रहे और न किसी तरह की किसी में उसकी टेक या पक्ष होवे । और न यह इरादा होवे कि जो कोई बात उसने पहिले सुनी और पढ़ी है या समझी है या अपनी विद्या और बुद्धि से विचारो है, उसके साथ जहाँ तक बने, मेल मिलावे । और नई सही तहक्रीकात होने पर किसी तरह का अफ़सोस या मन की हठ या सुस्ती पिछली समझ या विचार के छोड़ने में न करे । यानी सत्य वस्तु के मालूम होने पर खुश होकर उसको फ़ौरन ग्रहण करे और उसके हासिल करने में किसी तरह का पस-ओ-पेश न करे और अपनी पिछली समझ और विचार के ग़लत साबित होने पर, सुस्त और उदास होकर ऐसा कह कर कि असल सत्य वस्तु की प्राप्ति का जो जतन बताया गया है, वह महा कठिन है, हट न जावे ।

२—जो कोई कि तहक्रीकात की हालत में किसी के धमकाने या डराने या फ़ुसलाने से हट जावे या अपनी बात रखने को फ़िज़ूल बातें बना कर के खोज के जारी रखने की निसबत उज़रात पेश करे, या किसी क्रदर अपनी ओछी समझ-बूझ की पक्ष करके साफ़ अक़ल के साथ बचन न सुने

और न समझना चाहे या कोई ओझी दलील पेश करके सरीह सच्ची बात को न माने और न क्रुबूल करे या सच्ची वस्तु के लखाने वाले और उसके संगियों में औगुण देखे या उनकी चाल-ढाल पर बे-समझे-बूझे (संसारी की अक्रल के मुवाफ़िक़) एतराज़ करे, तो जानना चाहिये कि वह सच्चा खोजी नहीं है । और फिर ऐसे शख्स से, सत्य वस्तु के लखाव और उसकी प्राप्ति की जुगत वग़ैरा से बाबत बात-चात करनी ना-मुनासिब होगी, क्योंकि ऊपर की बातों से साफ़ मालूम हो जावेगा कि उसका इरादा सत्य वस्तु के ग्रहण करने का नहीं है ।

३—जो कोई तहक़ीक़ात पूरी करके क़ायल हो जावे और ऐसा कहे कि हक़ीक़त में सत्त वस्तु जो लखाई गई है, सही है, और उसकी प्राप्ति की जुगत और जतन भी सही है, लेकिन मैं फ़लाँ २ आदत और स्वभाव या खान-पान या फ़लाँ चाल-ढाल को, जिनका छोड़ना वास्ते प्राप्ति उस सत्य वस्तु के ज़रूर है, नहीं छोड़ सका, तो भी उस का नाम सच्चा और पूरा खोजी और दर्दी नहीं हो सकता, और इस वास्ते उससे भेद की बातें कहना मुनासिब न होगा ।

४—अब समझना चाहिये कि सत्य वस्तु वह है कि जो स्वतन्त्र और आप ही आप है और किसी तरह किसी के आधीन नहीं है, और सदा एक-रस और एक-हाल पर है, और कभी उस में कुछ अदल-बदल नहीं होता, और जो

महा प्रेम और महा आनन्द और महा चैतन्य और महा ज्ञान स्वरूप है, और जो कुछ कि जहाँ-तहाँ सिवाय उसके है या नज़र आता है, वह सब उसके आधीन है और उसी की सत्ता से क्रायम है ।

५—अब गौर करो कि इस लोक में जो कुछ कि नज़र आता है, वह सदा एक-रस क्रायम नहीं रहता, यानी नाशमान है । लेकिन जितने असें तक कि यहाँ की हर क्रिस्म की रचना ठहरी हुई नज़र आती है, वह उसी सत्य की सत्ता से क्रायम है यानी वह सत्ता किरण रूप अथवा सुरत स्वरूप से यहाँ हर एक देह में मौजूद होकर कुल्ल कार्रवाई उसकी अपनी शक्ति से करती है और जब वह सत्ता खिंच जाती है, यानी देह से उसका वियोग हो जाता है, तो उस देह का अभाव हो जाता है ।

६—इस सत्ता यानी सुरत में थोड़ी-बहुत वही ताक़त और शक्ति है जो कि उसके भंडार यानी कुल्ल-मालिक में है । और वही सच्चा सत्य-पद है और यह सुरत उसकी अंश यानी किरण है । यह हाल हर एक चीज़ यानी दरख़्त और जानदार के बीज से, जिस वक़्त कि प्रथम धार उसमें से निकलती यानी कुला फ़ूटता है और सुरत अपना ज़हूर करती है, साफ़ ज़ाहिर होता है कि उसी वक़्त से जितनी शक्तियाँ क्रुदरत की हैं, जैसे पाँच तत्त्व और तीन गुण

और रोशनी और बिजली की शक्ति और खँच-शक्ति और हटाव-शक्ति और बनाव-शक्ति और संहार-शक्ति वगैरा हाज़िर होकर उस सुरत की ताबेदारी में रल-मिल कर उसकी देह के बनाव और बढ़ाव और सम्हाल में मदद देती हैं। और जब वह सुरत देह को छाड़ती है तब यही शक्तियाँ आपस में लड़-भिड़ कर, उस देह के स्वरूप को बिगाड़ देती हैं। इससे सुरत की हुकूमत कुल्ल क्रुदरत की शक्तियों पर जो इस रचना में काम दे रही हैं, जाहिर है।

७—ऊपर के बयान से जाहिर है कि वह सत्तपद इसर चना में किरण यानी सुरत स्वरूप है। और वह हर एक देह में चाहे वह ज़मीनी है, या आसमानी, मौजूद है, और कुल्ल कार-वाई उस देह की बलिक और देहियों की, जो उसके मुतालिक यानी आधीन हैं, अपनी ताकत से कर रहा है। इस लिए जो कोई उस सत्त का खोज करना चाहता है और उससे मिलने की चाह रखता है तो वह पहिले अपने सुरत स्वरूप का खोज करे और उससे मिल कर फिर उसके भंडार का पता लगा कर, उससे मिले। और यह पता और खोज अपने घट में लग सका है, बाहर खोज इसका नहीं चल सका और न कभी बाहर जतन करने से उस सत्त पद से मेला होगा।

८—जाहिर है कि जब तक सुरत का ताल्लुक यानी बंधन देही या और जानदारों और पदार्थों के साथ, जो कि

नाशमान हैं और हमेशा उनकी हालत बदलती रहती है, रहेगा, तब तक उसको सच्चा यानी अमर सुख प्राप्त नहीं हो सका और दुख और क्लेश वगैरा से सच्ची निवृत्ति नहीं हो सकी । इस वास्ते जो कोई अमर आनन्द और सत्त पद की प्राप्ति चाहता है, उसको लाजिम है कि सुरत की धार को (जो शब्द की धार है) पकड़ कर अपने घट में उल्टा चले, तो पहिले उसको सुरत का स्वरूप, जो कि संतों के दसवें द्वार यानी सुन्न में है, नज़र आवेगा, और फिर उस रूप से ब-दस्तूर शब्द की डोरी पकड़ के और ऊपर चढ़ के सुरत के भंडार में, जो कुल्ल-मालिक का धाम और असली सत्य पद है, पहुँचेगा और अमर और पूर्ण आनन्द को प्राप्त होगा ।

६—इस धाम में सिवाय सत्त के, और कोई दूसरी चीज़ नहीं है, और वहाँ की रचना ऐन रूहानी यानी निर्मल चैतन्य की है और सदा एक-रस यानी महा आनन्द स्वरूप रहती है ।

१०—इस देश के नीचे से प्रकृति यानी माया प्रगट हुई और नीचे २ उसका विस्तार ज़्यादा से ज़्यादा होता गया । और वहाँ रचना मिलौनी की हुई यानी उस सत्त पद की किरणी अथवा सुरत ने माया के मसाले से अनेक रूप पैदा किये । और जो कि माया का मसाला (जो असल में गुबार रूप है) हमेशा रंग और एक-रूप नहीं रह सका,

इस सबब से उस माया के देश में अदल-बदल और भाव-अभाव की कार्रवाई हर दम जारी है । और इसी सबब से दुख-सुख और क्लेश वगैरा व्यापता है । सो जब तक कि सुरत इस हृद् के पार निर्मल चैतन्य यानी सत्य पद में उलट कर न जावेगी, तब तक दुख-सुख और जन्म-मरण से सच्चा छुटकारा नहीं होगा और न असली सत्त पद की प्राप्ति होगी ।

११—इस वास्ते, कुल्ल सच्चे परमार्थियों को मुनासिब है कि असल सत्य पद का, जो अनंत, अपार और सदा एकरस क्रायम है और प्रेम और आनन्द का भण्डार है, अपने घट में खोज लगा कर, और चलने की जुगत दरियाफ्त करके, जिस क्रदर बन सके, शौक्र के साथ सहज २ चलना शुरू करें और संसार और उसके भोगों में ज़रूरत के मुवाफ़िक़ बर्ताव जारी रखें । ज़्यादती में उनके परमार्थ यानी सत्य पद के मिलने के जतन में खलल पड़ेगा । और जो इस तौर पर कार्रवाई करेंगे तो वे राधास्वामी दयाल की दया से, रफ़ते २ एक दिन, असत्य देश से न्यारे होकर, सत्य यानी निर्मल चैतन्य देश में पहुँच कर बासा पावेंगे और अमर आनन्द को प्राप्त होंगे । और जब से कि वे सच्चे मन से प्रेम अंग लेकर अभ्यास शुरू करेंगे तब से, थोड़े अर्से में आहिस्ता २ थोड़ी-बहुत सत्य की प्राप्ति होती जावेगी, यानी शब्द चैतन्य

से मेला होता जावेगा, और उसी क्रूर असत्य से दूरी होती जावेगी, और उसका असर भी कम होता जावेगा । और सत्य की प्राप्ति का निशान यह है कि कुल्ल-मालिक राधास्वामी दयाल के चरणों में प्रीति और प्रतीत बढ़ती जावे और संसार और उसके पदार्थों में रगबत कम होती जावे ।

बचन १३

राधास्वामी दयाल के चरणों में किसी न किसी तरह की प्रीति और भाव और सेवा और यादगारी का फ़ायदा ।

१—दुनिया के जितने काम हैं, सब प्रीति और शौक के साथ किये जाते हैं । जिस काम में कि किसी की प्रीति और शौक नहीं होता है, वह काम दुरुस्ती से नहीं बनता है, और जिस तरफ़ जिसकी प्रीति होती है, उसी तरफ़ उसका झुकाव रहता है ।

२—जहाँ जिसकी गहरी प्रीति है, वहाँ आपस में मेल भी जल्द २ और बार २ होता है, और वहीं एक दूसरे के वास्ते तन-मन-धन भी खुशी से लगाता है ।

३—इसी तरह, परमार्थ में जिस किसी की प्रीति आई, वह कुल्ल-मालिक राधास्वामी दयाल और उनके प्रेमी भक्तों के संग की चाह उठावेगा । और उस को जब २ इत्तिफ़ाक़ से उनका

सतसंग मिलेगा, तो वह बहुत खुश होकर उस में शामिल होगा और दर्शन और बचन का रस हासिल करेगा और उनकी परमार्थी किताबों को बहुत शौक के साथ पढ़ेगा और सुनेगा ।

४—यह प्रीति, प्रेमियों के संग और उनकी किताबों के पढ़ने से पैदा होगी और बढ़ेगी । और जिस क्रूर तबीयत शौक के साथ इस काम में लगेगी, उसी क्रूर दुनिया और दुनियादारों की तरफ से हटेगी ।

५—कुल्ल रचना में कुल्ल कार्रवाई प्रीति और शौक की है । सो जिस किसी को परमार्थ में थोड़ी-बहुत प्रतीत के साथ प्रीति आई, उसको उसी मुवाफिक वहाँ रस और आनन्द मिलेगा और उसी क्रूर उससे वहाँ को कार्रवाई बनती जावेगी ।

६—कुल्ल-मालिक राधास्वामी दयाल ने जीवों के हाल को मुलाहिजा करके, निहायत दया के साथ, ऐसा हुकुम फरमाया कि जो उनके चरणों में थोड़ी भी प्रीति और प्रतीत लावेगा, तो भी उसका किसी क्रूर फायदा परमार्थी इस जन्म में हो जावेगा और आइन्दा की तरक्की के वास्ते सिलसिला जारी हो जावेगा यानी वह प्रीति दिन-दिन बढ़ती जावेगी ।

७—और राधास्वामी दयाल ने तरीका अन्तरी अभ्यास का ऐसा सहज जारी फरमाया कि उस को हर

कोई थोड़ा या बहुत, आसानी से कर सके, और अपनी प्रीति और प्रतीत के मुवाफ़िक़ उसका फ़ायदा (यानी रस और आनन्द) जीते-जी देख सके, और सतसंग करके उस प्रीति को, और उसके साथ अभ्यास भी बढ़ा सके ।

८—राधास्वामी दयाल की इस क्रूर दया और मेहर जीवों पर है कि जो वे थोड़ी-बहुत सचौटी के संग बाहर का सतसंग और अन्तर में अभ्यास थोड़े शौक के साथ शुरू कर दें, तो वे दया से उनको अन्तर में परचे देकर उनकी प्रीति और प्रतीत बढ़ाते हैं और घट में थोड़ा-बहुत रस और आनन्द भी बरूशते हैं ।

९—अब, जिस किसी को दुनिया और दुनियादारों का हाल और यहाँ के सामान और पदार्थों की कैफ़ियत देख कर राधास्वामी दयाल के चरणों में (जो कि जीव के सच्चे हितकारी और दम २ के संगी और मददगार हैं) गहरी प्रीति आई, वही एक रोज़ गुरुमुख का दर्जा पावेगा और उनकी पूरी दया अपनी निस्वत, अन्तर और बाहर, परखता जावेगा । बाक़ी जीवों को जिस २ दर्जे की प्रीति उनके चरणों में होवेगी, उनको उसी क्रूर फ़ायदा हाल में मालूम होवेगा, और आइन्दा वे भी अपने शौक और प्रीति के मुवाफ़िक़ नम्बर-वार गुरुमुख बनाये जावेंगे ।

१०—इस वास्ते कुल्ल जीवों को मुनासिब और लाजिम है कि जहाँ और सब काम दुनिया के करते हैं, वहाँ, थोड़ी-बहुत प्रीति और प्रतीत कुल्ल-मालिक राधास्वामी दयाल के चरणों में और उनके सतसंग और प्रेमी भक्तों में लाकर थोड़ी-बहुत कार्रवाई परमार्थ की, यानी बाहर का सतसंग और पाठ उनकी बानी और बचन का और अन्तर अभ्यास सुमिरन और ध्यान और भजन का शुरू कर दें, तो रफते २ उनकी प्रीति और प्रतीत, दुनिया का तमाशा देख कर, चरणों में बढ़ती जावेगी और जीते-जी उसका फ़ायदा उनको नज़र आवेगा और आइन्दा के वास्ते तरक्की का सिलसिला, वास्ते हासिल होने सच्ची मुक्ति यानी पूरे उद्धार के, जारी हो जावेगा कि जिस से एक दिन दुख-सुख और जन्म-मरण के चक्कर से सच्चा छुटकारा हो जावेगा ।

११—जो कोई किसी क्रिस्म का नाता यानी प्रीति थोड़ी या बहुत राधास्वामी दयाल के चरणों में जोड़ेगा या किसी तरह से उनके किसी सच्चे प्रेमी भक्त से प्रीति और मेल पैदा करेगा तो राधास्वामी दयाल अपनी मेहर और दया से उसका भी किसी क्रूर कारज इसी जन्म में बनावेंगे, यानी उसके जीव का थोड़ा-बहुत कल्याण हो जावेगा और आयन्दा को भी सिलसिला लग जावेगा ।

१२—और जो कोई कि राधास्वामी दयाल की जुगत की कमाई (सुरत-शब्द अभ्यास) संत सतगुरु या साध गुरू या उनके सच्चे प्रेमी सतसंगी से उपदेश लेकर, सच्चे मन से, थोड़े दिन भी करेगा तो भी वह चौरासी में नहीं जावेगा और आहिस्ता २ सिलसिला उसके उच्चार का जारी हो जावेगा ।

१३—खुलासा यह है कि जैसे बने तैसे, किसी न किसी जुगत से, यादगारी राधास्वामी दयाल के चरणों की रोज़मर्रा किसी न किसी वक़्त होनी चाहिये । फिर राधास्वामी दयाल अपनी मेहर से उस जीव को आहिस्ता २ खींच कर चरणों में लगावेंगे और रफ़ते २ उसका उच्चार करेंगे ।

१४—जिस किसी ने कि एक बार भी दर्शन संत सतगुरु के, प्यार और भाव से किये हैं और उनके बचन चित्त देकर सुने और समझे हैं, तो वह अबेर-सवेर सतसंग में मिलाया जावेगा, और जो बिल-फ़र्ज इस जन्म में शामिल नहीं हुआ, तो अंत समय पर उसके जीव की थोड़ी-बहुत सम्हाल की जावेगी और आइन्दा के जन्म में सतसंग में खींच कर मिलाया जावेगा । और जिसने कि कई बार शौक के साथ सतसंग किया पर उपदेश नहीं लिया तो उसके भी बहुत से कर्म कट जावेंगे और अंत समय पर उसके जीव की किसी क्रदर सहायता की

जावेगी और आइन्दा को सिलसिला उद्धार का जारी हो जावेगा ।

१५— जिस किसी को राधास्वामी मत और सतसंग और सतगुरु की महिमा सुन कर राधास्वामी दयाल के चरणों में भाव और प्यार आया और गुप्त सेवा तन-मन-धन की करी, पर कोई सबब से सतसंग में शामिल न हो सका और न दर्शन सतगुरु के किये और न उपदेश पाया, तो भी राधास्वामी दयाल उस जीव की, अपनी मेहर और दया से, सहायता करेंगे और इसी जन्म में, चाहे आइन्दा के जन्म में, उसको सतसंग में मिला कर और सुरत-शब्द की कमाई उससे करा कर, रफ्तते २ उसका सच्चा उद्धार फ़रमावेंगे ।

१६—जो कोई कि राधास्वामी दयाल और उनके नाम और धाम की महिमा सुन कर राधास्वामी नाम का सुमिरन, प्यार और भाव के साथ, करेगा और बानी और बचन को भी शौक के साथ पढ़ेगा, तो राधास्वामी दयाल इसी जन्म में खींच कर उसको सतसंग में लगावेंगे और उस पर दया करेंगे । और जो इस जन्म में मौक़ा न हुआ तो आइन्दा के जन्म में वह ज़रूर सतसंग में शामिल किया जावेगा और कार्रवाई उसके उद्धार की जारी हो जावेगी ।

१७—ऐसा हाल दया और मेहर का सुन कर जीवों को चाहिये कि जरूर राधास्वामी दयाल के चरणों में, हाज़िर या गायब, जरूर थोड़ी-बहुत प्रीति या उनकी यादगारी करते रहें कि जिससे सहज में उनके जीव का कल्याण हो जावेगा और जो इतनी बात से चूकेंगे यानी सुन कर भी थोड़ा-बहुत भाव और प्यार राधास्वामी दयाल के चरणों में या उनके सतसंग में या उनके प्रेमी भक्त में या उनके नाम और बानी-बचन में नहीं लावेंगे, तो उनको जानना चाहिये कि वे अभागी हैं और उनके उद्धार में अभी बहुत देर है।

१८—राधास्वामी दयाल की यहाँ तक जीवों पर दया और मेहर है कि जो कोई अनजानता और मूर्खता से उनकी या उनके सतसंग की या उनके प्रेमी भक्त की निंदा करता रहेगा तो उसको भी, पहिले उसके पाप कर्म काट कर, अबेर-सबेर खींच कर सतसंग में मिलावेंगे, जहाँ से कि उसके उद्धार का सिलसिला जारी हो जावेगा।

१९—किस क्रूर भारी दया की बात है कि जो किसी से महिमा जान कर या अनजानता से कोई सेवा किसी क्रिस्म की तन, मन और धन या इन्द्रियों की राधास्वामी दयाल के निमित्त बन आवेगी तो उसको भी थोड़ा-बहुत परमार्थी फ़ायदा बरूँगे यानी उसके जीव की किसी क्रूर सहायता करेंगे और चरणों में प्रेम-प्रीति का दान

देकर आइन्दा को उसके उद्धार का रास्ता आहिस्ता २ जारी फ़रमावेंगे ।

२०—जो कोई राधास्वामी नाम और उनकी बानी को प्यार के साथ गावेगा और पढ़ेगा तो उसको भी थोड़ा-बहुत परमार्थी फ़ायदा पहुँचेगा, क्योंकि यह नाम सच्चे कुल्ल-मालिक का है, और इसका असर बड़ा भारी है, जो प्यार और भाव के साथ गाया जावे । और जो इसका भेद समझ कर सुमिरन करेगा, तो उसका फ़ायदा और भी ज़्यादा होगा यानी वह एक दिन सतसंग में शामिल होकर या किसी प्रेमी भक्त से मिल कर अभ्यास में लग जावेगा । और राधास्वामी दयाल की बानी को भाव से पढ़ने का भी यही फ़ायदा हासिल होगा ।

२१—अब ख्याल करो कि जो लोग प्रीति और प्रतीत के साथ निःसतसंग और अभ्यास करते हैं और तन से, मन से और धन से, जिस क़दर मुमकिन है, निःसत सेवा करते हैं और राधास्वामी दयाल की दया और मेहर को अन्तर और बाहर निःसत अपने ऊपर देखते हैं और परखते हैं, उनको किसी क़दर भारी दर्जा और मुक़ाम, हर एक की लगन के मुवाफ़िक, बख़्शिश फ़रमावेंगे । और सतसंग से मतलब यह है कि जहाँ कितने ही प्रेमी भक्त, राधास्वामी दयाल के, मिल कर बानी का पाठ और अर्थ और चर्चा

करते हैं। और जिसको ऐसा सतसंग प्राप्त नहीं है, अगर वह आप अपने घर में प्रेम के साथ समझ कर बानी का पाठ करता है या अपने कुटुम्बियों के साथ चर्चा करके राधास्वामी मत को समझाता है, तो यह भी सतसंग में दाखिल है।

बचन १४

राधास्वामी शरण, सुरत-शब्द धारण, सर्व दुःख निवारण। महिमा और बढ़ाई राधास्वामी मत की जो कुल्ल-मालिक का सच्चा मत है और बगैर जिसके धारण करने के, किसी जीव का सच्चा उद्धार मुमकिन नहीं है।

१—दुनिया और दुनियादारों के हास पर नज़र करने और ग़ौर करके विचारने से मालूम होता है कि सब जीवों के मन में एक क्रिस्म की चाह या तड़प, वास्ते बड़े से बड़े सुख और बड़े से बड़े दर्जे और बुजुर्गी और ज़्यादा से ज़्यादा धन और माल और भारी से भारी ताक़त के हासिल होने के वास्ते लगी रहती है, और चाहे जिस क्रूर सामान हासिल हो जावे, फिर भी थोड़ी-बहुत चाह वास्ते उसकी ज़्यादती और तरक्की के बनी रहती है।

२—और जब किसी क्रिस्म की तकलीफ़ और दुःख या कोई सख्त मुसीबत या रंज या बीमारी आयद होती

है, तो उस वक्त जीव तहे-दिल से यानी अन्तर के अन्तर से चाहते हैं कि कोई ऐसी ताकत उनको मिले या कोई ऐसी मदद उनकी करे या कोई ऐसी दवा देवे कि जिससे वह दुख या मुसीबत या तकलीफ़ जल्द दूर हो जावे या कम हो जावे । और जब कोई ऐसा मददगार नहीं मिलता तो लाचार होकर मन ही मन में चुप हो जाते हैं और मुसीबत को, जसे बने, तैसे बरदाश्त करते हैं, लेकिन फिर भी दिल में एक क्रिस्म की तड़प और चाह, वास्ते मिलने मदद के, बनी रहती है ।

३—पहिली क्रिस्म को चाह, जो सुख वगैरा की प्राप्ति के लिये उठती है, उसके पूरा करने के लिये अनेक तरह के जतन और अनेक तरह के काम और अनेक तरह की मेहनत जीव उम्र भर करते हैं । यानी सुन कर, पढ़ कर और देख कर, जब और जहाँ जिस किसी को किसी काम या किसी मुआमले या किसी विद्या और हुनर और कारीगरी और सौदागरी और सफ़र वगैरा २ में विशेष फ़ायदा हुआ है या मान-बड़ाई और दौलत और हुकूमत और दर्जा मिला है, तो और जीव भी उसी मुवाफ़िक़ कार्रवाई करके, वैसा ही फ़ायदा और दौलत और दर्जा हासिल करना चाहते हैं । और जब एक धंधे यानी काम में पूरा फ़ायदा नहीं हुआ तो दूसरा धंधा शुरू करते हैं, यानी

बराबर अपनी कार्रवाई, जो मतलब के मुवाफिक न होवे या उससे पूरा फायदा न मिले, बदलते रहते हैं और इसी तरह के फिक्र में कि यह काम करना चाहिये और वह छोड़ना चाहिये और इसको बढ़ाना चाहिये और उसको घटाना चाहिये, रात-दिन लगे रहते हैं। और चाहे सब काम उनके मतलब के मुवाफिक बनते जावें, तो भी चाह ज़्यादा से ज़्यादा तरक्की की, उनके मन में बनी रहती है और उनको निचला (यानी आराम से) नहीं बैठने देती है। और इसी किस्म के ख्यालों का हुजूम उसके मन में हर रोज़ बना रहता है और उनको किसी तरह चैन नहीं लेने देता है।

४—यह हाल कुल्ल जीवों का है, चाहे वे गरीब हैं या अमीर या राजा-महाराजा या आलिम और फ़ाजिल या भारी हुनर वाले या मूर्ख और नादान।

५—और संग और सोहबत और दुनिया का तमाशा ऐसे ख्यालात और चाहों को बढ़ाता रहता है और नये २ ख्याल और चाहें पैदा करता है।

६—खुलासा यह कि सब जीव अनेक किस्म के ख्यालों और कामों और बखेड़ों में हमेशा लिपटे रहते हैं और ऐसे कामों की कसरत में उनको कभी इस बात के सोच और विचार करने का वक़्त भी नहीं मिलता कि क्यों बा-वजूद हासिल होने बहुत से सामान के, उनके मनमें

तृष्णा और नई-नई चाहें दुनिया की तरक्की की बनी रहती हैं और पैदा होती जाती हैं। और बे-शुमार जीव इसी हालत में उम्र भर पचते और खपते रहते हैं और आखिर को मौत के वक़्त यहाँ से खाली हाथ जाते हैं। यानी जिस २ सामान के हासिल करने में उन्होंने अपनी सारी उम्र खर्च करी, उनमें से कोई भी उनका अखीर वक़्त पर संगी और मददगार नहीं होता, और न मौत या तकलीफ़ के वक़्त धन और माल और हुकूमत और लियाक़त और इल्म और अक़ल और कुटुम्ब और परिवार और फ़ौज और लश्कर उनका संगी और मददगार होता है। ऐसे जीव रंज और अफ़सोस के साथ जान देते हैं और सब सामान यहाँ का यहीं छोड़ जाते हैं।

७—अब दूसरी क्रिस्म के ख्यालों का ज़िक्र किया जाता है यानी दुख और मुसीबत के दूर करने के वास्ते अनेक तदबीरें सोचते हैं और काम में लाते हैं जैसे दवा-दारू करना, अपने २ अक़ीदे और निश्चय के मुवाफ़िक़ मालिक या देवताओं या पैग़म्बरों और औलियाओं और महात्माओं और जादूगरों और भूत, पलीत और चुड़ैल वग़ैरा से मदद माँगना और मुक़ामात मुतबरक व तीर्थ व दरियाओं और कूओं पर जाना और वहाँ के रस्म और दस्तूर के मुवाफ़िक़ कार्रवाई करना और तावीज़ और गंडे

और क्रिस्म २ के पत्थर या लकड़ी वगैरा को गले में डालना, या बाजू पर बाँधना और निशान, या कोई चीज़ महात्माओं और औलियाओं की अपने संग, वास्ते हिफ़ाज़त के, रखना, या कोई नाम या मंत्र या शब्द का पढ़ना और जाप करना, या कोई ख़ास पूजा अपने मकान पर या किसी और ख़ास मंदिर या मसजिद या मज़ार या गिरजा या किसी ख़ास मुक़ाम में जाकर करना, या किसी फ़कीर या साधू या खुदा-परस्त लोगों से इलतिजा करना और मदद माँगना, या दान और पुन्य और ख़ैरात करना और मौहताजों को खिलाना-पिलाना, या किसी देवता और महात्मा के वास्ते नज़र-नियाज़ बोलना और ज़ियारत का वादा करना वगैरा २ ।

८—और जब बा-बजूद इन तदबीरों के, मुसीबत या तकलीफ़ दूर न होवे, तो लाचार हो कर ख़ामोश हो रहते हैं और उस तकलीफ़ और मुसीबत को जबरन और क़हरन सहते हैं । फिर भी अख़ीर वक़्त तक दिल में ऐसी चाह और तड़प लगी रहती है कि कोई उनकी तकलीफ़ को, जैसे बने बैसे दूर कर देवे या घटा देवे, और जब कोई इलाज पेश नहीं जाता, तो लाचार क्रिस्मत या नसीब या अपने पिछले-अगले ऐमालों का नतीजा यानी फल समझ कर या मालिक की मरज़ी ऐसी ही जान कर ज्यों-त्यों, रो-पीट कर सब्र करते हैं ।

६—गरज कि कुल्ल जीव इस दुनिया में सुख और बड़ाई की प्राप्ति की चाह और फ़िक्र में, और भी तकलीफ़ और दुखों के दूर करने या घटाने के ख्याल और सोच में, हमेशा सर-गरदाँ रहते हैं। लेकिन जो जतन और तदबीरें कि वे काम में लाते हैं, चाहे उनसे थोड़ा या पूरा फ़ायदा हासिल होवे, फिर भी सुख की चाह और तकलीफ़ और दुखों का ख़ौफ़ और चिन्ता उनके मन से दूर नहीं होती है।

१०—इस दुनिया में ऐसी हालत का कोई इलाज न देख कर, बाज़े लोग परमार्थ यानी मज़हब की तरफ़ इस उम्मीद पर रुजू लाये कि वहाँ से कोई सहारा ऐसा मिले कि जिससे दुनिया की तरक्की और दुनियाँ की तपन से बचें, और ऐसे स्थान का पता लगे कि जहाँ पहुँच कर परम सुख को प्राप्त होवें, और फिर कोई चाह बाक़ी न रहे और ऐसी जुगत मालूम होवे कि जिससे तकलीफ़ और दुखों का असर कम व्यापे और रफ़ता २ उन से पीछा छूट जावे।

११—जब बाज़े लोगों ने इस तरह मज़हबी तह-क़ीक़ात और तलाश शुरू की, तब उसमें उन को बहुत सी दिक्कतें पेश आई—यानी पहले तो कितने ही मज़हब नज़र आये और फिर उनमें आपस में ना-इत्तिफ़ाकी दिखलाई

पड़ी कि एक दूसरे को गलत या ओछा बतलाता है और मालिक के वजूद के निस्वत भी बहुत सा इख्तिलाफ पाया गया कि कोई किसी को और कोई किसी को मालिक करार देता है और कोई मालिक के वजूद से बिल्कुल मुनकिर है ।

१२—ऐसी हालत मजहबों की देख कर बहुत से शक और सन्देह सच्चे खोजी के दिल में पैदा हुए । और जब उसने तहक्रीकात शुरू की और वास्ते दूर करने अपने भरमां के, थोड़े सवालात किये तो उनका जवाब पूरा २ किसी मत में न मिला । इस सबब से जैसी चाहिये, वैसी तसल्ली नहीं हुई । पर लोगों के तान और तिशने का खौफ करके जिस मजहज में कि जो पैदा हुए या जिसको किसी सबब से उन्होंने इख्तियार किया, उसी में चुप्प होकर जाहिरा तौर पर लगे रहे । पर दुनिया के दुख-सुख की हालत और कैफियत उनकी नहीं बदली और न पूरा २ सहारा उनको तकलीफ और दुख की हालत में मिला ।

१३—यह बात जाहिर है कि कसरत से लोग बे-इल्म और नादान हैं और दुनिया के सुखों के भोगने और उनके वास्ते नई २ चाह उठाने में ऐसे मशगूल हैं कि उनको कभी सुध भी इस बात की नहीं आती कि कोई इस दुनिया का सच्चा और कुल्ल-मालिक है, और उससे उनका क्या रिश्ता है, और उनको एक दिन देह और दुनिया के सामान और

कुटुम्ब-परिवार को ज़रूर छोड़ना पड़ेगा, यानी एक दिन मौत ज़रूर आवेगी । फिर बाद मरने के क्या हाल होगा, इसकी उनको खबर भी नहीं और न दरियाफ़्त करने की ख़्वाहिश है ।

१४—और जो कि इसी क्रिस्म के जीव हमेशा यानी ज़िन्दगी भर, इन्द्रियों के भोगों में गिरफ़्तार रहते हैं और नई २ चाहें उठा कर हमेशा मेहनत करते रहते हैं और इसी क्रिस्म के लोगों का उनको संग रहता है, तो ऐसी चाह और आदत और स्वभाव और अपने कर्मों के मुवाफ़िक बारम्बार ऊँच-नीच देशों और जोनों में पैदा होकर, हमेशा देहियों के संग दुख-सुख भोगते रहेंगे और इन ऊँच-नीच देशों में बैकुण्ठ और बहिश्त और स्वर्ग और मृत्यु लोक (यानी यह दुनिया) और नर्क और जहन्नुम वगैरा शामिल हैं ।

१५—सच्चे खोजी लोग हमेशा कम पैदा होते हैं । और उनको जब तक कि पूरी २ कैफ़ियत किसी मज़हब की न मालूम होवे कि जिससे तसल्ली और इतमीनान हो जावे, तब तक उनका खोज हमेशा जारी रहता है । यानी वे हमेशा ख़्वाहिशमन्द रहते हैं कि कोई उनको सच्चे मालिक का सच्चा पता और भेद बतावे और जब कोई भेद देने वाला मिल जावे, तो उससे निहायत खुश होकर

मिलते हैं और उसके बचनों को गौर और तवज्जह के साथ सुनते हैं और मग्न हो जाते हैं ।

१६—ऐसे खोजियों को दो क्रिस्में हैं । एक तो वे कि जो बहुत से हालात मजहबी (जो कि मालिक के भेद में दाखिल हैं) जानना और समझता चाहते हैं और जब उनके संदेह और सवालों के, इत्तिफ़ाक से किसी भेदी से मिल कर, पूरे जवाब मिल जावें, तब उनके मन में एक क्रिस्म की शान्ति आ जाती है, लेकिन यह इरादा नहीं होता कि अब उस सच्चे मालिक का उसके निज धाम में पहुँच कर दर्शन करें, क्योंकि अभी उनका मन दुनिया के भोग और बिलास और मान-बड़ाई वगैरा का ख्वाहिशमंद है और उस ख्वाहिश को छोड़ना या कम करना नहीं चाहता है ।

१७—दूसरी क्रिस्म के खोजी को दर्दी कहना चाहिए । उसके दिल में सिवाय दरियाफ़्त करने खास २ मजहबी बातों और भेद मालिक के, एक क्रिस्म की तड़प वास्ते देखने हाल क़ुदरत के, और निज धाम में पहुँच कर हासिल करने आनंद और बिलास-दर्शन कुल्ल-मालिक के, लगी रहती है, और वह तड़प किसी सूरत में, जब तक कि उसको जुगत चल कर मिलने मालिक की सिखाई न जावे और वह उसके मुवाफ़िक़ चलना शुरू करके अपने घट में कुछ रस और आनंद न पावे, कम या दूर नहीं होती ।

१८—इस दूसरी क्रिस्म के खोजी दर्दी को जिस वक्त कि कोई भेदी अभ्यासी मिलेगा, वह उसके साथ फ़ौरन मुहब्बत करेगा और जुगत चलने की दरियाफ़्त करके अभ्यास में लग जावेगा और थोड़ा-बहुत रस और आनन्द अंतर में पाकर, दिन २ उसकी प्रीति और प्रतीत चरणों में कुल्ल-मालिक राधास्वामी दयाल के, और भी उनके प्रेमी अभ्यासियों में, बढ़ती जावेगी। ऐसा खोजी किसी पिछले महात्माओं के क़ौल या किसी मज़हबी किताब के हवाले का मुहताज नहीं रहता। वह अपनी प्रीति और प्रतीत सच्चे मालिक के चरणों में, और भी सुरत-शब्द के अभ्यासों में, अपनी इल्मी और अमली तहक़ीक़ात से पैदा करता है और फिर वह प्रीति और प्रतीत ऐसी मज़बूत होगी कि कोई उसको किसी तरह भर्मा नहीं सकेगा और न उसको अपने काम यानी अभ्यास से हटा सकेगा।

१९—थोड़ा सा हाल उस समझ-बूझ का कि जिसके वसीले से खोजी दर्दी को वचन सुन कर और उनका विचार करके गहरी प्रीति और प्रतीत हासिल होती है, आगे लिखा जाता है।

२०—और उस समझ-बूझ का खुलासा यह है।

(१) दुनिया और उसका सामान और सर्व इन्द्रियों

के भोग नाशमान हैं यानी न तो वे आप ठहराऊ हैं और न उनका असर देर तक रहता है ।

(२) जीव भी इस रचना में मुक्करर अर्से से ज़्यादा देह में नहीं ठहर सकता । फिर चाहे जितनी मेहनत और मशक्कत करके अनेक तरह के भोग और सामान पैदा करे, अखीर वक्त यानी मरने के समय उन सब को अफ़सोस के साथ ज़रूर छोड़ना पड़ेगा ।

(३) कुटुम्ब-परिवार और धन-माल और बिरादरी और दोस्त और आशना और नौकर-चाकर और जिन २ से इस जीव का व्यवहार है, सब अपने २ वक्त और मतलब के संगी हैं । इन में से कोई सच्चा और पूरा हितकारी और मददगार नहीं है कि जो आम तौर पर सुख, और खास कर दुख और तकलोफ़ के वक्त सच्ची मदद करे ।

(४) बल्कि अपनी देह और इन्द्रियाँ और अंग २ भी अखीर वक्त पर दगा देते हैं यानी महज़ बेकार हो जाते हैं और बोमारी की हालत में भी इनका थोड़ा-बहुत ऐसा ही हाल हो जाता है ।

(५) जीव यानी रूह जिसको संत “सुरत” कहते हैं, अमर है । और जहाँ तक कि मन और माया की हद है, वहाँ तक मन, सुरत का खोल यानी गिलाफ़ होकर, उसके संग मरने के बाद जाता है ।

(६) जो कोई इसमें शक लावे तो समझना चाहिए कि जिस क्रूर जड़ पदार्थ हैं, इनका असली नाश नहीं है, सिर्फ रूप बिगड़ जाता है। फिर सुरत जो कि जड़ की चैतन्य करने वाली है, उसका नाश यानी अभाव किस तरह मुमकिन है? अलबत्ता बाद मरने के देह यानी गिलाफ़ बदल जाता है। इस बात के सबूत बहुत हैं, यानी कितने ही मुआमले ऐसे हैं कि कई शरूखों ने लड़कपन में हाल और मुक़ाम अपने पिछले जन्म का बयान किया, और उसकी ब-खूबी तसदीक हो गई। और कितने ही मौकों पर मुर्दों की रूहों ने अजनबी लोगों से कुछ अपना पिछले जन्म का हाल और कोई क़ैफ़ियत ख़ास ज़ाहिर की और फिर उसकी तसदीक हो गई। और ऐसे मुआमले भी बहुत कसरत से वाक़ै हुए हैं और होते रहते हैं कि जिनमें मुर्दों की रूहों ने अपने अज़ोज़ों को ख़ास मुआमलों में, ख़ाब की हालत में, गुप्त भेद या चीज़ें बतलाईं, जिसके सबब से उनका सख़्त तकलीफ़ या नुक़सान से बचाव हो गया या कोई ज़मा उनको मिल गई।

(७) जागृत और स्वप्न की हालतों का मुक़ाबला करने से साफ़ ज़ाहिर होता है कि सुरत का बंधन इस देह और दुनिया के साथ जागृत अवस्था में (जब कि उसकी धार आँख के मुक़ाम पर ख़ास कर, और कुल्ल

इन्द्रियों के स्थान पर उतर कर ठहरती है) होता है और उसी वक्रत स्थूल देह और दुनिया के दुख-सुख उसको व्यापते हैं। और जब कि सुरत की धार नींद के बस, आँख के मुकाम से, अंदर में हट जाती है यानी पुतली किसी क्रूर खिंच जाती है या सुवप्न देश में पहुँच कर सूक्ष्म शरीर और इन्द्रियों के साथ कार्रवाई करती है, तब स्थूल देह और दुनिया का दुख-सुख कुछ नहीं व्यापता, बल्कि उसकी कुछ खबर भी नहीं रहती है। फिर जो कोई चाहे कि दुनिया और देही के दुख-सुख से किसी क्रूर नजात पावे, तो उसको चाहिये कि अपनी पुतलियों को उलटावे यानी रूह की धार को यहाँ से खींच कर अंतर में ऊपर की तरफ़ को चढ़ावे ।

(८) जिस अभ्यास से ऐसी कार्रवाई जब यह जीव चाहे आसानी से बन आवे, तो उसी साधन से दर्जे ब-दर्जे चढ़ाई करके और स्थूल सूक्ष्म और कारण वगैरा शिलाफ़ों से न्यारा होकर, एक दिन अपने भंडार में (जो महा आनंद और सुख का स्थान है) पहुँच सका है ।

(९) और स्वप्न अवस्था की कैफ़ियत को जाँच करके मालूम होता है कि इस घट में सर्व रस और सुख का भंडार ज़रूर है, क्योंकि जब आदमी सुपना देखता है, तब सर्व इन्द्रियों के भोगों का रस अपने अंतर में लेता है, और

उस वक्रत स्थूल देह और इन्द्रियाँ बेकार होती हैं और कोई पदार्थ और भोग बाहर मौजूद नहीं होते । फिर भोगों के पैदा करने और उनका रस लेने का शक्ति और वह रस और आनन्द घट में ही मौजूद हैं । जो ज़्यादा अंतर में सुरत चढ़े और पदों यानी गिलाफ़ों के पार जावे, तो ज़रूर उसको शक्ति और आनन्द और आराम बढ़ते जावेंगे और देहियों यानी गिलाफ़ों की तरफ़ से दूरी और बे-ख़बरी होती जावेगी यानी उनके दुख-सुख कम या बिल्कुल नहीं व्यापेंगे ।

(१०) दुनिया में देखा जाता है कि हर एक चीज़ में दर्जे हैं और जानदारों में भी इन्सान से लगा कर कीड़े-मकोड़े और भुनगे और बनस्पति तक बहुत दर्जे हैं । और जो कि आसमानी रचना मिस्ल सूरज और चाँद और तारागन, इस लोक में ज़्यादा लतीफ़ और बहुत बड़ी और ज़्यादा ठहराऊ मालूम पड़ती है, तो ज़रूर हुआ कि उनमें रचना, जानदारों की, ब-निसबत इस लोक के, ज़्यादा रोशन और ताक़तवर और सुखदाई और ठहराऊ इन्सान के दर्जे से ऊपर सिलसिले वार होगी ।

(११) लेकिन स्थूल देह के साथ सुरत किसी ऊँचे लोक या मक़ाम में नहीं जा सकी । पहाड़ों और गुब्बारों पर चढ़ने वालों ने तहक्राक़ किया है कि साढ़े छः मील

से ज़्यादा कोई मनुष्य इस आकाश में नहीं चढ़ सकता । वहाँ पहुँचने पर जान जाती रहती है और जो कि सुरत (रूह) का असली स्वरूप चैतन्य की धार है और वह निहायत सूक्ष्म और लतीफ़ है और चाल उसकी रोशनी और बिजली की धार से (जो कि एक सेकेंड में करीब एक लाख कोस के चलती है) ज़्यादा से ज़्यादा है, तो जो वह सुरत, आहिस्ता २ अभ्यास करके, अपनी देह से न्यारी हो जावे यानी अपने घट में आँख के पार आकाश में ऊँचे को चढ़ने लगे, तो उसको ऐसी शक्ति हासिल हो जावेगी कि चाहे जिस ऊँचे लोक में पहुँच कर सैर करे, और वहाँ का सुख और आनन्द देखे, और जब चाहे जब देह में लौट आवे । और इसी तरह अभ्यास बढ़ा कर एक दिन ऊँचे से ऊँचे देश में, जो कुल्ल-मालिक का स्थान और परम आनन्द का भंडार है, अपनी चैतन्य धार पर सवार होकर पहुँच सकी है, उसी तरह जैसे सूरज की किरन अपनी धार पर सवार होकर सूरज में उलट कर जा सकती है । मैस्मेरिज़्म और हिप्नोटिज़्म के आमिल लोग अपने मामूलों से अक्सर दूर मुक़ामों का हाल और परदेशियों की ख़बर और बीमारी बग़ैरा की अंदरूनी हालत और उसका इलाज दरियाफ़्त करके बता सकते हैं और कितने ही ऐसे वाक़ै हुए कि जिनमें बीमारों की या कोई सदमा-रसीदा शख़्स की

रूह अपने जिस्म से किस क्रूर न्यारो होकर ऊँचे देश में चढ़ी और उस वक़्त उसके कुटुम्बी या संगियों ने उसको मुर्दा समझा लेकिन वह ऊँचे चढ़ कर सब कार्रवाई देखता रहा, और हरचंद उसकी रूह ने चाहा कि ज़्यादा ऊँचे चढ़ कर गहरा आनंद पावे, लेकिन उसकी रूह फिर देह में उतर आई और आँखें खोल कर उसने जो हालत कि गुज़री और जो कैफ़ियत कि देखी, अपने लोगों से ज़ाहिर की ।

(१२) इस तरह अभ्यासी सुरत का ऊपर के लोकों की सैर करना और फिर अपने निज भंडार यानी सच्चे मालिक के चरणों में अपने घट में चढ़ कर पहुँचना मुमकिन है । और रास्ता चलने का, आँख के मुक़ाम से जहाँ कि सुरत की बैठक जाग्रत अवस्था में है, चलेगा ।

(१३)—मनुष्य की हालतों से, और भी मुवाफ़िक बचन संतों और महात्माओं के, ज़ाहिर है कि मनुष्य का स्वरूप कुल्ल रचना का नमूना है। यानी जो कुछ किरचना बाहर है वह सब छोटे नमूने के तौर पर मनुष्य के अंतर में मौजूद है और दोनों का आपस में इत्तिफ़ाक और मेल है और रास्ता ऊँचे से ऊँचे देश का भी घट में, चैतन्य धार के वसीले से, मौजूद और जारी है, जैसे कि कुल्ल आसमानी रचना यानी तारागन जो नज़र आते हैं, इनका सूत हमारी आखों से ब-वसीले उनकी किरनियों के, जो इस लोक में आती हैं और

इस लोक से उन तारागणों में जाता है, लगा हुआ है। और जिस किसी की सुरत जिस्मानी कैद यानी देही के बन्धन से किसी तरह आजाद और न्यारी हो जावे, तो वह अपने सूक्ष्म स्वरूप यानी चैतन्य धार रूप से, जहाँ चाहे, छिन भर में जा सकता है और लौट कर देह में आ सकता है, क्योंकि सुरत की धार की चाल बहुत तेज से तेज है। रोशनी और बिजली की चाल जो कि निहायत तेज है, उसकी चाल के साथ मुक्काबला नहीं कर सकती।

(१४) सुरत की चैतन्य धार निहायत सूक्ष्म और लतीफ़ है और वह देखने में नहीं आती, पर उसकी कार्रवाई से, यानी जब वह जाग्रत के वक़्त आँख के मुक्काम पर उतर कर बैठती है और देह और इन्द्रियों को चैतन्य करती है, उसका देह में मौजूद होना ज़ाहिर होता है। और खास निशान उस चैतन्य धार का, चैतन्यता और शब्द यानी आवाज़ है, क्योंकि जब बच्चा पैदा होता है तो वह पहिले आवाज़ करता है और जो आवाज़ न करे तो मुर्दा (यानी हिस्स से ख़ाली) समझा जाता है। और आदमी या जानवर जब तक बोलता है और हरकत करता है, जिंदा यानी चैतन्य है और जब हरकत और बोल बन्द हो गया, तब मुर्दा समझा जाता है। और जो ग़ौर करके देखा जावे, तो इस दुनिया की कुल्ल कार्रवाई शब्द और

सुरत से हो रही है यानी एक बोलता है और दूसरा सुन कर तामील करता है, वल्कि जड़ पदार्थों की भी कार्रवाई (जो कि चैतन्य पुरुष की मदद से जारी होती है) बगैर हरकत और आवाज़ के नहीं होती है और वह हरकतें और आवाज़ गुप्त चैतन्य का (जो सब जड़ पदार्थों में मौजूद है, पर बगैर मदद विशेष चैतन्य के कुछ कार्रवाई नहीं कर सकता) ज़हूरा है। खुलासा यह कि जहाँ धार रवाँ है, उसके साथ आवाज़ भी बराबर जारी है, यानी शब्द, कुल्ल का चैतन्य करने वाला और हरकत देने वाला है और खुद चैतन्य रूप है, चाहे जिस दर्जे का होवे। इससे साबित हुआ कि जो कोई चैतन्य धार पर सवार होकर चलना चाहे, वह शब्द यानी उस धुन को, जो उस धार के साथ जारी है, पकड़ कर चले, तो जहाँ से वह धार आती है, वहाँ पहुँच जावेगा। देखो अंधे आदमी को, जो कोई थोड़ी दूर से बुलावे, तो वह बुलाने वाले की आवाज़ को पकड़ के उसके पास पहुँच जाता है, और अँधेरी रात में जो कोई जंगल में रास्ता भूल जावे और कोई नज़दीक के गाँव से आदमियों की आवाज़ आती होवे, तो वह उस आवाज़ को पकड़ के गाँव में पहुँच सकता है। इस से ज़ाहिर है कि आवाज़ की बराबर कोई रास्ता दिखाने वाला और अँधेरे में प्रकाश करने वाला नहीं है।

(१५) जितने मत कि दुनिया में जारी हैं, उन सब में शब्द की महिमा लिखी है और यह बयान किया है कि शब्द, कुल्ल रचना की आदि है यानी यह कि पहिले शब्द हुआ और फिर उससे रचना हुई और वह शब्द मालिक के साथ था और खुद मालिक का रूप और ज़हूरा है और वही सच्चा कर्तार है। अब समझना चाहिये कि शब्द से मतलब चैतन्य धार से है जो कुल्ल मालिक के चरणों से प्रगट हुई और कुल्ल रचना की कर्तार है और कुल्ल हरकत और चैतन्यता और असर का कारण शब्द है और वही चैतन्य है। पर माया के देश में, ब-सबब मिलौनी माया के, उस चैतन्य शब्द की ताकत और असर में दर्जे-ब-दर्जे फ़र्क हो गया, और उसी क्रम उसकी ताकत और हरकत और असर में भी फ़र्क यानी दर्जे हो गये। पर कुल्ल कारवाई जहाँ जैसी है, शब्द के आसरे हो रही है।

(१६) संतों ने, जो कि धुर मुक़ाम यानी कुल्ल-मालिक के धाम से आये, शब्द का भेद साफ़ २ और शरह के साथ बयान किया, और हाल मंज़िलों का, जो कि कुल्ल-मालिक के स्थान से सुरत के पिंड में नशिस्त के मुक़ाम तक वाक़ै हैं, मय कैफ़ियत शब्द हर मुक़ाम के, तफ़सील के साथ, ज़ाहिर किया, कि जिसकी मदद से चलने वाला हर एक मुक़ाम के हाल और कैफ़ियत को समझ कर और

उस मुक्काम की आवाज़ को पकड़ कर रास्ता तै कर सके, यानी अपनी सुरत को, अपने घट में शब्द को पकड़ के, ऊँचे देश यानी अपने निज घर की तरफ़ चढ़ाता जावे, और इस जुगत से आहिस्ता आहिस्ता एक दिन अपने कुल्ल-मालिक का दर्शन पाकर और माया और मन और काल-और कर्म के घेरे से निकल कर, परम और अमर आनंद को प्राप्त होवे और दुख-सुख और कष्ट और क्लेश और जन्म-मरण से अपना सच्चा छुटकारा कर लेवे ।

(१७) जो कोई मन और इन्द्रियों के भोग-विलास को सच्चा सुख, और देह और दुनिया को अपना रूप और घर समझ कर, इसी के वास्ते मेहनत और जतन करते रहेंगे, तो उस आशा और मंशा और स्वभाव के मुवाफ़िक़, उन को बारम्बार देह धरनी पड़ेगी, क्योंकि मृत्यु, देह की होती है, न कि सुरत की, यानी जब सुरत देह को छोड़ देती है या उससे जुदा हो जाती है, उसी का नाम मौत है ।

(१८) लेकिन जो कोई दर्दी खोजी दुनिया और देह के हाल को देख कर, और यहाँ के सामान की नाशमानता ख्याल करके, अजर धाम और अमर आनंद की प्राप्ति की चाह उठा कर जतन करना चाहते हैं, उनके वास्ते, ऊपर के बयान के मुवाफ़िक़, यह हिदादत की जाती है कि अपनी सुरत को आँख के मक्काम से, चैतन्य धार यानी शब्द की

धुन को पकड़ के, अपने घट में ऊपर की तरफ भेद मंजिल और रास्ते और चलने की जुगत का, संत सतगुरु से (जो धुर मक्काम के पहुँचे हुये हैं) या साध-गुरु से (जो निस्फ़ रास्ता तै कर चुके हैं और आगे को चल रहे हैं) या उनके सच्चे प्रेमी सतसंगी से (जो कुछ रास्ता तै कर चुका है और चल रहा है) उपदेश लेकर चलना शुरू करे । लेकिन यह कार्रवाई जब दुरुस्त बनेगी, जब कि चलने वाले के मन में कुल्ल-मालिक के दर्शनों का सच्चा प्रेम पैदा होगा और अभ्यास करके वह प्रेम दिन २ बढ़ता जावेगा और उसी क्रम रास्ता भी आसानी के साथ तै होता जावेगा ।

(१६) प्रेम, यानी खँच शक्ति या आपस में मिलने की शक्ति, कुल्ल रचना का जुज़-ए-आज़म यानी परम तत्व है यानी कुल्ल रचना इसी प्रेम से हुई और इसी प्रेम के आसरे ठहरी हुई है और इसी तरह कुल्ल कार्रवाई इस दुनिया में, प्रेम यानी शौक्र और मुहब्बत के वसीले से जारी है ।

(२०) जिसको जिस चीज़ या काम का शौक्र या इश्क़ होता है, वह वही काम करता है और जिसमें उसका प्यार है वह उसी से मिलता है और सब दे दिया और उनके रूप, इसी प्रेम के सबब से बने हुए और ठहरे हुए हैं, यहाँ तक कि कुल्ल मालिक, आप, प्रेम सिंध यानी प्रेम का अपार भंडार है और जो धारें कि उसके चरणों से निकलीं, वह भी प्रेम स्वरूप हैं

और जो उन धारों से मंडल और उनमें रचना पैदा हुई, वह भी प्रेम स्वरूप है। खुलासा यह कि कुल्ल जीव प्रेम रूप हैं और प्रेम से ही कुल्ल कार्रवाई कर रहे हैं और प्रेम ही के बल से अपने निज भंडार की तरफ उलट कर जा सकते हैं। इस वास्ते जो कोई कि इस मर-देश से न्यारा होकर अमर-देश में पहुँचना चाहे, वह प्रेम अंग लेकर चल सकता और अपने प्रेम भंडार से मिल सकता है।

(२१) जिस मजहब और उसके अभ्यास में प्रेम की मदद नहीं है, या उसका जिक्र भी नहीं है, वे सब मजहब और अभ्यास थोथे और खाली है। और यह प्रेम कुल्ल-मालिक राधास्वामी दयाल के चरणों में (जो घट घट में मौजूद हैं) आना चाहिये, और ज़ाहिर यानी बाहर में, संत सतगुरु या साधगुरु के चरणों में (जो कि कुल्ल-मालिक राधास्वामी दयाल के धाम का भेद देकर, जुगत उनसे मिलने की बताते हैं और मदद देकर सुरत को पहुँचाते हैं) आना चाहिये। तब रास्ता आसानी और दुरुस्ती से तै होगा। और जो प्रेम मन में नहीं आया, तो जो कुछ कि करना यानी अभ्यास वगैरा करेगा, वह नेम यानी कर्म में दाखिल होगा। लेकिन दर्दी खोजी के मन में फ़ौरन महिमा राधास्वामी दयाल और उनके धाम की सुन कर चरणों का प्रेम पैदा होगा। और इसी तरह जिस किसी को संत सतगुरु या साधगुरु मिलेंगे, वे

अपनी दया से बचन सुना कर उसके मन में प्रेम पैदा कर देंगे । और सतसंग और अभ्यास करके वह प्रेम दिन २ बढ़ता जावेगा और एक दिन धुर धाम में पहुँचा कर छोड़ेगा ।

२२—यह कैफ़ियत जो ऊपर बयान हुई और जो दर्दी खोजी की समझ-बूझ का नतीजा है, सिर्फ़ दुनिया और अपनी देह की हालत के मुलाहिजे से मालूम हो सकती है । यानी खोजी और विचारवान पुरुष, देह और दुनिया के हालात को गौर से जाँच कर, जो बयान कि ऊपर की इक्कीस दफों में किया गया है, बतौर नतीजे के, अपनी जाहिरी तहक्रीक़ात से निकाल सकता है । फिर उसके वास्ते कोई ज़रूरत या हाजत किसी की गवाही या तसदीक़ की (जैसे पुरानी मज़हबी किताबों या महात्माओं के बचन की) नहीं रहती । और इस सबब से उस खोजी का यक़ीन भी पूरा और पक्का होता है । और जो कि उसके दिल में दर्द है यानी इस दुखदाई और मर-देश को छोड़ कर, महा सुख के स्थान और अमर-देश में पहुँचना चाहता है, इस वास्ते उससे कार्रवाई अभ्यास की भी, दर्ज-ब-दर्ज, बहुत दुरुस्त बनेगी और निर्विघ्न जारी रहेगी ।

२३—ऐसे दर्दी खोजी को संत सतगुरु (जो कि अंतर-यामी हैं) अपनी दया से संयोग बना कर ज़रूर

मिलते हैं और हर तरह की मदद देकर मेहर और दया से उसका पूरा कारज बनाते हैं ।

२४—असल परमार्थ यही है, और सच्ची मुक्ति और पूरा उद्धार इसी का नाम है । बाक़ी जितनी कार्रवाई अंतर और बाहर परमार्थ के नाम से लोग करते नज़र आते हैं, वे भर्म हैं । लेकिन किसी क्रूर सफ़ाई और और शुभ कर्म का फल उससे मिलता है यानी कुछ अर्से के वास्ते ऊँचे नीचे देश और योनियों में सुख प्राप्त हो जाता है, पर देहों का बंधन चाहे सूक्ष्म होवे या स्थूल और उसके लाज़मी दुख-सुख और भाव-अभाव यानी जन्म-मरण से छुटकारा किसी सूरत में मुमकिन नहीं ।

२५—मज़हब या तरीक़ या पंथ नाम रास्ते का है, और मत और दीन और ईमान नाम उस समझ-बूझ का है कि जिसका यक़ीन हासिल करके, प्रीति के साथ, उस रास्ते पर चलना शुरू किया जावे कि जिससे चलने वाला परम सुख और हमेशा के क़ायम रहने वाले स्थान में पहुँच कर अमर आनन्द को प्राप्त होवे और दुख और ओछे सुखों से क़तई छुटकारा हो जावे, और काम-क्रोध और लोभ-मोह और अहंकार और दसों इन्द्रियों के ज़ोर-ओ-शोर के मक्राम से बिल्कुल अलेहदा हो जावे और ऐसे स्थान पर पहुँचे कि जहाँ सिवाय सच्चे मालिक के प्रेम, और दर्शनों के आनन्द और विलास

के, और कोई दूसरी इच्छा या बर्तावा या किसी क्रिस्म का व्यवहार (जो कि दुख-सुख का मूल है) कर्तई नहीं है ।

२६—अब गौर करो कि मनुष्य के लुभाने और दिल बहलाने और उसको मन और इन्द्रियों का रस और स्वाद देने के वास्ते, ब्रह्म और माया ने बे-शुमार भोग और पदार्थ इस देश में पैदा किये हैं । और सब जीव उन्हीं की चाह और आशा बाँध कर, उम्र भर, दिन रात मेहनत और मश-क़क़त करते हैं । और फिर भी ऐसे जीव बहुत कम हैं कि जिनको सर्व सुख प्राप्त हों यानी कुल्ल इन्द्रियों के भोग उन की चाह के मुवाफ़िक़ मिल जावें । लेकिन चाहे पूरा सुख मिले या नहीं, सब जीव उसकी आशा में ब-दस्तूर पचते और खपते रहते हैं, और बा-बजूदे कि अकसर उनके जतन ना-कामयाब होते हैं और और तरह से भी दुनिया के हाथ से धक्के और झटके खाते रहते हैं, फिर भी नई २ चाह और आशा उठा कर अपना कार्रवाई से बाज़ नहीं आते, चाहे वह आशा पूरी होवे या नहीं ।

२७—बड़े अफ़सोस का मक़ाम है कि सब जीव अपनी मामूली अक़ल और अपनी जाहिरी आँखों से देखते और समझते हैं कि बड़े और छोटे आदमी और सब सामान इस दुनिया का गुज़रता चला जाता है, यानी उनका भाव और अभाव (हस्ती और नेस्ती) बराबर जारी है, और

एक दिन अपने को भी इस देश और उसके सामान और खुद अपनी देह को छोड़ कर जाना है, फिर भारी ताज्जुब और अचरज यह होता है कि ज़रा से सफ़र को जब जाते हैं तो हर तरह का बदोबस्त अपने सुख और आराम का करते हैं और इस भारी सफ़र का, कि जहाँ से फिर लौटना नहीं होगा, कोई जतन अपने आराम के वास्ते दुरुस्तो के साथ नहीं करते। और इस ज़िन्दगी में हर एक शरूब अमीर और गरीब अनेक तरह के रोग और सोग और क्लेश और तकलीफ़ सहते हैं और जो जतन कि उनके दूर करने का करते हैं, उनमें से अकसर कुछ फ़ायदा नहीं देते, यानी उनसे किसी तरह का बचाव दुख और तकलीफ़ का नहीं होता, फिर भी खोज और तलाश नहीं करते कि आया कोई खास जतन ऐसा भी है कि जिससे दुखों से पूरा २ या किसी क्रूर बचाव और सुखों की आशा और तृष्णा का घटाव या बिलकुल दूर हो जाना मुमकिन होवे।

२८—इन बातों का थोड़ा-बहुत इलाज और जतन और सबब और फ़ायदा हर एक मज़हब में बयान किया है, पर न तो कोई उस जतन को विधि-पूर्वक करता है और न उसकी कार्रवाई की विधि अच्छी तरह से जानता है, और न कोई उसका समझाने वाला हर एक मज़हब में और हर जगह मिल सका है। बल्कि जो पेशवा और आचार्य

अपने वक्रत के, हर मज़हब में होते आये हैं, वे खुद इन बातों से, जैसा कि चाहिये, वैसे वाक्किफ़कार न थे और न हैं। और जोकि यह बातें अक्सर करके इशारे में बयान की हैं, इस वास्ते सिवाय अभ्यासियों के, आम जीव उनको किताबें पढ़ कर दरियाफ़्त नहीं कर सकते। और पहिले तो ऐसा हाल है कि वह जतन और जुगत कि जो थोड़ा-बहुत असर और फ़ायदा दिखलावे, उसकी विधि किसी मज़हब में पाई नहीं जाती। फिर जीवों को कहाँ से और कैसे मालूम होगा ? और दूसरे, सब जीव आम तौर पर मज़हब की तरफ़ से ऐसे बे-परवाह हैं कि न तो किसी के दिल में खोज उन बातों का है, और जो कोई बतावे, तो कोई चित्त देकर सुनना भी नहीं चाहता और न उसके फ़ायदे और असर की परख या जाँच करनी मंज़ूर है। सिर्फ़ पुरानी रस्म और चाल और सीखों में, जो कि बुजुर्गों के वक्रत से जारी हैं, बग़ैर सोचने और विचारने उनकी असलियत और कैफ़ियत और नफ़ा और नुक़सान के, ज़ाहिरी तौर पर बर्ताव कर रहे हैं। और इसा को परमार्थ समझते हैं यानी इन्हीं कामों से अपना मुक्ति या उद्धार की, बाद मरने के, आशा बाँध कर बे-फ़िक्र हो रहे हैं। और इतना ग़ौर और ख़्याल आम तौर पर किसी को भी नहीं है कि इस बात की जाँच करें कि आया उन कामों से जीते-जा भी कुछ फ़ायदा,

कि जिससे आइन्दा मुक्ति का सबूत या यकीन होवे, होता है कि नहीं ।

२६—अब समझना चाहिये कि असल में शुरूआत मजहबों की किस तरह पर हुई और उनसे क्या मतलब और फ़ायदा मंजूर था। सो संतों के बचनों से ज़ाहिर होता है कि दुनिया में सब जीव आम तौर पर मन और इन्द्रियों के भोग और सुखों की प्राप्ति के लिये, देखा-देखी और सुना-सुनी के मुआफ़िक जतन करने लगे और हर एक मुआमले में ज़्यादा से ज़्यादा आशा और तृष्णा बढ़ाते गये कि जिसके सबब से ज़्यादा मेहनत उनको करनी पड़ी, चाहे वह आसा पूरी हुई या नहीं । और इस सबब से दुख-सुख भोगते रहे और रोग-सोग और तकलीफ़ वगैरा के दूर करने के लिये भी जो जतन कि उनको आम तौर पर जीवों की कार्रवाई देख कर मालूम हुये, करने लगे । पर जब उन से कुछ फ़ायदा न हुआ, तब दुखी रहे और कोई उनकी मदद न कर सका । और मौत के वक़्त तो कतई किसी का जतन पेश न गया और वह भारी दुख सब को भोगना पड़ा, और आइन्दा की हालत से सब को बे-खबरा रही कि आया दुख मिलेगा या सुख ।

३०—जीवों की ऐसी हालत देख कर, यानी इन तीन क्रिस्म के दुखों में जिनका जिक्र ऊपर हुआ, उनका

कोई सहाई या मददगार न देख कर, वक्रत-वक्रत के महात्मा और बुद्धिमानों ने और कहीं कभी परमेश्वर या ब्रह्म ने आप औतार धर कर या अपनी कला भेज कर, ऐसी समझ सुनाई या जुगत बताई कि जिस से इन तीनों क्रिस्म के दुखों की हालतों में थोड़ा-बहुत जीवों को सहारा या मदद मिले और यह समझ और जुगत हर एक ने अपनी-अपनी पहुँच और वाक्प्रकार और बुद्धि की ताकत के मुवाफिक बताई और किताबों में लिखी। लेकिन हर एक समय के लोगों की समझ और कहन में थोड़ा-बहुत फेर और इस्तिस्लाफ़ होता गया। और फिर जीवों की समझ के मुवाफिक (जिनकी हिदायत के वास्ते वे किताबें बनाई गईं) हर वक्रत में कमी-बेशी और इस्तिस्लाफ़ बढ़ता गया कि जिसके सबब से हर मज़हब या गिरोह में बहुत से फिरके होते गये और असली मतलब कि जो उन किताबों के जारी करने का था, दिन २ गुम और गुप्त होता गया।

३१—खुलासा यह कि जिस-किसी ने जो समझ सुनाई या जुगत बताई, वे सब टटोलवाँ चले यानी नतीजे से सबब को ढूँढ़ते गये। और जिस क्रूर कि उनको, बुद्धि की मदद और दुनिया के हाल और क्रूरत की कार्रवाई को गौर से मुलाहिजा और जाँच करने से जो कैफ़ियत मामूली पड़ी, वही उन्होंने जाहिर की और उसी के मुवाफिक

अपने २ देश के जीवों को कर्म और धर्म वगैरा की हिदायत की । और जब तक कि आम जीव नादान और बे-परवाह रहे, उन्होंने उनके बचन को दुरुस्ती से माना और उस के मुवाफ़िक़ जिस क्रूर बन सका, जाहिरी कार्रवाई की । और जब उनमें से बाज़े-बाज़ों की बुद्धि जागी या विद्या पढ़ कर थोड़ी-बहुत समझ आई और विचार उत्पन्न हुआ, तब वे पिछले महात्माओं और बुद्धिवानों और कलाधारियों के बचनों में इख़्तिलाफ़ और हेर-फेर देख कर उनकी जाँच और तौल करने लगे और कसरें निकाल कर उनकी कार्रवाई में अदल-बदल कर दिया या नई समझ और नई कार्रवाई जारी करी । और इख़्तिलाफ़ के सबब से हर फ़िरक़े में आपस में लड़ाई और झगड़े होने लगे और एक मज़हब वाला दूसरे पर या एक ही मज़हब वाले अपने मुख़्तलिफ़ फ़रीकों पर तान और तंज़ करने लगे और ग़लतियाँ और कसरें निकाल कर एक-दूसरे को झूठा या ओछा बताने लगा । और इस तरह से असल मतलब गुम हो गया और जाहिरी और दिखावे और हिर्सा-हिर्सी की कार्रवाई बढ़ती गई ।

३२—जो समझौती या मत कि औतारों या कलाधारियों ने जारी किये, उनमें धर्म यानी इख़्तिलाफ़ की बातें और रस्में थोड़ी-बहुत यकसाँ थीं । लेकिन जो जुगत कि उन्होंने बताई, वह निहायत कठिन और ख़तरनाक थी कि

जिसकी कार्रवाई आम तौर पर जीवों से बननी ना-मुमकिन मालूम हुई। वह सिर्फ लिखने और पढ़ने के वास्ते थी, और अमल दरामद उसका आम तौर पर जारी नहीं हुआ। और बाजों ने वह जुगत ऐसे मुअम्मे और इशारों में लिखी कि वह आम जीवों की समझ में न आई और न उसकी कार्रवाई जारी हुई, सिर्फ जाहिरी रस्मों और कार्रवाइयों में, कि जिनमें असली मतलब और फ़ायदा बहुत कम था, सब जीव अटक गये और उन्हीं की टेकें बाँध कर, एक दूसरे से ज़िद्द और तक़रार करने लगे। और दुख्खों के दूर करने या उन में सहायता और मदद की प्राप्ति का ख्याल किसी को नहीं रहा और इस सबब से सब जीव अपनी २ बुद्धि और समझ के मुवाफ़िक़ काम करने लगे। और नतीजा उसका यह हुआ कि बहुत कम जीव ऊँचे यानी सुख-स्थान में, जैसे स्वर्ग और बैकुण्ठ या बहिश्त या और ऊँचे लोकों में पहुँचे और बाकी कसरत से नीचे के लोक और नरकों वगैरा में यानी चौरासी योनियों में भरमे और कुल्ल और सच्चे मालिक का भेद और पता किसी को नहीं मिला और न उसके प्राप्ति के जतन और जुगत की ख़बर पड़ी।

३३—ऐसी हालत जीवों की देखकर, कुल्ल-मालिक राधास्वामी दयाल ने संतों को, जो उनके निज पुत्र या ख़ास मुसाहब हैं, दया करके संसार में भेजा कि पहिले

सत्तपुरुष का भेद और पता और धाम प्रगट करके (जो कि तीन लोक यानी माया के घेर के पार है) जतन और अभ्यास उसके प्राप्ति का, सुरत-शब्द मार्ग की अपने घट में कमाई करके बताया । लेकिन जो कि पुराने मुतफ़र्रिक मज़हब और उनकी शाखों का बहुत ज़ोर और शोर था, इस सबब से संत मत और उसकी जुगती की कार्रवाई बहुत कम जारी हुई । और हरचन्द उस वक़्त से जा-ब-जा साधू संत-मत के, जब-तब प्रगट होते गये और उन सब ने वही सुरत-शब्द मार्ग का उपदेश किया, लेकिन पढ़े-लिखे जीव बहुत कम इस मत में शामिल हुए । और फिर बहुत से जीव जो कि विद्यावान और बुद्धिवान न थे, और जात-पाँत में भी ज़रा कम दर्जे के थे, यानी अहँकारी और अभिमानी न थे, संत-मत में शामिल हो गये । लेकिन इनमें से सुरत-शब्द के अभ्यासी बहुत कम बल्कि थोड़े से ख़ास २ हुये और बाक़ी कोई न कोई ज़ाहिरी पूजा या रस्म में (मुवाफ़िक़ और मतों के, जो कि कसरत से रायज थे) अटक गये, और सिर्फ़ संतों की वानी और बचन के पढ़ने और रस्मी पूजा करने को ही अपने उद्धार का वसीला समझा । और वाज़े वाचक ज्ञानी हो गये, सो इनका हाल भी थोड़ा-बहुत, मुवाफ़िक़ और मतों के जीवों के समझना चाहिये, यानी सच्चे मालिक के धाम में इन में से सिवाय बाज़े ख़ास अभ्यासी और प्रेमियों के कोई न गया ।

३४—इसी अर्से में ब-सबब गुम होने असली परमार्थ और रुजू होने आम तौर से कुल्ल जीवों के दुनिया और उसके भोग-बिलास की तरफ, और भूलने कुल्ल-मालिक और उसके भजन बंदगी के, कर्मों का भार जीवों के सिर पर ज़्यादा से ज़्यादा बढ़ता गया। और नतीजा उसका यह हुआ कि रोग-सोग और निर्धनता और कलह और क्लेश और आपस में लड़ाई और झगड़े बहुत बढ़ते गये और उम्रें भी जीवों की कम हो गईं और ज़मीन की पैदावार और कार्रवाई और आमदनी हर एक पेशे की बहुत घट गई, और अनेक तरह की चिन्ता और फ़िक्र ज़्यादा सताने लगे, और नक़ली और रस्मी परमार्थ की जाहिरी कार्रवाई ज़्यादा होती गई कि जिसमें असली परमार्थ का फ़ायदा बहुत कम और मन और इन्द्रियों के भोग और दिखावे की कार्रवाई ज़्यादा हो गई और इस सबब से जीव कसरत से नीचे दर्जों में उतरने लगे। तब ऐसी हालत परेशानी और मुसीबत जीवों को देख कर, कुल्ल-मालिक राधास्वामी दयाल, अति दया करके, आप संत रूप धर कर प्रगट हुये और निहायत आसान जुगत इस माया के देश से निकल कर, निज घर यानी राधास्वामी देश में जाने की, प्रगट की और कुल्ल भेद अपना और अपने धाम का और हाल रास्ते और उसकी मंज़िलों का बयान फ़रमाया। और आम

तौर से जीवों को हेला दिया कि जो कोई देह और दुनिया के दुख-सुख और जन्म-मरन के चक्कर से बचना चाहे, वह उनकी यानी राधास्वामी दयाल की शरण में आवे, और जो सहज जुगत सुरत-शब्द मार्ग की, उन्होंने दया करके जारी फ़रमाई, उसका अभ्यास जिस क्रम बन सके, ग्रहस्थ में रह कर और अपना उद्यम और रोज़गार करते हुये नियम से रोज़मर्रा करे और चरणों में प्रीति और प्रतीत दिन २ बढ़ावे, तो वे अपनी दया से उसका उद्धार फ़रमावेंगे यानी निज घर में पहुँचा कर उसको अमर आनंद बरूँशेंगे ।

३४—और जो जीव कि कर्म-धर्म और पिछली टेकों की पक्ष धारण करके, राधास्वामी दयाल के बचनों को नहीं सुनेंगे या नहीं मानेंगे और बे-फ़ायदा हुज्जत और तकरार उठा कर राधास्वामी मत से विरोध जनावेंगे, उनको सिवाय एक दफ़े हाल इस मत का सुनाने के, छेड़ने या उन से बहस करने का हुक्म नहीं है और न किसी को डराने या लालच दिखाने का हुक्म है, क्योंकि यह मत प्रेम का है और जब तक किसी के दिल में सच्चा शौक्र और प्रेम कुल्ल मालिक के चरणों में न आवेगा, तब तक उससे उस सहज जुगत का अभ्यास भी नहीं किया जावेगा। इस वास्ते यह सब जीव काल और माया के घेरे में रहे आवेंगे और वहीं बारम्बार ऊँची-नीची देह धर कर दुख-सुख भोगते रहेंगे ।

३६—जो कोई राधास्वामी दयाल की शरण में आवेगा, उसका बचाव तीन क्रिस्म के दुखों से थोड़ा-बहुत जरूर हो जावेगा । और यह हालत अपनी अभ्यास करके वह थोड़ी बहुत इसी जिंदगी में देख सका है । और उन तीनों क्रिस्मों के दुखों का जिक्र दफ्ता ३० में हो चुका है और दूसरी तरह उनको तीन ताप करके भी कहा है यानी मानसी दुख और तन का दुख जैसे बीमारी वगैरा और उपाधि का दुख जैसे लड़ाई-भगड़ा, क्लेश वगैरा और चौथा मौत का दुख जोकि सब में भारी है ।

३७—राधास्वामी मत के उसूल ये हैं :—

(१) सच्चा कुल्ल-मालिक एक है और उसका धाम ऊँचे से ऊँचा है और वहाँ सिवाय प्रेम के, और कोई दूसरी वस्तु नहीं है यानी माया की मिलौनी कतई नहीं है, और उस कुल्ल-मालिक का नाम राधास्वामी है और यह नाम ध्वन्यात्मक है यानी इसकी धुन घट २ में हो रही है, और यह नाम किसी आदमी का धरा हुआ नहीं है ।

(२) और उस सच्चे मालिक का तरल घट-घट में मौजूद है और उसके मिलने का रास्ता भी घट में है और वह अपनी किरण यानी धारों के वसीले से सब जगह मौजूद है ।

(३) जीव यानी सुरत कुल्ल-मालिक की अंश है, जैसे सूरज और उसकी किरण या सिंघ और उसकी बूँद ।

(४) कुल्ल-मालिक यानी दयाल देश के नीचे से एक धारा श्याम रंग की निकली जिसका नाम निरंजन और काल पुरुष है और मन इसकी अंश है। इसी ने संकल्प उठा कर और सत्त पुरुष से आज्ञा लेकर नीचे के देश में तिर-लोकी की रचना करी।

(५) इसी देश में शुद्ध माया का प्रथम ज़हूर हुआ। और निरंजन ने इस माया से मिल कर पहिले ब्रह्मांड की रचना करी और पुरुष-प्रकृति और माया-ब्रह्म और शिव-शक्ति और निरंजन-जोत इन्हीं दोनों के नाम हैं जो कि उतार के वक्रत नीचे के मुक्कामों पर धरे गये और यही निरंजन कुल्ल मतों का परमेश्वर और खुदा है। सत्त पुरुष राधास्वामी का भेद किसी ने नहीं पाया।

(६) फिर निरंजन-जोत ने नीचे के देश में अपनी तीन धारों (यानी ब्रह्मा, विष्णु और महादेव) के वसीले से, देवताओं और मनुष्यों और चारों खानों के जीवों की रचना करी। इस देश में मलीन माया प्रकट हुई और उसकी मिलौनी से सब रचना हुई। इस देश को पिंड देश भी कहते हैं।

(७) इस हिसाब से, राधास्वामी मत के मुबाफ़िक़ कुल्ल रचना के तीन बड़े दर्जे हुये। पहिला प्रेम यानी निर्मल चैतन्य देश, जहाँ सिवाय प्रेम यानी चैतन्य के, और किसी की मिलौनी नहीं है। दूसरा, निर्मल चैतन्य और शुद्ध माया

देश, जहाँ ब्रह्मांडी रचना यानी ब्रह्म-सृष्टि हुई । तीसरा, निर्मल चैतन्य और मलीन माया देश, जहाँ पिंड यानी सूक्ष्म और स्थूल रचना हुई ।

(८) मन जो कि निरंजन यानी काल पुरुष की अंश है, संकल्प-विकल्प यानी इच्छा का भंडार है और इन्द्रियाँ, जो कि देह में बतौर औजार के हैं, उनके वसीले से पिंडी मन इस लोक में इच्छा अनुसार कार्रवाई यानी कर्म करता है और यह देह और उसके औजार (इन्द्रियाँ) माया का कारज है ।

(९) रोशनी और रोशन किरणियाँ चैतन्य और दयाल पुरुष की अंश यानी किरणियों का जहूरा है और अँधेरा और श्याम किरणियाँ काल पुरुष और माया का जहूरा और नमूना है ।

(१०) पहिले बड़े दर्जे में, दयाल पुरुष यानी निर्मल चैतन्य का बासा है और दूसरे और तीसरे दर्जे में काल पुरुष और माया प्रधान हैं यानी इन दो दर्जों की रचना माया की हृद में है ।

(११) माया और उसका कारज हमेशा एक हालत में नहीं रहते यानी उसमें तगैयुर और तबद्दुल हमेशा जारी रहता है । इस सबब से इसकी हृद में सुख और दुख व्यापते हैं और भाव और अभाव देहियों का, जो कि बतौर

गिलाफ़ के सुरत चैतन्य पर इस देश में चढ़े हुये हैं, होता रहता है, और गिलाफ़ या देही, माया के मसाले यानी पाँच तत्व और तीन गुणों से बनी है ।

(१२) ब्रह्म और माया देश यानी रचना के दूसरे और तीसरे दर्जे में पाप और पुण्य का ज़हूर हुआ और इसी देश का नाम कर्म-देश है यानी कर्म का ज़हूर इन्हीं दो देशों में हुआ और यही कर्म, पुण्य और पाप कर्म कहलाये ।

(१३) पुण्य और पाप कर्म की दो क्रिस्में हैं—एक, असली और दूसरी, जाहिरी और रस्मी ।

(१४) असल पुण्य कर्म यह है कि संतों की जुगत का अभ्यास करके मन के मुक्काम से वृत्ति यानी धार उठ कर ऊँचे देश यानी सुरत-चैतन्य के निज घर को तरफ़ रुजू होवे ।

(१५) और असली पाप-कर्म यह है कि मन के मुक्काम से वृत्ति यानी धारा उठ कर इन्द्रियों के घाट पर आवे और वहाँ से बाहर की रचना यानी भोगों और पदार्थों की तरफ़ रुजू करे ।

(१६) असली पुण्य कर्म का यह फ़ायदा है कि मन और सुरत दिन २ ऊँचे देश की तरफ़ चढ़ कर निर्मल होते जावेंगे, और निर्मल आनन्द पाते जावेंगे, और तिकुटी के मुक्काम पर मन ठहर जावेगा, और सुरत उससे न्यारी होकर

दयाल देश में पहुँच कर अमर आनन्द को प्राप्त होगी, और वही जुगत, और जीवों को बता कर या उसकी कार्रवाई में मदद देकर उनको भी परम आनन्द का कराना, यही काम असली और सच्चा परमार्थ है ।

(१७) और असली पाप-कर्म का नुक्रसान यह है कि मन और सुरत का रुख नीचे और बाहर की तरफ रहेगा और उनकी धारें इन्द्रियों द्वारा जड़ पदार्थों की तरफ बिखरती रहेंगी और देहियों के साथ दुख-सुख सहती रहेंगी और जन्म-मरन का चक्कर नहीं छूटेगा । और, और जीवों को भी ऐसी कार्रवाई की शिक्षा या उसमें मदद देना और असली पुण्य कर्म के करने वालों यानी सच्चे परमार्थी जीवों को उनकी कार्रवाई से रोकना या उसमें विघ्न डालना, पाप कर्म में दाखिल है ।

(१८) रस्मी पुण्य कर्म यह है कि जो सामान क्रुदरती तौर पर या जमाअत के व्यवहार और रस्म के मुवाफ़िक या अपनी ज़ाती मेहनत और मशक्कत से हासिल हुआ है, उससे औरों को फ़ायदा और सुख पहुँचाना—मन, बचन और कर्म करके । इसका फ़ायदा यह होगा कि इस शरूस् को आइन्दा विशेष सुख मिलेगा और जो यह कर्म निष्काम बन पड़ेगा तो मालिक के चरणों में प्रेम और भक्ति पैदा होगी ।

(१६) और ज़ाहिरी पाप-कर्म यह है कि औरों के सामान पर बद्-नीयती के साथ नज़र डालना या उसको ज़बरदस्ती छीन लेना या और तरकीब से नाहक, यानी ग़ैर-वाजिब और ना-मुनासिब तौर से ले लेना या उनकी किसी तरह से हक़-तल्फ़ी करना और नुक़सान पहुँचाना, या किसी तरह की तकलीफ़ और कष्ट देना, मन बचन और कर्म करके, और परमार्थी जीवों के साथ उपाधि उठाना और लड़ाई-भगड़ा करना ।

(२०) असली पुन्य कर्म में प्रवृत्ति (यानी सुरत और मन को गगन में चढ़ाने का अभ्यास) बग़ैर मदद और सत-संग सतगुरु के, जो धुर-धाम का भेदी और बासी हैं, क़तई मुमकिन नहीं है और ज़ाहिरी और रस्मी पुन्य कर्म भी बग़ैर सतसंग सतगुरु के और अभ्यास उनकी जुगती के, निष्कामता के साथ बनना बहुत मुशकिल बल्कि ना-मुमकिन है ।

(२१) राधास्वामी अथवा संत मत में महिमा और ज़रूरत सतगुरु की, जो धुर-धाम का भेद बतावें और जुगत चढ़ाने और चलाने मन और सुरत की उसकी तरफ़ समझावें, बहुत भारी है । बग़ैर उनके उपदेश और दया और मदद के, अभ्यास किसी से नहीं बन सकता है और न भेद सच्चे मालिक और उसके धाम और रास्ते का मिल सकता है ।

(२२) संत सतगुरु, कुल्ल-मालिक का स्वरूप या उसके निज और प्यारे पुत्र हैं और जीवों का सच्चा और पूरा उद्धार जब कभी होगा, उन्हीं के वसीले से होवेगा। और उन्हीं की यह ताकत है कि जीवों को चारों खानों में से निकाल कर, पहिले नर देही में, और फिर सतसंग और अभ्यास कराके ऊँचे लोकों में, और फिर निज धाम में पहुँचावें।

(२३) संत सतगुरु कुल्ल जीवों के सच्चे हितकारी हैं, और रक्षक और बंदी-छोड़ हैं, और वेही जीवों को सच्चे और कुल्ल-मालिक से मिला सकते हैं और उसी स्वरूप में यानी संत सतगुरु रूप में सच्चा और कुल्ल-मालिक जब २ मौज होती है, औतार धारण करता है।

(२४) जो किसी को संत सतगुरु न मिलें पर साध गुरु से मेला हो जावे, तो वे भी उसके उद्धार में पूरी मदद दे सकते हैं। और साध गुरु उनको कहते हैं कि जो संत सतगुरु या कुल्ल-मालिक से जब वह औतार धारण करे, मिल कर और उनकी दया से अभ्यास करके आधा रास्ता तै कर चुके हैं, यानी पार-ब्रह्म पद में पहुँचे हैं और निज धाम में पहुँचनहार हैं यानी संत सतगुरु गति को प्राप्त होने वाले हैं।

(२५) जो इन दोनों में से किसी से मेला न होवे, लेकिन इनका कोई सच्चा प्रेमी सतसंगी मिल जावे, तो

उससे भेद और जुगत लेकर खोजी और दर्दी परमार्थी अभ्यास शुरू कर सकता है, लेकिन कारज उसका संत सतगुरु ही बनावेंगे यानी सवेर-अबेर उसको जरूर दर्शन देकर दया फ़रमावेंगे ।

(२६) हर एक जीव में चाहे औरत होवे या मर्द, तीन शक्तियाँ मौजूद हैं—पहिली, देह और इन्द्रियों की शक्ति, दूसरी, मन और विद्या बुद्धि की शक्ति, और तीसरी, सुरत यानी रूह की शक्ति । बग़ैर मथन यानी अभ्यास और मशक़ के, इनमें से कोई शक्ति नहीं जाग सकती है । पहिली और दूसरी शक्ति के जगाने से संसारी फ़ायदे, जैसे धन और नामवरी और हुकूमत और इन्द्रियों के भोग बग़ैरा हासिल हो सकते हैं, और तीसरी यानी रूह की शक्ति के जगाने से जीव को परमार्थी लाभ प्राप्त हो सकता है यानी उसके मन और सुरत घट में चढ़ कर ऊँचे लोकों में और फिर वहाँ से कुल्ल-मालिक के धाम में पहुँच कर परम और अमर आनंद को प्राप्त हो सकते हैं । सब जीवों पर फ़र्ज़ है कि अपने जीव के कल्याण के वास्ते, थोड़ी-बहुत कोशिश, वास्ते जगाने रूह की शक्ति के, जरूर करें, और यह काम सत-गुरु से मिल कर और उनकी जुगती की कमाई करके बन सकता है ।

(२७) मुक्ति यानी सच्चे उद्धार की जरूरत सब जीवों को है । और राधास्वामी मत में सच्ची मुक्ति या उद्धार से

यह मतलब है कि जीव सुरत-शब्द का अभ्यास करके माया के घेर से निकल कर निर्मल चैतन्य देश यानी कुल्ल मालिक के धाम में पहुँच कर, अपने सच्चे मालिक और माता-पिता का दर्शन पावे। और जो कि वही धाम परम आनंद का भंडार है और अजर-अमर है और वहाँ किसी तरह का कष्ट और क्लेश और जन्म-मरन का दुख नहीं है, तो सुरत भी वहाँ पहुँच कर अजर-अमर हो जाती है, और परम आनंद को, जो सदा एक रस रहता है, प्राप्त होती है। इसी को सच्ची मुक्ति और पूरा उद्धार कहते हैं।

(२८) जो कोई ऐसी मुक्ति और उद्धार के हासिल करने के वास्ते जो जतन कि संतों ने बताया है, नहीं करेगा, वह माया के देश में ऊँच-नीच देही धारण करके, हमेशा दुख-सुख भोगता रहेगा और जन्म-मरन का चक्कर उसका नहीं छूटेगा। खुलासा यह कि बारम्बार अपनी वासना और कर्म अनुसार ऊँच-नीच देश और योनि में देह धारण करके दुख-सुख भोगता रहेगा।

(२९) जो कि कुल्ल-मालिक प्रेम का भंडार है, और सब जीव भी जो कि उसकी अंश हैं, प्रेम स्वरूप हैं, और कुल्ल कार्रवाई रचना में प्रेम से ही हो रही है, इस वास्ते जो कोई अपनी रूहानी शक्ति को जगाना चाहे, उसको चाहिये कि प्रेम अंग लेकर अभ्यास करे, और उस प्रेम को

दिन २ संत सतगुरु और कुल्ल-मालिक राधास्वामी दयाल के चरणों में बढ़ाता जावे। इस तरक्की के साथ उस के मन और सुरत की चढ़ाई की भी तरक्की होती जावेगी और एक दिन पूर्ण प्रेम हासिल करके प्रेम भंडार में पहुँच जावेगा। वगैर सच्चे प्रेमी यानी शौक के, राधास्वामी मत में सुरत-शब्द अभ्यास की कमाई मुमकिन नहीं है।

३८—जो कोई कि राधास्वामी मत में शामिल हुआ, उसी को बड़ भागी समझना चाहिये, क्योंकि उसी का एक, दो या तीन जन्म में सच्चा उद्धार हो जावेगा और जितने कि परमार्थी प्रश्न और सन्देह जीवों के दिल में निसबत कुल्ल-मालिक और उसकी कुदरत और जीव और माया और रचना वगैरा के पैदा होते हैं, उन सब का जवाब जिससे शान्ति हो जावे, सिर्फ राधास्वामी मत में मिल सकता है। और किसी मत में बहुत से भारी सवालों के जवाब नहीं हैं और इसी सबब से लोगों को पूरा यकीन उस मत का नहीं होता है, और न उसकी जुगती या अभ्यास की कमाई हो सकती है और न सच्ची शान्ति हासिल हो सकती है। अब जीवों को इस्तिथार है कि अपने असली नफ़े या नुक़सान का ख़्याल करके, चाहें संतों के बचन को मानें या नहीं। और मालूम होवे कि यह मत कुल्ल-मालिक का है और इसमें सब जीव सर्व देशों और मतों के, जिनके मन में

सच्चा खोज सच्चे मालिक का है, शामिल होकर उसकी सहज जुगती का अभ्यास, बगैर छोड़ने घरबार या रोजगार के, आसानी से करके, अपने जीव का कल्याण कर सकते हैं यानी सच्ची मुक्ति का प्राप्त हो सकते हैं ।

३६—जो कि यह बचन तूल-तवील यानी बहुत लंबा है, इस वास्ते इसका खुलासा नीचे लिखा जाता है :—

(१) देह और दुनिया और उसके भोग और जितने पदार्थ और सामान हैं, सब नाशमान और जड़ हैं, और इस वास्ते असत्य हैं ।

(२) इस रचना में सत्त और चैतन्य और आनन्द स्वरूप, सुरत मालूम होती है कि जिसके सबब से देह हर एक जानदार की चैतन्य हो रही है । और यहाँ जड़-पदार्थ यानी भोगों से थोड़ा-बहुत रस मिलता है यानी कुल्ल देहियाँ, चाहे चैतन्य हैं या जड़, सुरत के सबब से, जो कि उन में प्रगट या गुप्त मौजूद है, सत्त नज़र आती हैं यानी ठहरी हुई हैं, और जब उसका वियोग होता है तो उसी वक़्त या थोड़े अर्से में उन देहियों का अभाव हो जाता है । इस वास्ते इस लोक में सुरत-चैतन्य ही सत्य है, और बाक़ी सब पसारा असत्य है ।

(३) जो कि सुरतें, मुवाफ़िक़ देहियों के, अनेक हैं और देह में आती हैं और उसको छोड़ कर चली जाली हैं, तो

ज़रूर हुआ कि इसका कोई खास मंडल या भंडार है और वही महा सत्य और महा चैतन्य और महा आनन्द स्वरूप है ।

(४) देही पाँच तत्व और तीन गुण का (जो कि माया का मसाला है) कारज है और ये सब जड़ हैं और सुरत की चैतन्यता से चैतन्य होते हैं ।

(५) इन तत्वों का भी अलेहदा २ मंडल मौजूद है और स्थूल तत्वों का मंडल जुदा २ नज़र आता है ।

(६) ऊँचे देश की रचना लतीफ़ और सूक्ष्म नज़र आती है, फिर वहाँ तत्व भी सूक्ष्म होंगे और उनके मंडल भी ब-दस्तूर सूक्ष्म होंगे ।

(७) यहाँ देखने में आता है कि सुरत की बैठक पाँच तत्वों और तीन गुणों और इन्द्रियों और मन के परे है, इस वास्ते सुरत का मंडल यानी भंडार इन सब, बल्कि सुरत के मक्काम के परे, ऊँचे से ऊँचे मक्काम में, होना चाहिये । सबूत इसका यह है कि इस रचना में एक सूरज-मंडल के ऊपर दूसरा सूरज-मंडल और दूसरे पर तीसरा और फिर चौथा और पाँचवा सब का अखीर है और वहीं से आदि धार प्रगट होकर इन सब मंडलों की रचना करती चली आई है, फिर वही अखीर मक्काम, सुरत चैतन्य का निज भंडार है और वही कुल्ल-मालिक का धाम है और

बीच के मंडल एक का एक भंडार और मददगार और मालिक है ।

(८) ज़ाहिर है कि असत्य यानी नाशमान और जड़ पदार्थों में दिल लगाने और बंधन पैदा करने से जब २ उन की हालत बदलती है और अभाव हो जाता है, तब दुख पैदा हो जाता है । और जब यह देह (जो सुरत के बैठने और चंद्र रोज़ रहने का इस लोक में मकान है) जरजरी हो जावेगी या क्राबिल रहने के नहीं रहेगी, तब इसके छोड़ने के वक़्त महा दुख होगा ।

(९) इस वास्ते अक़लमंद और विचारवान आदमी को चाहिये कि जड़ और नाशमान यानी असत्य रचना में ज़रूरत और कार्रवाई के मुवाफ़िक़ दिल लगावे और बंधन पैदा न करे ।

(१०) लेकिन जिस क्रदर मुमकिन होवे, सत्य से प्रीति करे और उसकी प्राप्ति का मुनासिब जतन, इस जिंदगी में थोड़ा-बहुत कर लेवे, ताकि इस असत्य रचना के छोड़ने के वक़्त तकलीफ़ न होवे और महा सत्य से मिल कर अमर आनन्द को प्राप्त हो जावे ।

(११) जो कि कुल्ल रचना धारों को है और यह सुरत-चैतन्य, उस महा सत्य यानी कुल्ल-मालिक की एक धार या किरण है (और इसी के सबब से इस लोक में रचना होती

है और ठहरी हुई है) तो मुनासिब है कि इसी सत्य और चैतन्य धार को पकड़ के इस के निज भंडार में पहुँचना चाहिये ।

(१२) यह चैतन्य सुरत की धार, घट में, गुप्त जारी है, पर नज़र नहीं आती, लेकिन शब्द यानी आवाज़ इसका ज़हूरा और निशान है । इस वास्ते शब्द की धुन को पकड़ के चलने से इस धार का, उसके भंडार की तरफ़, उलटना मुमकिन है ।

(१३) जो धुन को पकड़ के यानी आवाज़ को सुनता हुआ चलेगा, वह जहाँ से वह आवाज़ आती है, वहाँ पहुँच जावेगा, चाहे रास्ते में उसके अंधेरा है या उजाला ।

(१४) अब आदि शब्द यानी आदि धार का, और भी रास्ते और मंज़िलों का, जहाँ २ से शब्द प्रगट हुआ है यानी धार जारी हुई है, भेद मिलना चाहिये, ताकि खोजो दर्दी मुक्काम २ की धुन को पकड़ के रास्ता तय करे और आहिस्ता २ एक दिन धुर धाम में, जहाँ से कि आदि धार प्रगट हुई, पहुँच कर, महा सत्य और अमर आनन्द को प्राप्त होवे ।

(१५) यह भेद और हाल, रास्ते और मंज़िलों का, (जो कि हर एक के घट में मौजूद है) शब्द भेदी और शब्द अभ्यासी से मिलेगा । उससे पूरी हिदायत और मदद

लेकर, कुल्ल-मालिक के चरणों में (जो कि महा सत्य, महा चैतन्य और महा आनन्द स्वरूप है) अपने मन में प्रेम पैदा करके चलना चाहिये, क्योंकि प्रेम से कुल्ल रचना की कार्रवाई हुई है और जारी है और सब काम प्रेम से हो रहे हैं, इस वास्ते बगैर प्रेम के यह रास्ता तै होना मुमकिन नहीं है ।

(१६) यह भेद और हाल मंज़िल और रास्ते का, और जुगत पैदा करने और बढ़ाने प्रेम की, उस महा सत्य और महा चैतन्य और महा आनन्द स्वरूप के चरणों में, जिस को कुल्ल और सच्चे मालिक राधास्वामी दयाल कहते हैं, राधास्वामी मत की बानी और बचन और उनकी संगत से मालूम हो सकता है, और किसी मत में जो इस वक़्त जारी हैं, इस भेद और जुगत बगैरा का साफ़ २ और ऐसे क्रायदे और आसानी के साथ कि जिस की कार्रवाई हर कोई कर सके, ज़िक्र भी नहीं है ।

(१७) राधास्वामी मत में सच्चे मालिक की क्रुदरत का भेद है, यानी जिस तरह कि सुरत, रूह, की धार का धुर मक्राम से उतार हुआ है, उसी क्रायदे और रास्ते से उसके उलटाव और चढ़ाव का अभ्यास, राधास्वामी मत कहलाता है । इस मत में कोई बात या कोई तरीका मनुष्य का बनाया हुआ या विद्या-बुद्धि से निकाला हुआ नहीं

है । और जो कि सिवाय सुरत चैतन्य को धार के उलटाने के, कोई और रास्ता या तरीका सुरत के निज घर में पहुँचने का नहीं है, इस वास्ते सुरत-चैतन्य की धार यानी शब्द की धुन को पकड़ के यानी सुनते हुये चलना, यही सच्चा और पूरा रास्ता है । इसके सिवाय जितने रास्ते अंतर में चलने के हैं, वे सब खतरनाक और कठिन और ओछे यानी माया की हद्द में खतम होने वाले हैं । इस वास्ते उनसे सच्चा और पूरा उद्धार मुमकिन नहीं है ।

४०—और मालूम होवे कि जो मतलब और फ़ायदा परमार्थी कार्रवाई से मंज़ूर है, वह भी इस वक़्त में सिर्फ़ उस जुगत यानी सुरत-शब्द की कमाई से, जो राधास्वामी मत में जारी है, हासिल होना मुमकिन है । यानी संसारी ख्वाहिशों और तरंगों का पूरा होना या दूर हो जाना और मन और देही के सुखों में होशियारी और सम्हाल का रहना और उन के दुखों में रिआयत और बचाव, और मौत के महा दुख के वक़्त सहायता, और बजाय तकलीफ़ के आनन्द की प्राप्ति, राधास्वामी मत के अभ्यासी को हासिल हो सकती है और ज़हूर इस कैफ़ियत का कुछ असें के अभ्यास के बाद अभ्यासी आप देख सकता है । और वही कैफ़ियत दिन २ बढ़ती जावेगी और एक दिन कुल्ल-मालिक राधास्वामी दयाल की दया से पूरी २ हालत (जिस का जिक्र ऊपर हुआ) पैदा होनी मुमकिन है ।

बचन १५

परमार्थियों को तीन क्रायदों पर ख्याल रखने से अभ्यास में विघ्न कम वाक़्रै होंगे, और परमार्थ की तरक्की दिन २ होती जावेगी ।

१—जो लोग कि राधास्वामी मत में शामिल हैं, और सच्ची चाह अपने जीव के सच्चे उद्धार और सच्चे मालिक के दर्शनों की, उसके निज धाम में पहुँच कर, रखते हैं, उनको मुनासिब है कि वास्ते तरक्की अपने अभ्यास के, और दुरुस्ती चाल-चलन परमार्थी और भी संसारी व्यवहार के, नीचे के लिखे हुए क्रायदों के मुवाफ़िक़, जिस क्रदर बन सके, कार्रवाई करते रहें । और जो वे इन क्रायदों को अच्छी तरह समझ कर उन पर नज़र रखेंगे तो उम्मेद है कि उनको अपनी कसरें और भूल-चूक मालूम हो जावेगी और फिर उनकी सम्हाल का जतन भी वे दुरुस्ती से कर सकेंगे ।

२—और वे क्रायदे ये हैं :—

पहिला—जो कि सुरत ऊँचे मक्राम यानी राधास्वामी दयाल के चरणों से उतर कर, पिंड में, आँखों के मक्राम पर ठहरी है और वहीं बैठ कर इन्द्रियों के द्वारे कार्रवाई देह और दुनिया की कर रही है, सो इसको, राधास्वामी

मत की जुगत के मुवाफ़िक़, अपने निज घर की तरफ़ उलटाना ।

दूसरा—गुरु स्वरूप या मक्कामी स्वरूप का ध्यान करके मन और सुरत को ऊँचे देश में चलाना और ठहराना ।

तीसरा—परमार्थ और स्वार्थ में जीवों के साथ इस तरह बरताव करना जैसा कि यह शख्स, अपने साथ, औरों से बर्ताव चाहता है ।

३—इन क्रायदों के मुवाफ़िक़ बर्ताव में जो विघ्न या दिक्कतें बाक़ै होती हैं, उनका थोड़ा सा ज़िक्र और हटाने का जतन आगे लिखा जाता है । उसका ख्याल हर एक सच्चे परमार्थी को, जिस क्रदर बन सके, रखना, और उस जतन को काम में लाना मुनासिब है, क्योंकि जो इस क्रदर अहतियात और होशियारी नहीं की जावेगी, तो उन क्रायदों के मुवाफ़िक़ बर्ताव कम बनेगा और इस सबब से परमार्थी तरक्की में भी किसी क्रदर कसर पड़ेगी ।

४—पहले क्रायदे के मुवाफ़िक़ बर्ताव करने में यानी सुरत और मन की चढ़ाई में संसारी चाहें और तरंगें और इन्द्रियाँ विघ्न डालती हैं, यानी ये सुरत की धार को सिमटने और ऊपर की तरफ़ को चढ़ने से रोकती हैं, क्योंकि जब धार का रुख़ इन्द्रियों के द्वारे बाहर पदार्थों में या देह में नीचे की तरफ़ हुआ, तब उस का मुख ऊपर की तरफ़

मोड़ना और चढ़ाना मुश्किल होगा । इस वास्ते अभ्यासों को मुनासिब है कि आम तौर पर जरूरत के मुवाफिक बाहरमुख कामों और पदार्थों में बर्ताव करे और ख़ास तौर पर वक्रत अभ्यास के, मन और इन्द्रियों को रोक कर और सुरत की धार को समेट कर, अपने अन्तर में ऊँचे की तरफ़ आहिस्ता २ चलाने की आदत करे । जो इस तौर पर कार्रवाई की जावेगी, तो थोड़ा-बहुत रस और आनन्द सिमटाव और चढ़ाई का, मिलेगा और फिर इसी तरह कार्रवाई जारी रखने और उसको आहिस्ता २ बढ़ाने से ज़्यादा रस मिलेगा और देह और दुनिया की तरफ़ से किसी क्रूर हटाव होता जावेगा ।

५—और जो इस कार्रवाई में मन और इन्द्रियाँ संसारी तरंगों उठा कर खलल डालेंगी तो यकसाँ रस नहीं मिलेगा, यानी अभ्यास में कभी आनन्द और कभी ख़्वाफ़ीकापन रहेगा और उसी क्रूर सुरत की चाल भी निज घर की तरफ़ सुस्त रहेगी ।

६—जो कोई अपने मन और इन्द्रियों की हर वक्रत निगहबानी और चौकीदारी करता रहेगा और फ़िज़ूल तरंगों और ख़्वाहिशों को उठने से रोकता रहेगा, तो वह अभ्यास के समय भी उनकी थोड़ी-बहुत सम्हाल कर सकेगा, नहीं तो अभ्यास के वक्रत अनेक तरह के ख़्याल और

गुनावन पैदा होंगे और अभ्यासी को उनकी खबर भी नहीं होगी, यानी मन उसका बजाय भजन और ध्यान के, अनेक ख्यालों में बहता रहेगा। इस वास्ते मुनासिब और लाजिम है कि जिस क्रूर बन सके, अभ्यास के वक्रत मन और इन्द्रियों की रोक और सम्हाल जरूर की जावे, ताकि थोड़ा-बहुत रस भजन और ध्यान का मिलता रहे और फिर उस में आहिस्ता २ तरक्की भी होती जावे।

७—दूसरे क्रायदे के बर्ताव में इस क्रूर अहतियात चाहिये कि वक्रत ध्यान और भजन के, पहले स्वरूप का ख्याल करके उसको अपने सनमुख रखे, तो मन और इन्द्रिय जो कि स्वरूप में लगने की आदत रखते हैं, किसी क्रूर निश्चल होकर स्थान पर ठहरेंगे या शब्द में लग जावेंगे, और उस वक्रत दूसरी सुरतों का ख्याल कम आवेगा और शब्द भी साफ सुनाई देगा। और जो स्वरूप को संग नहीं लिया जावेगा तो अपने स्वभाव के मुवाफिक मन और इन्द्रिय अनेक ख्याल यानी गुनावन में अक्सर चंचल रहेंगे।

८—जब कि ध्यान के वक्रत थोड़ा-बहुत स्वरूप नजर आ जावेगा या भजन के वक्रत शब्द साफ सुनाई देगा तो मन और सुरत उसमें बे-तकल्लुफ लग जावेंगे, और दूसरा ख्याल नहीं उठावेंगे। लेकिन जिस वक्रत कि गुनावन का जोर होगा, उस वक्रत स्वरूप को थोड़ा जोर देकर

ख्याल से सन्मुख रखने में गुनावन हट जावेगी । और जो गुनावन कम न होवे, तो किसी शब्द के प्रेम की भरी हुई कड़ियों के स्वरूप के सन्मुख गाने या बतौर आरती के पाठ करने से बहुत फ़ायदा होगा ।

६—गुरु स्वरूप के ध्यान की और उसको सन्मुख रखने की महिमा इस सबब से ज़्यादा है कि उसका ख्याल करते ही मन और इन्द्रिय परमार्थी यानी प्रेम के घाट पर आ जावेंगे, और तब भजन और ध्यान का रस ज़्यादा मिलेगा और गुनावन बहुत कम पैदा होगी । लेकिन यह बात जब दुरुस्त बनेगी जब कि अभ्यासी को गुरु स्वरूप में गहरा परमार्थी भाव और प्यार होगा । इसी सबब से राधास्वामी दयाल ने अपनी बानी और बचन में गुरु भक्ति पर ज़्यादा जोर दिया है यानी प्रथम गुरु चरणन में प्रेम पैदा करने के वास्ते जोर देकर हिदायत की है ।

१०—मालूम होवे कि बग़ैर तीव्र बैराग के, संसार और भोगों की तरफ़ से, और बग़ैर गहरे प्रेम और अनुराग के, राधास्वामी दयाल के चरणों में मन और सुरत, शब्द में, जैसा कि चाहिये, नहीं लग सकते, और वक्रत भजन के गुनावन और तरंगें बहुत उठती रहेंगी । लेकिन जो अभ्यासी को गुरु स्वरूप में भाव और प्यार है तो उसको अगुवा यानी ख्याल से सन्मुख रखने से, मन किसी क्रूर निश्चल हो

सकता है, क्योंकि साकार स्वरूप में प्यार करने की उसको आदत है और गुरु स्वरूप के सन्मुख होने पर उसके मन और इन्द्रिय, दर्शन और वचन में लग कर फ़ौरन परमार्थी घाट पर आ जाते हैं और संसारी ख़्याल हट जाते हैं, और दूसरा फ़ायदा यह है कि गुरु स्वरूप को संग लेने में अभ्यासी को, मिस्ल मक्रामी स्वरूप के, स्थान २ पर उसको बदलने को ज़रूरत न होगी यानी वही गुरु स्वरूप उसको सत्तलोक तक (जहाँ तक कि साकार रचना है) दर्जे-ब-दर्जे सूक्ष्म होता हुआ पहुँचा देगा, और अभ्यासी का भी स्वरूप इसी तरह बदलता जावेगा ।

११—जो कोई मक्रामी स्वरूप के आसरे चलेगा तो उसको भी यही फ़ायदा हासिल हो सकता है, बशर्ते कि वह स्थान स्थान पर थोड़ा-बहुत प्रगट होता जावे और जो प्रगट होने में कुछ देरी हुई या कसर रही, तो उस रूप में ख़्याल से ध्यान करने में वैसा प्यार नहीं आवेगा, जैसा कि गुरु स्वरूप में आ सकता है, और इस सबब से गुनावन यानी मन की चंचलता जल्दी कम या दूर न होवेगी और रस भी कम आवेगा । अब अभ्यासी को चाहिए कि अपने शौक और हालत को परख कर, जिस तरह उसको फ़ायदा ज़्यादा मालूम पड़े, उसी तरह अपने ध्यान की सम्हाल करे, क्योंकि बग़ैर ध्यान के, मन और सुरत का सिमटाव, जैसा कि

चाहिये, जल्दी न होवेगा । अलबत्ता जिस किसी को शब्द खुल जावे, उसको इस क्रम में ज़रूरत ध्यान पर जोर देने की नहीं होगी । लेकिन ऐसा हाल कुल्ल अभ्यासियों का नहीं हो सकता, किसी बिरले उत्तम अधिकारी की ऐसी हालत होवेगी । इस वास्ते कुल्ल अभ्यासियों को, अव्वल, ध्यान पर ज़्यादा जोर देना मुनासिब और ज़रूर है ।

१२—मालूम होवे कि गुरु स्वरूप का दर्शन ऊँचे के मक़ाम पर खिंच कर होता है और मुवाफ़िक और दुनिया की सूरतों के जब ख्याल करो उस वक़्त यह स्वरूप प्रगट नहीं हो सकता । यह स्वरूप, अंतरजामी पुरुष, आपदया करके, अपने भक्त की प्रीति और प्रतीत बढ़ाने के वास्ते धारण करता है और ऊँचे देश में प्रगट होकर दर्शन देता है । इसी सबब से अक्सर इस स्वरूप का दर्शन स्वप्न-अवस्था में जबकि मन और सुरत का ज़्यादा खिंचाव हो जाता है, होता है, और अभ्यास के वक़्त कभी २ ऐसी दया होती है । इस वास्ते अभ्यासी को जब कभी गुरु स्वरूप का दर्शन अभ्यास के वक़्त या स्वप्न-अवस्था में होवे, तो उसको ख़ास मालिक की समझना चाहिये और उसी स्वरूप को चित्त में धारण करके अभ्यास के वक़्त उस का ध्यान करना चाहिये ।

१३—तीसरे कायदे के मुवाफ़िक बर्ताव करने से अभ्यासी प्रेमी को, उसकी परमार्थी कार्रवाई और संसारी

व्यवहार में बहुत फ़ायदा हासिल होवेगा, यानी उसके हाथ से किसी को किसी क्रिस्म की तकलीफ़ या दुख नहीं पहुँचेगा । और जो कि परमार्थियों को हिदायत है कि जहाँ तक बन सके या मुनासिब होवे, परमार्थी जीवों के साथ दीनता और प्यार और दया भाव के साथ बर्ताव करें । और आम जीवों के साथ दया भाव रखें, तो इस तरह बर्ताव करने से, सब की प्रसन्नता हासिल होगी, और मालिक भी प्रसन्न होकर भक्ति और प्रेम की बरूशायश करेगा और दिन २ हालत बदलती जावेगी और भगड़े-रगड़े और ईर्ष्या और विरोध वगैरा परमार्थी की कार्रवाई में विघ्न नहीं डालेंगे, और हृदय उस का दिन २ शुद्ध और कोमल होता जावेगा और मालिक के चरणों के प्रेम से भरता जावेगा ।

१४—जो परमार्थी का धन का भी थोड़ा नुक़सान हो जावे और भगड़ा-रगड़ा और विरोध हट जावे तो ऐसे नुक़सान की बरदाश्त करना मुनासिब है और सरूत-सुस्त और तान के बचन को सहना और क्षमा कर के एवज़ न लेने में परमार्थी का ज़्यादा फ़ायदा है, ब-निस्वत इसके कि ओछे और क्रोधी आदमियों से मुक्काबिला करना और तकरार बढ़ाना । खुलासा यह कि परमार्थी को इस बात की अहतियात जरूर चाहिये कि उसका मन संसारी मुआमलों के सबब से चिन्ता में न पड़े और गदला और

मैला न होवे, और भजन में इस क्रिस्म के ख्याल विघ्न न डालें, नहीं तो उसके रस और आनन्द में भी फ़र्क पड़ेगा और यह हर्जाव-निस्वत और छोटे नुकसान या ज़रा सी मन की तकलीफ़ के, बहुत भारी है। और उसका बचाव हर हालत में जहाँ तक मुमकिन होवे और मुनासिब मालूम पड़े, ज़रूर करना चाहिये।

बचन १६

सतसंगियों को मौज और रज़ा पर कायम होना चाहिये और दुख-सुख की हालत में भरोसा दया का रख कर परमार्थ में ढीले और रूखे-फ़ीके नहीं होना चाहिये।

१—कुल्ल मतों में जो संसार में जारी हैं और राधा-स्वामी मत में खास कर, हुक्म है कि जहाँ तक मुमकिन होवे, सच्चे परमार्थी को मुनासिब और लाज़िम है कि अपने प्रीतम कुल्ल-मालिक राधास्वामी दयाल की मौज के साथ हर काम में मुआफ़िकत करे, यानी जो वे अपनी मौज से करें, चाहे उस में सुख होवे या दुख, उस को मंज़ूर और क़ुबूल करे और सुख के वक़्त मन में फ़ूले नहीं, और अपने मालिक को भूल न जाय, और दुख के वक़्त दुख का रूप न बन जावे, और अपने मालिक से नाराज़ या रूखा-

फीका न हो जावे । दोनों हालतों में ऐसी समझ कायम रखे कि जो कुछ होता है, वह मालिक की मौज से होता है और उसमें मसलहत और फ़ायदा है, क्योंकि जब मालिक को अपना सच्चा पिता और हितकारी और सर्व-ससर्थ माना, तब बग़ैर उनकी मौज के कुछ नहीं हो सकता और जो मौज कि वे करेंगे, वह अपने बालक के वास्ते ज़रूर फ़ायदेमंद होगी, चाहे उसका नतीजा जल्द मालूम पड़े या देर से, और उस में, पहिले, परमार्थी फ़ायदे पर नज़र होगी, और फिर दुनिया के फ़ायदे पर ।

२—जिस किसी से कि मौज के साथ मुआफ़िक़त बिल्कुल नहीं की जा सकती है, तो जानना चाहिये कि वह शरूस् निपट दुनियादार और कर्मी है और उस का मन अपने तन और इन्द्रियों में, और भी कुटुम्ब-परिवार और दुनिया के सामान और भोग-बिलास में, बँधा और फँसा हुआ है और जब किसी तरह का हर्ज या तकलीफ़ या नुक़सान इन में होता नज़र आता है, तब फ़ौरन बे-क़लो और घबराहट के साथ (उसकी बरदाश्त न कर के) पुकारने लगता है, और निहायत रंज मान कर और दुखी होकर उस का चित्त बिगड़ जाता है, और जिस-किसी के ताल्लुक़ का वह काम होवे, उसकी शिकायत करता है और भी मालिक से आजुर्दा-ख़ातिर होकर, उस की कार्रवाई

पर तान और तंज के बचन कहता है और कितने ही असें तक दुखी रह कर आखिर को लाचारों के साथ सब करता है

३—लेकिन जो कि थोड़े-बहुत परमार्थी हैं और सच्चे मन से मालिक की भक्ति में शामिल हुए हैं और उसकी दया और मेहर हर दम माँगते रहते हैं और जो अंतर अभ्यास कि उनको संत अथवा राधास्वामी मत के मुआफ़िक़ बताया गया है, उस को भी नियम से करते हैं और कुछ २ आनन्द और रस भी अंतर में पाते हैं, पर अभी उनके मन में दुनिया और उस के भोगों और पदार्थों की क्रदर और चाह बनी हुई है, तो वे भी मौज के साथ जैसा चाहिये मुआफ़िक़त नहीं कर सकेंगे, और हरचंद वक़्त तक-लीफ़ और रंज और नुक़सान के, चित्त उन का दुखी होवेगा और मालिक की तरफ़ से भी किसी क्रदर रूखा-फीका हो जावेगा, पर सतसंग के बचन याद करके और संतों की बानी पढ़ कर, थोड़ी-बहुत होशियारी आ जावेगी, और ऐसी समझ धारण करके कि मालिक सर्व समर्थ है और बग़ैर उसके हुक्म के, कुछ नहीं हो सकता, संतोष के घाट पर आजावेंगे और ज़्यादा पुकार और फ़रियाद और शिकवा और शिकायत और किसी को बुरा-भला कहना और मालिक से बेज़ार हो जाना, दुनियादारों की तरह से नहीं करेंगे ।

४—दूसरे दर्जे के परमार्थी जीव, सख्ती और सुस्ती के वक्त यानी तकलीफ और नुकसान की हालत में, थोड़े दुखी हो कर, जल्द सतसंग के परमार्थी बचन याद लाकर और अपने अभ्यास में थोड़ा-बहुत मशगूल होकर शुकुराने के घाट पर आजावेंगे, यानी ऐसी समझ धारण करके कि जो रंज और तकलीफ या हर्ज और नुकसान वाकै हुआ, वह न मालूम किस क्रूर भारी था, सो मालिक की दया से बहुत कम यानी मन भर का सेर भर रह कर उन पर गुजरा, और वह फल उनके पिछले कर्मों का था, सो उस दया का शुकुराना अपने मालिक के चरणों में बजा लाकर, ब-दस्तूर अपनी भक्ति यानी प्राति और प्रतीत चरणों में कायम रखेंगे और ज़्यादा तर तव-ज्जह भजन में करके और मालिक की दया और रक्षा की परख अपने अंतर में करके, सुखी हो जावेंगे और सुख के वक्त भी होशियार रह कर मालिक का शुकुराना करके, अभ्यास में ज़्यादा तवज्जह करेंगे ।

५—इन जीवों के चित्त का बंधन संसार और उसके भोगों और पदार्थों में, ब-निस्बत ऊपर की क्रिस्म के जीवों के, किसी क्रूर हलका और ढीला होगा और उनकी क्रूर भी ब-निस्बत परमार्थ के किसी क्रूर कम होगी, यानी परमार्थ का भाव उनके दिल में ज़्यादा होगा ।

६—अव्वल दर्जे के परमार्थी जीवों की प्रेम की हालत बहुत जबर होगी और उनके चित्त में संसार और उसके पदार्थों का बंधन भी बहुत कम होगा और उसके तरक्की की चाह भी बहुत कम होगी, सिर्फ़ इस क्रूर कि जिस में औसत दर्जे पर संसार में गुजारा हो जावे और परमार्थ का काम भी जारी रहे। और उनको शरण और भरोसा सच्चे मालिक की दया का बहुत मज़बूत होगा और उसकी मौज को अपने मन की चाह पर, जहाँ तक मुमकिन होगा, हमेशा मुक़द्दम रखेंगे यानी उनके चित्त में मालिक की मौज के साथ मुआफ़िक़त करने की मुख्यता रहेगी और उसके मुकाबिले में अपने मन की चाह को जबर नहीं करार देंगे और हर हालत में, चाहे दुख होवे या सुख, मालिक की दया के आसरे और भरोसे रह कर उस की वरदाश्त करेंगे। और वे किसी भी वक़्त मालिक की तरफ़ से बे-मुख नहीं होंगे यानी जो मौज होगी, उसको अपने हक़ में मुफ़ीद समझ कर शुक्र करते रहेंगे और ऐसी समझ अपने मन में रखेंगे कि जो कुछ कि तकलीफ़ या दुख होता है, वह अपने कर्मों का फल है, मगर उसके साथ मालिक की सहायता बराबर जारी है और उस दुख या तकलीफ़ का नतीजा भी उनके हक़ में बेहतर होगा यानी उस में कर्मों की सफ़ाई और मन और इन्द्रियों की गढ़त

और भजन की तरक्की होवेगी । यह हालत सच्ची और पूरी शरण वालों की है । जब किसी वक्त किसी हालत की बरदाश्त कम होवेगी, तो वे उस वक्त मालिक के चरणों में प्रार्थना, वास्ते हासिल होने ताकत बरदाश्त के, करेंगे और ऐसी सूरत में उनकी दुआ भी जल्द मंजूर होगी यानी अन्तर में किसी क्रूर सहायता और शान्ति मालूम होवेगी ।

७—इससे ज़्यादा दर्जे के जो परमार्थी हैं, वे साथ होंगे जिनकी पहुँच दसवें द्वार तक है । और जो कि वे पिंड और ब्रह्मांड के ऊपर पहुँचे हैं, उनको कोई दुख-सुख देह और दुनिया का नहीं छू सकता है । वे हर हाल में रजा के दर्जे पर बर्तेंगे यानी सर्व अंग करके मालिक की मौज के साथ मुआफिक्रत करेंगे । उन के कर्मों का हिसाब कुछ नहीं रहा और पिंडी और ब्रह्मांडी मन और माया भी नीचे रह गये । उन की रहनी और कुल्ल बर्ताव मौज के अनुसार समझना चाहिये । सिवाय जीवों के हित और उपकार के, और कार्रवाई दुनिया की, उन से कम या बिल्कुल नहीं बन पड़ेगा ।

८—अब मालूम होवे कि जो कुछ सख्ती या तकलीफ़ सच्चे परमार्थियों पर गुज़रती है, वह बग़ैर हुकम और मौज सच्चे मालिक के नहीं आती । और सच्चे परमार्थी से

मतलब यह है कि जिसके हृदय में सच्ची चाह सच्चे मालिक के धाम में पहुँचने का है और जिसने सच्ची शरण राधास्वामी दयाल की धारण की है। सो ऐसी सख्ती और तकलीफ़ के भेजने में, इन में से कोई न कोई मतलब जरूर होगा।—(१) पिछले बाक़ी-माँदा यानी शेष कर्मों का काटना, (२) तन मन और इन्द्रियों को गढ़त करना कि जिससे सुरत की चढ़ाई आसान और तेज़ होवे, (३) भीना मान और अहंकार दूर करना, (४) मन की कसरें और भूल-चूक का दूर करना, (५) भोगों से हटाना और उन में स्वाभाविक झुकाव और प्यार का दूर करना, (६) संसार और उस के पदार्थों की तरफ़ से चित्त में उदासीनता लाना, (७) हर तरह से और हर हालत में आसरा और भरोसा मालिक की दया का मज़बूत करना, और उसी तरफ़ से सहायता की आस रखनी और माँगनी, (८) बढ़ाना प्रीति और प्रतीत का मालिक के चरणों में और तरक्की देना शौक़ का, वास्ते प्राप्ति दर्शन और पहुँचने निज धाम के, (९) तोड़ना कुल्ल संसारी आसरे और भरोसे और बल का, अन्तर में, (१०) ढीला करना प्रीति और बन्धन का कुटम्ब-परिवार और संसारी लोगों में।

६—अब ख्याल करो कि ऐसी सख्ती या तकलीफ़ या कुछ दुनिया के नुक़सान को, कि जिस में ऊपर के लिखे

हुए फ़ायदे हासिल हों, ऐन दया मालिक की समझना चाहिये, न कि उस की तरफ़ बे-रहमी (निरदर्शन) और सख्त-गीरी (कठोरता) का इल्जाम लगा कर उसके चरणों से बे-मुख होना और अपनी शरण और प्रीति-प्रतीत में खलल और विघ्न डाल कर रूखे-फीके हो जाना ।

१०—सच्चे परमार्थी को मुनासिब नहीं है कि मालिक को सर्व समर्थ जान कर ऐसी आशा बाँधे कि जितने काम और चाहें दुनिया की उस के दिल में हों, वे सब मुवाफ़िक़ उसकी रूवाहिश के पूरे हो जावें, और नहीं तो मालिक की दयालुता और समर्थता में कसर है । ऐसी समझ निहायत मूर्खता और नादानी, भक्ति के क्रायदे की, जाहिर करती है ।

११—सच्चे परमार्थी को जानना चाहिये कि जब वह सच्चे मालिक की शरण में आया और असली मतलब उस का यह है कि जैसे बने तैसे अपने मालिक के धाम में पहुँच कर और उसका दर्शन हासिल कर के, परम आनन्द को प्राप्त होवे तो वह मालिक उस की दरख़वास्त को वास्ते प्राप्ति ऐसे सामान और तरक्की दुनिया और उसके भोग-बिलास के, कि जो उसके चलने और रास्ता तै करने में विघ्न डाले और रोक लगावे, कैसे मंज़ूर कर सका है ? क्योंकि ऐसा सामान उस को देना उसके साथ दुश्मनी

करना है यानी उसके परमार्थी काम में खलल डालना है। मालिक का दर्शन बगैर हटने के, दुनिया और उसके भोगों से, किसी तरह नहीं मिल सकता। तो जबकि मालिक सच्चे परमार्थी पर दया करेगा, तो उसके मन को आहिस्ता २ दुनिया और उसके सामान से हटावेगा, न कि और ज़्यादा सामान देकर उसमें फँसावे और उसकी खलासी और ज़्यादा मुश्किल कर देवे।

१२—इस वास्ते सच्चे परमार्थियों को चाहिए कि सिवाय ज़रूरी सामान के, जो लायक औसत दर्जे के गुजारे के होवे, और कुछ मालिक से न माँगें और उससे उसी को चाहें, यानी दर्शन और निज धाम के प्राप्ति की चाह हर हालत में ज़बर और मुक़द्दम रखें। और जब कोई हालत इस क्रिस्म की आवे कि जो उनके मन के बख़िलाफ़ होवे, उसको मालिक की दया का आसरा और भरोसा रख कर जहाँ तक बने, बरदाश्त करें। और जो उस में ज़्यादा घबराहट या बे-कली पैदा होवे, तो अपने अंतर में चरणों की तरफ़ तवज्जह कर के, सहायता और ताक़त बरदाश्त की, माँगें और शिकवा और शिकायत न करें।

१३—यह क्रायदा सच्ची भक्ति का है। यानी भक्त को जहाँ तक बन सके, अपने भगवंत की मर्ज़ी और मौज पर क्रायम रहना चाहिए और जो वह इसके वास्ते पसंद करे,

वही इसको भी पसंद करना चाहिए और अपनी ख्वाहिश बर-खिलाफ़ उसकी मौज के पेश नहीं करना चाहिए । लेकिन जो मन न माने तो अपने हाल और ख्वाहिश को वक्रत अभ्यास के, चरणों में अर्ज कर देना मुनासिब है । आइन्दा भगवंत यानी मालिक की मौज है कि जो मुनासिब होवे, तो मंज़ूर करे, और जो ना-मुनासिब समझ कर मंज़ूर न करे, तो भक्त को चाहिए कि मौज के साथ, जैसे बने, तैसे मुआफ़िक़त करे ।

१४—अब मालूम होवे कि परमेश्वर यानी तिलोकी-नाथ ने भी कहा है कि जो कोई मेरी भक्ति करता है, उसको मैं तीन चीज़ें देकर दुनिया और उसके भोग और उसकी मुहब्बत से बचाता हूँ । और वे तीन चीज़ें ये हैं—(१) थोड़ी बीमारी, (२) निंदा और निरादर संसारियों की तरफ़ से, (३) निर्धनता यानी सिर्फ़ गुज़ारे के मुआफ़िक़त धन और सामान देना । और उन भक्तों ने इन चीज़ों को परमेश्वर की दात और दया समझ कर खुशी से मंज़ूर और क्रबूल किया ।

१५—पिछले वक्तों में जो गुरु हुए, वे अक्सर गृहस्थियों को उपदेश नहीं देते थे और पहिली शर्त उन की यही होती थी कि घर और कार-बार छोड़ कर उन के पास आवे और नज़दीक रह कर सेवा करे । और औरतों को बिल्कुल उपदेश नहीं देते थे और अभ्यास भी उनका ऐसा कठिन और

खतरनाक था कि हर एक जीव से उसका बन पड़ना मुश्किल, बल्कि ना-मुमकिन था ।

१६—वर-खिलाफ़ इस के, अब इस ज़माने में कुल्ल-मालिक राधास्वामी दयाल ने ऐसी दया फ़रमाई कि गृहस्थियों को, चाहे औरत होवे या मर्द, बिला छुड़ाने घर-बार और रोज़गार के, सहज जुगत, वास्ते उन के सच्चे उद्धार के, समझाते हैं और गृस्थ में ही उन से अभ्यास करा के, उन के जीव का कल्याण करते हैं और सब तरह से अपने सेवकों की परमार्थ और स्वार्थ में रक्षा करते हैं ।

१७—अब बा-वजूद ऐसी मेहर और दया के, जिससे परमार्थ की सच्ची कार्रवाई बहुत आसान हो गई है, जो जीव संसार के सामान की ज़्यादा तलबी करें और उस के न मिलने या थोड़ी सी सख्ती और तकलीफ़ या नुक़सान में घबराकर, मालिक की तरफ़ से रूखे-फीके हो जावें या परमार्थ के छोड़ने को तैयार होवें, तो किस क्रूर अफ़सोस का मक्राम है और कैसी उनकी नादानी और ग़फ़लत और अभागता है और परमार्थ की क्रूर और चाह की किस क्रूर कमी उनके दिल में मालूम होती है ?

१८—अब राधास्वामी दयाल की खास और विशेष दया का हाल बयान किया जाता है कि इस ज़माने में जीवों को निहायत निबल और दुखी देख कर, बजाय सेवक-स्वामी

के, पिता-पुत्र का भाव परमार्थ में जारी फ़रमाया, और जीवों को हुक्म दिया कि जैसे बने तैसे थोड़ी-बहुत लगन और प्रीति चरणों में लगाओ और सतसंग करके और बानी और बचन पढ़ कर, जैसे बने, तैसे, प्रतीत, कुल्ल-मालिक राधास्वामी दयाल और उनके सुरत-शब्द मार्ग की, हृदय में बसा कर, जिस क्रूर बन सके नियम के साथ दो बार, जितनी देर मुमकिन होवे, अभ्यास करो और अपनी उमंग के मुआफ़िक़ जिस क्रूर आसानी से बन सके तन-मन-धन की कुछ सेवा करो और जैसी-तैसी शरण लेकर राधास्वामी दयाल की दया का भरोसा, वास्ते अपने जाव के उद्धार के, मन में रक्खो और जहाँ तक बन सके जीवों को मन, बचन और कर्म करके सुख पहुँचाओ, और नहीं तो अपने मतलब के वास्ते किसी को दुख मत दो । जो इस हुक्म के मुआफ़िक़ कार्रवाई करेगा तो राधास्वामी दयाल अपनी मेहर से उस के जीव का कारज आप बनावेंगे और तीन या चार जन्म में उसको दयाल देश में पहुँचा देंगे और उसकी भूल-चूक और कसरों को दया करके पिता की तरह माफ़ करेंगे और उस के पिछले-अगले कर्मों को सहज २ काट कर, काल और कर्म के घेरे से निकाल लेवेंगे । और कर्मों के काटते वक़्त भी दया और सहायता बराबर जारी रहती है ।

१६—इस ज़माने के जीवों से, सिवाय उत्तम अधिकारी यानी अब्बल दर्जे के भक्तों के, भक्ति के क्रायदे के मुवाफ़िक़ बर्ताव करना और रहनी दुरुस्ती के साथ रहना, मुश्किल है। इस वास्ते राधास्वामी दयाल, जहाँ तक मुमकिन होता है, बहुत सख्त तकलीफ़ या मुसीबत अपने सच्चे और प्रेमी भक्तों पर नहीं आने देते हैं, और जो उनके कर्म या करनी ज़्यादा नाक़िस हैं और उनके फल का भोग भी ज़्यादा सख्त है, तो भी थोड़ी-बहुत ख़ास दया और सहायता फ़रमाते हैं यानी या तो किसी न किसी तरह उस कर्म भोग की सख्तो कम कर देते हैं या ताक़त और सामान उसके बरदाश्त का बरूशते हैं, और जब २ जो कोई दर्द की हालत में सच्ची पुकार करे, उसकी थोड़ी-बहुत सुनवाई भी होती है। खुलासा यह है कि इस समय में हर तरह से दया और प्यार करना जीवों पर मंज़ूर है, बशर्ते कि वे चरणों में थोड़ी-बहुत प्रीति व प्रतीत लावें और दिन २ अपने परमार्थ के बढ़ाने की थोड़ी-बहुत चाह रखते हों और दुनिया के लोगों की निंदा-स्तुति पर ख़याल न करके, अपना रिश्ता राधास्वामी दयाल और उनको संगत से जोड़े रहें, और चाहे कभी रूखे-फीके या ढीले हो जावें, लेकिन अपना नाता न तोड़ें यानी परमार्थी कार्रवाई, मिस्ल अभ्यास वग़ैरा के, छोड़ न दें और सतसंग से मेल ब-दस्तूर जारी

रखें । ऐसे जीवों का जो पूरा २ बर्ताव मुआफ़िक़ भक्ति के क्रायदों के नहीं भी होगा यानी उसमें कुछ २ कसर रहेगी तो भी राधास्वामी दयाल उनकी सहायता करेंगे और अपनी दया का बल देकर जिस क़दर कार्रवाई जरूरी और मुनासिब होगी, उन से करावेंगे और भूल-चूक और कसरों पर नज़र नहीं करेंगे ।

२०—अब कुल्ल जावों को चाहिए कि ऐसी दया और मेहर का शुकराना अपने मन में लाकर, जैसे बने तैसे, राधास्वामी दयाल की शरण में आवें और सुरत-शब्द मार्ग का उपदेश लेकर और राधास्वामी मत के उसूल और क्रायदों को अच्छी तरह समझ कर, जिस क़दर बन सके, अभ्यास नियम से हर रोज़ करें, तो चन्द रोज़ में दया और मेहर की परख उनको आती जावेगी और अपने सच्चे उद्धार का सबूत अपने अन्तर में उनको इसी ज़िन्दगी में थोड़ा-बहुत मिलता जावेगा कि जिससे उनकी प्रीति और प्रतीत चरणों में दिन २ बढ़ती जावेगी और रफ़ता २ एक दिन उनके जीव का पूरा कारज बन जावेगा ।

बचन १७

वर्णन सच्चे प्रेमी और परमार्थियों की हालत और रहनी और पकड़ और व्यवहार का, और यह कि ऐसी हालत और रहनी कैसे आवे ।

पहला भाग

वर्णन हाल और रहनी वगैरा सच्चे प्रेमियों की

१—जो सच्चे प्रेमी राधास्वामी मत में शामिल हैं, उनकी हालत ऐसी होनी चाहिए कि हमेशा चित्त में अपने प्रियतम राधास्वामी दयाल के चरणों का, और भी सतगुरु के स्वरूप का, ख्याल बना रहे और मन में उमंग, वास्ते दर्शनों के, अकसर उठती रहे और दर्शनों के न मिलने से किसी क्रूर बे-कली रहे ।

२—जब मौज से दर्शन प्राप्त होवें तो सर्व-अंग कर के मन और चित्त मगन हो जावें और किसी दूसरे काम और बात की उस वक़्त सुध न रहे, और यही चित्त चाहता रहे कि बराबर दर्शन करते रहें और बचन सुन कर खिलते रहें और उस वक़्त देही के कारज का भी ख्याल बहुत कम, बल्कि बिल्कुल न रहे और प्यार और भाव चरणों में बढ़ता रहे ।

३—ऐसे प्रेमी दूसरे सच्चे प्रेमियों को देख कर और उनसे मिल कर बहुत खुश होंगे और आपस में उन के प्यार भाव ऐसा ही होगा कि जैसे निज कुटुम्बियों में होता है ।

४—और कुल्ल परमार्थी जो सतसंत और अभ्यास में शामिल हों, उन प्रेमियों को प्यारे लगेंगे और उन सब के साथ उनका बर्तावा ऐसा होगा, जैसे कि कोई अपने बिरादरी के लोगों के साथ बर्तता है ।

५—और जो लोग कि थोड़ी बहुत परमार्थ की चाह लेकर या खोज की नज़र से सतसंग में आवें, उनको भी देख कर सच्चे प्रेमी खुश होंगे और जिस क्रूर मुमकिन होगा, उनको उनकी परमार्थी कार्रवाई में मदद देने को तैयार रहेंगे ।

६—लेकिन जो कोई चतुराई या कपट की बातें सतसंग में आकर बनावेंगे या परख और जाँच सतगुरु और उनके मार्ग की करेंगे या अपनी समझ या अपना जुदा मत समझाने और पेश करने की नज़र से चर्चा करेंगे, या संत मत को ओछा साबित करने के इरादे से वाद-विवाद करेंगे, वे लोग सच्चे प्रेमियों को प्यारे नहीं लगेंगे, क्योंकि वे सच्चे ग्राहक परमार्थ के नहीं हैं, बल्कि वे सच्चे और पूरे परमार्थ के निन्दक और विरोधी हैं, और बजाय

सतसंग में प्रेम की चर्चा करने और सुनने के, अपनी ओछी समझ और चतुरई की बातें पक्षपात की नज़र से पेश करके सतसंग में विघ्न डालेंगे। सच्चे प्रेमी ऐसे लोगों को अभागी समझ कर उनसे मेल नहीं करेंगे और न उनका सतसंग में बार २ आना पसन्द करेंगे।

७—सच्चे प्रेमी आम तौर पर कुल्ल जीवों से दीनता और दया भाव के साथ बर्ताव करेंगे, लेकिन उन लोगों से जो कि निपट संसारी हैं या सच्चे परमार्थ के निन्दक और विरोधी हैं, दिल से मेल नहीं करेंगे, बल्कि उनसे दूर रहना चाहेंगे।

८—सच्चे प्रेमी ज़रूरी कारोबार अपने ग्रहस्थ और रोज़गार के करके, बाक़ी वक़्त अपना परमार्थी कार्रवाई यानी सतसंग और अभ्यास वग़ैरा में लगावेंगे और अपने प्रीयतम की याद और चिंतवन में लौलीन और मगन रहेंगे और जो किसी से बात-चीत भी करेंगे तो ख़ास कर परमार्थी, या उसमें परमार्थ की तरफ़ को झुकाव रहेगा।

९—संसारी व्यवहार में भी परमार्थी क्रायदे का उन को ख़्याल ज़्यादा रहेगा यानी जहाँ तक मुमकिन होगा, अपने मतलब के वास्ते किसी को तकलीफ़ या नुक़सान नहीं पहुँचावेंगे और जहाँ तक मुमकिन होगा, आप दूसरे के हाथ से थोड़े नुक़सान की बरदाश्त करने को तैयार रहेंगे।

१०—सच्चे प्रेमी जहाँ तक मुमकिन होगा, किसी को तान या तंज़ का बचन नहीं कहेंगे, बल्कि आप ऐसे बचन दूसरों की ज़बान से सुन कर चुप्प हो रहेंगे।

११—निन्दकों की मलामत और बुराइयों पर उन को अजान और मूर्ख समझ कर नाराज़ नहीं होंगे और न उनको किसी किस्म की तकलीफ़ पहुँचाने का, निंदा को एवज़ में, इरादा करेंगे, बल्कि जो मुमकिन होगा, उनको सच्ची समझौती देकर निंदा करने से बचावेंगे, और जो वे बचन नहीं मानेंगे तो उनके साथ हठ नहीं करेंगे।

१२—सच्चे प्रेमी हमेशा दीनता और गरीबी के साथ गुज़रान करेंगे और किसी के झगड़े और बखेड़े के कामों में, बे-ज़रूरत खास, नहीं शामिल होंगे और न किसी की बे-सबब और बिला ज़रूरत बुराई-भलाई करेंगे और जो किसी दो शर्क्सों में तकरार या झगड़ा होगा तो जहाँ तक बनेगा, उनका आपस में तसफ़िया और मेल करावेंगे, और न तो किसी दो आदमियों को लड़ावेंगे और न उनकी लड़ाई में दख़ल और मदद देंगे।

१३—सच्चे प्रेमी, गरीब और मुहताज और दुखिया जीवों पर रहम करेंगे और जो मुमकिन होगा, तो उनकी थोड़ी-बहुत मदद करेंगे।

१४—दुनिया के व्यवहार और कामों में मन से लिप्त नहीं होंगे और न बहुत उनकी अपने मन में गुनावन करेंगे, बल्कि अपने मालिक की मौज और दया के आसरे, जैसा मुनासिब नज़र आवेगा, उस मुआफ़िक़ उन कामों को जल्द कर के फ़ारिग़ होने का इरादा रखेंगे ।

१५—खान-पान और पहनने-ओढ़ने वग़ैरा में जहाँ तक मुमकिन होगा, अपनी इच्छा और पसन्द को दख़ल नहीं देंगे, बल्कि औरों की पसन्द और इच्छा के मुआफ़िक़ जो सामान बन जावेगा, उसी में राज़ी रहेंगे ।

१६—अपने दिल से दुनिया की तरक्की और नाम-वरी और मान-बढ़ाई की चाह नहीं उठावेंगे, लेकिन जो मालिक अपनी मौज से उन को सामान बख़्शेगा, उस में दीनता और डर के साथ, कि कहीं उन के परमार्थ में ख़लल न पड़े, बर्ताव करेंगे ।

१७—उनके दिल में मज़बूत बन्धन किसी के साथ नहीं होगा, सिर्फ़ अपने प्रीयतम मालिक के चरणों की गहरी और मज़बूत पकड़ होगी, और भक्ति की रीति और क़ायदों की सम्हाल हर वक़्त तहे-दिल से करते रहेंगे, और आस और विश्वास अपने मालिक के चरणों में दृढ़ और मज़बूत रखेंगे ।

१८—जहाँ तक मुमकिन होगा, किसी मुआमले में अपनी चाह को मुक़द्दम नहीं रखेंगे, बल्कि अपने प्रीयतम

कुल्ल-मालिक की मौज और दया को हर काम में जबर और अगुवा रखेंगे ।

१६—परमार्थ की तरक्की और और दर्शनों की प्राप्ति के वास्ते अलबत्ता बारम्बार बिन्ती और प्रार्थना करेंगे, पर इस में भी मौज और दया का आसरा मुकद्दम रखेंगे और चाहे जैसी हालत बेकली और घबराहट और तड़प की, कभी २ उस पर गुज़रे, पर धीरज और विश्वास दृढ़ रख कर अपने प्रीयतम से कभी रूखे-फीके या आजुर्दा-खातिर नहीं होंगे, और देर-अवेर में उसकी मौज की मसहलत को समझ कर, ज़्यादा और फ़िज़ूल घबराहट और जल्दी नहीं मचावेंगे ।

२०—सरूती और सुस्ती और संसारी रंज और दुख की, जहाँ तक बनेगा, अपने प्रीयतम की मौज और दया के आसरे बरदाश्त करेंगे, और हमेशा शुक्र के घाट पर क्लायम रहेंगे, और रज़ा के दर्जे के मुआफ़िक़ बर्तने के वास्ते कोशिश करते रहेंगे ।

२१—ऐसे सच्चे प्रमियों की कुल्ल-मालिक राधास्वामी दयाल, और भी सतगुरु को, ज़्यादा खातिरदारी मंज़ूर रहती है, और सिवाय ऐसी हालत के, कि जिसमें उन का कोई खास और भारी फ़ावदा परमार्थी मुत्तसब्बर होवे, वह कुल्ल-मालिक दयाल उनकी तकलीफ़ या दुख या रंज की बरदाश्त नहीं कर सकता है, और ऐसी खास हालत में

भी फ़ौरन अन्तरी दया और सहायता उन पर फ़रमाता है कि जिससे वह दुख और तकलीफ़ उनको ज़्यादा न व्यापे, यानी हर तरह से उनकी दिलदारी, हर वक़्त, उनके सच्चे पिता कुल्ल-मालिक राधास्वामी दयाल को मंज़ूर रहती है, जैसा कि इन कड़ियों में कहा है :—

दोहा

जीवत मितक हो रहो, तजो खलक की आस ।
 रक्षक सम्रथ सतगुरु, मत दुख पावे दास ॥ १ ॥

मैं सेवक समरत्थ का, कभी न होय अकाज ।
 पतिवर्ता नाँगी रहे, तो वाही पति को लाज ॥ २ ॥

२२—जिस किसी की ऐसी सच्ची और पूरी भक्ति है, उसको कुल्ल-मालिक राधास्वामी दयाल और सतगुरु का खास प्यारा समझना चाहिये, क्योंकि मालिक को भक्ति प्यारी है और सिवाय निज भक्ता के, और कोई उसके महल में दखल नहीं पा सकता ।

इस प्रकार सतगुरु ने भी भक्तों को समझाया है कि वे भी भक्तों के रूप में भक्ति और भक्ती की निःसर्त अर्पणा ग्रहण प्यार बाहिर किया है, जैसा कि इन कड़ियों में लिखा है :—

चौपाई

भक्ति हीन बिरंच बयों न होई ।
 सब जीवन सम प्रिय मम सोई ॥
 भक्तिवंत जो नीचहु प्राणी ।
 प्राण से अधिक सो प्रिय मम जानी ॥

इसका अर्थ यह है कि जो ब्रह्मा भी है और उस में भक्ति यानी चरणों का प्रेम नहीं है, तो सब जावों के समान मुझको प्यारा है, लेकिन जो कोई कैसा ही नीच हो और उसके मन में भक्ति यानी चरणों का प्रेम है, वह मुझ को अपने प्राणों से भी ज़्यादा प्यारा है ।

२४—जो गौर को नज़र से देखा जावे तो भक्ति (यानी दीनता, प्यार और सेवा) रचना में कुल्ल जीवों को, बल्कि जानवरों को भी और उन में खूबवार जानवरों तक, निहायत प्यारी है, और इन सब में वही सुरत कुल्ल-मालिक की अंश मौजूद है, तो फिर कुल्ल-मालिक को भी भक्ति प्यारी है । और हरचन्द वह किसी की दीनता और सेवाका मुहताज नहीं है, पर कोई जीव, बिना भक्ति यानी प्रेम के, उसके पास नहीं पहुँच सकता है और न बग़ैर प्रेम के उससे अभ्यास, रास्ता तै करने का, बन सकता है । इस वास्ते सिर्फ़ जीवों के कल्याण और फ़ायदे के लिये, भक्ति और प्रेम मार्ग, उस सच्चे कुल्ल-मालिक ने, निहायत दया

और प्यार से जारी फ़रमाया, कि जिस से जीव आसानी के साथ माया और काल के जाल से निकल कर, उसके निज धाम और चरणों में वासा पावें, और काल-क्लेश और जन्म-मरन के दुखों से बच कर, अमर और परम आनन्द को प्राप्त हों ।

२५—अब कुल्ल जीवों को जो कि सच्चा कल्याण और आनन्द चाहते हैं, लाज़िम है कि सच्चे कुल्ल-मालिक के चरणों में प्रेम प्रीति करें और सच्ची दीनता, वास्ते प्राप्ति उस के दर्शन के, चित्त में धारण करें, तो उन के जीव का कारज बनना मुमकिन है । किसी और तरह से हरगिज २ वे सच्चे मालिक के दरबार में नहीं पहुँच सकते ।

२६—और भक्ति कुल्ल-मालिक सत्त पुरुष राधास्वामी दयाल के चरणों में करना चाहिये, तब पूरा काम बनेगा । और जो और किसी की भक्ति करेंगे तो भी कार्रवाई वैसी ही करनी पड़ेगी, लेकिन सच्चा और पूरा कारज नहीं बनेगा, यानी काल और माया के घेरे से बाहर नहीं जावेंगे और इस वास्ते जन्म-मरन की फाँसी नहीं कटेगी, और बारम्बार देह धारण करके, दुख-सुख सहना पड़ेगा ।

भाग दूसरा

वर्णन उस जुगत का कि जिससे ऊपर की लिखी हुई हालत और रहनी वगैरा हासिल होवे

२७—जो कोई दरियाफ़्त करे कि ऐसी हालत और रहनी जिसका ऊपर ज़िक्र हुआ, कैसे आवे, तो कहा जाता है कि पहिले तो जौहर यानी सच्चा शौक्र कुल्ल-मालिक से मिलने का जीव के दिल में पैदा होना चाहिये । और यह शौक्र, सच्चे प्रेमी और सतगुरु के संग से पैदा हो सकता है । और इसी शौक्र की तरक्की जतन करके पूरा होने का नाम, सच्चा और पूरा परमार्थ है ।

२८—अब मालूम होवे कि कुल्ल जीव भक्ति और प्रेम के क्रायदे और बर्तवि से बे-ख़बर हैं, यानी बालकपन से संसारी और खुद-मतलबी यानी स्वार्थी लोगों का संग करके, उनकी तबिअत और स्वभाव और रहनी दुनियादारों के मुवाफ़िक होती है, और मालिक का भाव और प्यार और डर, और भी जीवों का हित, उनके मन में बहुत कम होता है । और जो कि परमार्थी रहनी और स्वभाव दुनियादारों के चाल-चलन के बर-ख़िलाफ़ है, इस वास्ते सच्चे परमार्थी का कुछ अर्सा चाहिये कि सतगुरु और प्रेमियों का संग और अंतर अभ्यास करके, अपनी

पुरानी आदत यानी संसारी स्वाभाव और चाल-चलन को बदले । और इसके वास्ते जो जतन कि संतों ने दया करके फ़रमाये हैं, वे आगे लिखे जाते हैं :—

(१) सतगुरु और प्रेमी जन का संग और उनके वचनों को होशियारी से सुनना और समझना, और जो २ अपने लायक हों, उनकी कार्रवाई शुरू करना ।

(२) कुल्ल-मालिक और सतगुरु और प्रेमियों में सच्चा प्यार मन में पैदा होना, और उनका सतसंग करके कुल्ल-मालिक के दर्शनों का शौक, दिल में बढ़ते जाना ।

(३) उपदेश लेकर अंतर में शौक के साथ स्वरूप का ध्यान और भजन यानी शब्द का अभ्यास करना और उसका थोड़ा-बहुत रस और आनन्द लेना ।

(४) सतसंग के वचन सुन कर और बानी का पाठ करके, अपने मन की हालत और कसरों को जाँचना, और शरमाना और उनकी दुरस्ती और सम्हाल के वास्ते सच्चा इरादा और कोशिश करना ।

(५) सच्चे प्रेमियों की रहनी और उनका हाल सुन कर और पढ़ कर और सतसंग में अपनी आँख से देख कर अपनी हालत और रहनी को, उसी के मुआफ़िक, बदलने का सच्चा इरादा और कोशिश करना ।

(६) जो २ नाक्रिस और संसारी समझ और पकड़, अपने मन में, संसारियों के संग से बस गई हैं, उसको सतसंग के बचन विचार कर छोड़ना, और परमार्थी रीति और व्यवहार की समझ बढ़ करना और उसके मुआफ़िक अपना बर्ताव दुरुस्त करना ।

(७) जो २ आदत और स्वभाव, संसारियों के संग से, मन और इन्द्रियों के, पड़ गये हैं, उनको आहिस्ता आहिस्ता छोड़ना ।

(८) जो २ फ़िजूल ख्वाहिशें और तरंगों, दुनिया की तरक्की और ऐश और आराम की, मन में समा रही हैं, उनको सतसंग के बचन सुन कर और समझ कर मन से निकालना और आइन्दा वैसी तरंगों को न उठने देना ।

(९) दूसरों के स्वभाव और बर्ताव और चाल, जो अपने तई परमार्थी समझ लेकर बुरे और नाक्रिस मालूम हों, उनको अपने मन में परखना, और जो वैसी ही हालत या उसका बीजा अपने में मालूम पड़े तो उसको वैसा ही बुरा और नाक्रिस समझ कर शरमाना और उसके दूर करने की कोशिश करना ।

(१०) जब किसी से व्यवहार या काम पड़े तो पहिले मन में साचना कि ऐसे काम में अपना मन दूसरे की तरफ़

से कैसा बर्ताव चाहता है और फिर जहाँ तक बने, दूसरों के साथ बैसा ही बर्ताव करना ।

(११) जो बचन कि अपने तई कड़वे और कठोर और तान और ईर्षा वगैरा के मालूम पड़ें, तो अहतियात करना कि उस क्रिस्म के बचन आप दूसरे से न बोले, क्योंकि उसको भी, वे बचन वैसे ही कड़वे और कठोर और तान के मालूम होकर, उसका भी चित्त दुखी करेंगे ।

(१२) किसी की गीबत में यानी पीठ पीछे, बुराई न करना और न किसी दूसरे से सुनना और जो किसी अपने प्यारे को समझाना या सम्हालना मंजूर है, तो उसके सामने जो सच्चा हाल किसी की बुराई-भलाई का होवे (और उस शरूस से अपने प्यारे को बचाना मुनासिब है) तो ऐसे हाल के कहने में दोष नहीं है ।

(१३) किसी से ईर्षा या विरोध मन में न लाना, और जो कोई अपने साथ कुछ सख्ती भी करे, तो उसको मालिक की मौज समझ कर, जहाँ तक बने, बरदाश्त करना, और उससे एवज लेने का इरादा न करना ।

(१४) अपने मन और इन्द्रियों की, जहाँ तक बने, ऐसी सम्हाल रखने की कोशिश करना कि फ़िज़ूल जगह और भोगों और पदार्थों में न दौड़ें, और न पीछे उनकी गुनावन और ख्याल उठाना, नहीं तो अभ्यास में खलल पड़ेगा ।

(१५) खान-पान वगैरा में अहतियात मुनासिब रखनी, और जहाँ तक मुमकिन होवे, भोगों की इच्छा न उठानी। अनिच्छित और मौज से जो प्राप्त होवे, उस में भी ना-मुनासिब और ना-जायज़ का विचार करके बर्तना।

(१६) दुनिया और उसके कुल्ल सामान को नाशमान और सच्चा संगी न समझ कर उसकी फ़िज़ूल चाह न उठानी, और जो सामान मौज से मुयस्सर आवे, उसका अपने मन में अहंकार न लाना, और दीनता और ग़रीबी हमेशा चित्त में रखनी।

(१७) दुनिया के अमीर और बड़े आदमियों से बे-ज़रूरत मिलने की आदत न करे।

(१८) खुशामदी और स्तुति करने वालों की बातें चित्त देकर न सुने, और उनकी भूठी तारीफ़ पर अपने मन में न फूले, बल्कि उनको फौरन खुशामद और तारीफ़ की बातें बनाने से मना कर दे।

(१९) दुनियादारों और कपटी भक्तों से मेल कम करना, नहीं तो ये धोखा देकर भक्ति की रीति और उसके कामों में बर्ताव करने में कुछ न कुछ विघ्न डालेंगे।

(२०) भक्ति की कार्रवाई में नुमायश और दिखावे और अपनी तारीफ़ कराने की नज़र से कोई काम न करना, क्योंकि उसका फल बहुत ओछा है। मुनासिब यह

है कि जो काम करे, वह मालिक और सतगुरु की प्रसन्नता के लिये करे, कि उसमें भक्ति और प्रेम की तरक्की होगी ।

(२१) मन और माया के छल और लुभाव से राधास्वामी दयाल और सतगुरु का बल लेकर, जहाँ तक बने, होशियार रहना, क्योंकि साधना की अवस्था में यह अकसर विघ्न डालते हैं और कनक-कामिनी की चाट दिखा कर सच्चे अभ्यासी को रास्ते में रोकते हैं ।

(२२) जिस क्रूर अपने से, बिला दिक्कत, बन सके, जीवों के हित और उपकार में मदद देना, लेकिन सतगुरु और प्रेमी जन की सेवा मुकद्दम समझना यानी उसकी मुख्यता चित्त में रखना ।

(२३) प्रेमी और भक्त जन का, भक्ति के क्रायदों के मुआफ़िक, कार्रवाई और सेवा वगैरा में, उमंग के साथ, संग देना और आप भी भक्ति की रीति में बर्तना ।

(२४) संसारी लोगों का डर और शर्म करके भक्ति की कार्रवाई नहीं छोड़ना ।

(२५) सतगुरु और प्रेमियों से, अन्तर और बाहर, सफ़ाई से बर्तना और कपट न करना ।

(२६) अपने परमार्थी की तरक्की की चिन्ता और फ़िक्र दिल में हमेशा रखना, और जिस कार्रवाई में फ़ायदा मालूम होवे, वही काम करना ।

(२७) मालिक की याद दिल में, जिस क्रूर बन सके, बढ़ाना ।

(२८) कुल्ल-मालिक और सतगुरु की प्रसन्नता, जैसे मुमकिन होवे, हासिल करना और इस बात का दिल में खौफ़ और ख्याल रखना कि कोई काम ऐसा न बने कि जो उनकी मौज और मरजी और पसन्द के बर-खिलाफ़ होवे ।

(२९) अभ्यास के वक़्त, जहाँ तक बने, कुल्ल-मालिक राधास्वामी दयाल और सतगुरु की दया का बल लेकर संसारी ख्यालों को मन में न आने देना, और जो आवें तो उन को हटाना ।

(३०) बक़तन-फ़वक़तन, चरण-रस लेते रहना और अभ्यास, जितनी दफ़े (चाहे थोड़ी देर हो) दिन-रात में बन सके, दुरुस्ती से करते रहना, यहाँ तक कि उसका किसी क्रूर आधार हो जावे ।

२९—इस दुनिया में भूल और भ्रम और ग़फ़लत का बड़ा जोर है । इस सबब से ये जितने अंग कि ऊपर वर्णन किये गये, पढ़ कर या सुन कर किसी शरूस्स में आसानी से नहीं आ सकते हैं, जब तक कि (१) चेत कर, अन्तर और बाहर, सतसंग न किया जावेगा और (२) जन्म-मरन और देहियों के साथ दुख-सुख भोगने का खौफ़

मन में न आवेगा और (३) दुनिया और उसके सामान को नाशमान और मालिक यानी कुल्ल करतार की क्रुदरत और कारीगरी को प्रगट देख कर, उसका खोज और उसके धाम में पहुँच कर उसके दर्शनों का शौक्र पैदा न होवेगा ।

३०—जब ऐसा खौफ्र और शौक्र पैदा होगा, तब सतगुरु और सतसंग की तलाश करके उसमें शामिल होगा, और बच्चनों को, चित्त से सुन कर और विचार कर, उनके मुआफ़िक्र कार्रवाई करने की हिम्मत और इरादा मज़बूत करेगा, तब अलबत्ता ये शुभ अंग आहिस्ता २ आते जावेंगे और विकारी और नाक्रिस अंग, जो सच्चे परमार्थ के हासिल होने में विघ्न-कारक हैं, दूर होते जावेंगे ।

३१—अब मालूम करना चाहिये कि बिन मेहर और दया कुल्ल-मालिक राधास्वामी दयाल के, ऐसा खौफ्र और शौक्र, जिसका ऊपर जिक्र लिखा गया, और खोज सतगुरु और सतसंग का, किसी के दिल में पैदा नहीं हो सकता । और जिसके दिल में ऐसा खौफ्र और शौक और खोज, दुनिया के हालात और कारोबार पर नज़र करके और मौत का ख्याल लाकर पैदा हुआ उसी को मेहरी और संस्कारी और अधिकारी समझना चाहिये, और उसी से सच्चे परमार्थ की कार्रवाई दुरुस्ती से बन पड़ेगी, और वही शख्स दुनिया के रस्मी और झूठे परमार्थ से सच्ची नफ़रत करेगा ।

३२—जिस मेहर और दया का जिक्र ऊपर हुआ, यह प्रथम दर्जे यानी शुरू की समझना चाहिये । और वही मेहर और दया ऐसे शौकीन जीव को सतगुरु और सतसंग से मिला देगी, और वही मेहर और दया उसकी परमार्थी कार्रवाई के साथ दिन २ बढ़ती जावेगी, यानी वह शरूब दया के बल से शुभ अंगों को ग्रहण करता जावेगा और नाक्रिस और विकारी अंगों को आहिस्ता २ छोड़ता जावेगा, और अन्तर में अभ्यास करके उसको रस और आनन्द मिलता जावेगा, और इस तरह उसकी ताकत और परमार्थी शौक और भक्ति की कार्रवाई दिन २ बढ़ती जावेगी, और फिर उसी का नाम सच्चा प्रेमी समझना चाहिये ।

३३—ऐसे पूरे अधिकारी और प्रेमी जीव के दिल में, तेज खटक, अपने सच्चे उद्धार और प्राप्ति दर्शन कुल्ल-मालिक की, पैदा होगी और दिन २ ज़्यादा तेज होती जावेगी । और उसके साथ वैराग्य और अनुराग भी उसके चित्त में बढ़ते और पकते जावेंगे और राधास्वामी दयाल के चरणों की शरण भी गहरी और मजबूत होती जावेगी । और फिर ऐसे प्रेमी पर राधास्वामी दयाल स्वास दया करमा कर उसकी सुरत की अन्तर में चढ़ावेंगे और माया और काल के घेर से निकाल कर, रफ़ता २ एक दिन घुर मक़ाम में पहुँचा कर, उसका कारंज पूरा कर

देंगे यानी अपने दर्शनों का परम आनन्द और विलास बरूँगे ।

३४—मालूम होवे कि जो कोई इस बचन को पढ़ कर या सुन कर ऐसा ख्याल करेगा कि बगैर दया के कुछ नहीं हो सकता है और इस वास्ते मुझ को कुछ करना जरूर नहीं है, जो कुछ करनी दरकार होगी वह दया आप करा लेगी, तो ऐसी समझ धारण करने वाले पर, दया किसी तरह से नहीं आवेगी, और वह आलसियों और काहिलों में शुमार किया जावेगा ।

३५—इस वास्ते सब जीवों को मुनासिब और लाजिम है कि दुनिया का हाल गौर से देख कर, थोड़ा-बहुत खौफ और शौक मन में लाकर, तलाश सतगुरु और सतसंग की, इस नजर से कि उनको पता और भेद कुल्ल-मालिक और उसके निज धाम का, जहाँ हमेशा का सुख और आनन्द प्राप्त होवे और दुखों से कतई बचाव हो जावे, करें । और जब वे मिल जावें तब उन के बचन सुनकर और उपदेश लेकर, उनकी हिदायत के मुआफिक, शौक और मेहनत के साथ कार्रवाई शुरू करें, और विकारी अंगों से डर कर और शुभ अंगों की प्राप्ति की चाह उठा कर, जो जतन कि बताया जावे, उस की कार्रवाई, जहाँ तक मुमकिन होवे, दुरुस्ती से करने का सच्चा इरादा और

कोशिश करें । तब राधास्वामी दयाल अपनी दया का बल देकर, जिस क़दर कार्रवाई ज़रूरी और मुनासिब है, कराते जावेंगे और आहिस्ता २ एक दिन उसका पूरा काम बनावेंगे, जैसा कि इन कड़ियों में लिखा है :—

॥ कड़ी ॥

मेहर दया करनी करवाई ।
करनी कर बहु मेहर बढ़ाई ॥
करनी मेहर संग दोउ चलते ।
तब फल पूरा चढ़ चढ़ लेते ॥

३६—और जो कोई ऊपर के लिखे के मुआफ़िक, हिम्मत और इरादा मज़बूत करके, कार्रवाई परमार्थ की, अपने जीव के कल्याण के वास्ते शुरू नहीं करेंगे, वे खास मेहर और दया से ख़ाली रहेंगे, और फिर उनका काम भी जैसा कि चाहिये, दुरुस्ती से पूरा नहीं बनेगा ।

बचन १८

राधास्वामी मत और सुरत-शब्द
अभ्यास की महिमा, और वर्णन बड़-
भागता उन जीवों की, जो प्रीति और
प्रतीति सहित अभ्यास कर रहे हैं ॥

१—राधास्वामी मत सब से ऊँचा और गहरा है,
और उसका अभ्यास सुरत-शब्द योग का, सीधा और

सहज और धुर पहुँचाने वाला है। इससे बढ़ कर कोई जुगत और अभ्यास रचना भर में नहीं है, और इस को कुल्ल-मालिक राधास्वामी दयाल ने इस समय में जीवों पर अति दया कर के आप प्रकट किया।

२—राधास्वामी मत में सच्चे कुल्ल-मालिक राधास्वामी का भेद वर्णन किया है। और उनका निज धाम ऊँचे से ऊँचे देश में समझाया है। और अपनी धारों यानी किरनियों के द्वारे या वसीले से वे सब जगह मौजूद हैं, पर उनका सिंहासन यानी तख्त ऊँचे से ऊँचे धाम में है, जो कि अपार और अनन्त और अगाध और अथाह और अकह है।

३—रचना में सामान्य और विशेष चैतन्य का भेद, ब-सबब हायल होने माया के पर्दों के साफ़ नज़र आता है। फिर राधास्वामी धाम तो महा विशेष चैतन्य का मक़ाम है, जो कि महा निर्मल और महा आनन्द और महा प्रेम स्वरूप है जहाँ माया का नाम और निशान भी नहीं है, क्योंकि यह वहाँ से नीचे के देश में प्रगट हुई और उस देश में रचना के होने से पहिले चैतन्य का ग़िलाफ़ हो रही थी, यानी बतौर तह के उसको ढके हुई थी।

४—जितने मत कि दुनिया में जारी हैं, वे माया के घेर यानी हह में ख़तम हो गये, मगर राधास्वामी मत

का सिद्धान्त निर्मल-चैतन्य यानी दयाल देश में जाता है, जो कि सच्चे कुल्ल-मालिक का निज धाम है, और वहीं पहुँच कर सुरत का सच्चा और पूरा उद्धार यानी माया के जाल से निरवार और जन्म-मरण से छुटकारा हो सकता है। और बाक्री माया के देश में चाहे जैसे बढ़ से बढ़ कर सुख प्राप्त हो जावें, पर जन्म-मरण का चक्कर हमेशा जारी रहेगा।

५—सुरत-शब्द मार्ग से मतलब यह है, कि सुरत यानी रूह को, जो कुल्ल-मालिक राधास्वामी दयाल की अंश है और जो प्रथम धार और धुन रूप हो कर राधास्वामी धाम से निकली, और जगह २ मंडल बाँध कर रचना करती हुई पिंड में उतर कर ठहरी है, शब्द यानी धुन की धार के साथ मिला कर उलटाना, और कुल्ल मंडलों के पार निज धाम में पहुँचा कर विश्राम देना।

६—शब्द या धुन से मतलब चैतन्य की धार से है जो असल में कुल्ल रचना की कर्ता है और वही धार जब पिंड में आकर ठहरी, उस का नाम सुरत हुआ, और बसबब उलट जाने इस की तवज्जह के, बाहर की तरफ भोगों और पदार्थों में, और नीचे की तरफ पिंड में, इसका बंधन देह और दुनिया में हो गया है। जो कोई भेद समझ कर और जुक्ति का उपदेश लेकर, सुरत का रुख इन तरफ़ों से मोड़ कर ऊपर यानी इसके निज घर की तरफ़, धुन की

डोर पकड़ कर यानी शब्द को चित्त लगा कर सुनते हुए, प्रेम और शौक्र के साथ चलाना शुरू करे, तो वह राधास्वामी दयाल की दया और सतगुरु की मदद और कृपा से आहिस्ता २ एक दिन माया की हृद् के पार, अपने निज घर में पहुँच सकता है, और जन्म-मरण और देहियों के दुख-सुख से बच कर परम और अमर आनन्द को प्राप्त हो सकता है। यह फल सुरत-शब्द योग के अभ्यास का है।

७—और कोई जुगत या अभ्यास कर के सुरत, निज घर यानी धुर धाम में नहीं पहुँच सकती, क्योंकि आदि ज़हूर चैतन्य का, शब्द है और यही कुल्ल रचना का कर्ता और उसकी जान है। फिर इस धार को पकड़ के धुर धाम में पहुँचना मुमकिन है। और जितनी धारें हैं, वे माया के घेर से निकलीं और वहीं खत्म हो गईं। उन में से कोई माया की हृद् के पार नहीं जा सकती है। और जो कि शब्द ही की धार चैतन्य और जान की धार और कुल्ल रचना की कर्तार है, इस वास्ते सुरत-शब्द मार्ग से बढ़ कर कोई अभ्यास रचना भर में नहीं है।

८—और जो कि सुरत-शब्द अभ्यास में प्राणों के रोकने या खींचने की कुछ ज़रूरत नहीं है, इस सबब से वह अब ऐसा आसान कर दिया गया है कि जो सच्चा शौक्र होवे तो स्त्री और पुरुष लड़का और जवान और

बूढ़ा सब उसको, जो थोड़ा-बहुत शौक्र और प्रेम होवे, तो बगैर तकलीफ़ और ख़तरे के, कमा सकते हैं और थोड़े दिनों में उसका फल और फ़ायदा देख कर और नित अभ्यास जारी रख कर, अपना परमार्थी भाग जगा और बढ़ा सकते हैं ।

६—जो भेद कुल्ल-मालिक और रास्ते के मक़ामों के मालिकों का, और भी सुरत यानी जीव का, और तरीक़ा उस को उल्टा कर फिर निज धाम में पहुँचाने का, शब्द को सुन कर, राधास्वामी मत में खोल कर कहा है, वह किसी मत में जो कि आज-कल जारी हैं, पाया नहीं जाता, और न बहुत से सवालों के जवाब जिन से पूरी तसल्ली हो जावे, सिवाय राधास्वामी मत के, और किसी मत में मिल सकते हैं । इस वास्ते जो कोई कि इस मत के भेद और हाल को अच्छी तरह निर्णय करके समझ लेवे, उसकी गति कुल्ल जीवों से बढ़ कर हो जावेगी, यानी कुल्ल विद्यावान और चतुरे और सर्व मतों के आचार्य्य और पेशवा, उसको असल परमार्थ से बे-ख़बर और नादान नज़र आवेंगे । और जबकि वह, अभ्यास सुरत-शब्द योग का, प्रेम और शौक्र के साथ शुरू करेगा, तो उसके फ़ायदे का कुछ बयान नहीं हो सकता है यानी वह राधास्वामी दयाल की मेहर से एक दिन कुल्ल रचना को पार करके, महा प्रेम और महा आनन्द के धाम में पहुँच कर, जन्म-मरण के कष्ट और क्लेश से रहित हो जावेगा ।

१०—बड़ी खूबी और बड़ाई राधास्वामी मत और उसके अभ्यास की यह है कि इस में सब जीव किसी देश और किसी हालत और किसी पेशे और किसी मजहब में हों और चाहे गृहस्थ में रह कर रोजगार करते हों या विरक्त या आज्ञाद हों, इस मत में शामिल होकर उसका अभ्यास, जो थोड़ा भी शौक और प्रेम रखते हैं, आसानी के साथ कर सकते हैं, और कोई दिन में थोड़ा-बहुत उसका रस और आनन्द अपने अन्तर में हासिल कर सकते हैं ।

११—यह मत और इसका अभ्यास, अन्तरी और रूहानी है । अभ्यासी को इच्छित्यार है कि चाहे जिस वक्त और चाहे जहाँ, एकान्त में आराम के साथ बैठ कर, और जो बैठा न जावे तो लेट कर, (बगैर दूसरे शस्त्र के जानने के) अभ्यास कर सकता है और यह भी बहुत जरूर नहीं है कि वह अपनी कोई जाहिरी रस्म या फ्रायदे या व्यवहार को बदले, बशर्ते कि उस कार्रवाई से उसके जाती फ्रायदे के मतबल से, किसी को किसी क्रिस्म का दुख या नुकसान न पहुँचता होवे ।

१२—राधास्वामी मत और उसके अभ्यास के रक्षक और निगहबान, आप कुल्ल-मालिक राधास्वामी दयाल और संत सतगुरु हैं, यानी जो कोई सच्चे मन से थोड़ा शौक लेकर, थोड़ी-बहुत प्रतीत के साथ इस मत को क़बूल करके

सुरत-शब्द के अभ्यास में लगेगा, उस पर राधास्वामी दयाल और संत सतगुरु आप दया फ़रमाते हैं और अन्तर में पर्चे और मदद देते हैं कि जिस को परख कर अभ्यासी का शौक्र आहिस्ता २ बढ़ता जाता है और प्रीति और प्रतीत चरणों में और भी अभ्यास की जुगत में बढ़ती जाती है ।

१३—और जो कि मतलब और मक़सद राधास्वामी मत और उसके अभ्यास का यह है कि मन और सुरत दिन-दिन अपने पिंड में बैठक के स्थान से ऊँचे की तरफ़ सिमटते और सरकते जावें और ऊँचे देश के शब्द और स्वरूप से मिल कर, दिन २ रस और आनन्द ज़्यादा से ज़्यादा पाते जावें, तो जिस क्रूर अपनी बैठक के मक़ाम से हटते जावेंगे उसी क्रूर दुनिया और उसके सामान की तरफ़ से चित्त उपराम होता जावेगा, और राधास्वामी दयाल और सतगुरु के चरणों में प्रीति और प्रतीत बढ़ती और पकती जावेगी । यही निशान सच्चे अभ्यास और सबूत सच्चे उद्धार का है ।

१४—यह बात अच्छी तरह से हर एक जीव को जो राधास्वामी मत में शामिल होवे, समझना चाहिए कि इस मत के अभ्यासी पर ज्यों २ वह अभ्यास करता जावेगा, वही हालत गुज़रती जावेगी जो कि मरने के वक़्त जीवों पर, जब कि रूह का खिंचाव दिमाग़ की तरफ़ होता है, गुज़रती

है, यानी सहज २ आँखों की पुतली को कि जिस में रूह की धार ठहर कर देह और दुनिया का काम कर रही है, अन्दर और ऊपर की तरफ उलटाया जाता है। और जिस क्रूर यह काम दुरुस्ती से बनता जाता है, उसी क्रूर सुरत, देह और दुनिया से न्यारी होती जाती है और इधर के बंधन ढीले होते जाते हैं। जब ऐसी हालत इसी जिन्दगी में होने लगी, और कुल्ल-मालिक राधास्वामी दयाल की दया और उनका जलवा अन्तर में मालूम होने लगा और संसार के भोग-बिलास और मान-बड़ाई से चित्त थोड़ा-बहुत हट कर अंतर अभ्यास यानी चरणों में ज़्यादा शौक और प्रेम के साथ लगने लगा, तो इस से ज़्यादा और क्या सबूत सच्चे उद्धार का दरकार है ?

१५—सच्चे प्रेमी अभ्यासो को ऊपर की लिखी हुई हालत और कैफ़ियत से साफ़ यकीन होता जावेगा कि इसी सुरत-शब्द मार्ग की कमाई से एक दिन पूरा काम बन जावेगा और यह कि इस मार्ग का सूत कुल्ल-मालिक राधास्वामी दयाल के चरणों से लगा हुआ है और इस मार्ग की कमाई करने वाले की, वे आप रक्षा फ़रमाते हैं और खास दया उस पर फ़रमा कर दिन २ उसकी तरक्की में मदद देते हैं। फिर उसकी प्रीति और प्रतीत चरणों में ज़रूर बढ़ेगी और पुरता होती जावेगी और दुनिया और उसके

सामान से, जो कि नाशमान है और उसमें रस और आनन्द बहुत थोड़ा, और दुख के साथ मिला हुआ है, जरूर अभावता और उदासीनता होती जावेगी ।

१६—सच्चे प्रेमी अभ्यासी को राधास्वामी दयाल अपनी मेहर और दया से जब-तब शब्द की असली धुन सुना कर, और अपना प्रकाश स्वरूप दिखा कर या सतगुरु रूप में दर्शन देकर, सुरत-शब्द मार्ग की बड़ाई और अपनी दया की जाँच और यक्रीन कराते हैं कि जिससे उसको साफ़ मालूम हो जावे कि वे हर दम उसके अंग-संग हैं । और जब जब जरूरत होवेगी, वे उसकी मदद फ़रमावेंगे और उसकी सुरत को, सब बंधन ढीले कर के, और अपनी गोद में बैठा कर यानी अपने संग लेकर, और ऊँचे देश में चढ़ा कर, एक दिन निज घर में पहुँचा देंगे ।

१७—सुरत की चढ़ाई पिंड के परे यकायक और जल्दी नहीं हो सकती, क्योंकि इसमें बहुत हर्ज और नुक़सान और तकलीफ़ पैदा होने का ख़ौफ़ है । लेकिन आहिस्ता २ कार्रवाई जारी रहने से अभ्यासी का बहुत फ़ायदा है यानी उसको आनन्द और सरूर हज़म होता जावेगा और मस्ती, और इधर से बेहोशी नहीं होवेगी और दोनों काम, दुनिया और परमार्थ के, किसी दर्जे तक जारी रहेंगे और अभ्यास की तरक्की भी बराबर होती जावेगी ।

१८—इस वास्ते सुरत-शब्द मार्ग के अभ्यासी को मुनासिब और लाजिम है कि अपना अभ्यास प्रीति और प्रतीत के साथ बराबर जारी रखे और जल्दी और शिताबी न करे, और न बहुत घबराहट और बेकली, जिससे कि ना-उम्मेदी और निराशता पैदा होवे, मन में आने देवे, बल्कि दया का हाल दिन २ मुलाहिजा करके चित्त में दृढ़ विश्वास रखे कि राधास्वामी दयाल उसको, किसी भी हालत में नहीं छोड़ेंगे और उसकी खबरगीरी और सम्हाल करते हुए एक दिन जरूर धुर घर में पहुँचा देंगे ।

१९—अब ख्याल करना चाहिये कि जिस शरूस का सच्चा और पक्का इरादा, दयाल देश में पहुँचने का है और दुनिया और उसके सामान से चित्त किसी क्रदर उपराम हो गया है और माया की हृद में जिस क्रदर कि रचना है, उसमें वह चित्त से ठहरना नहीं चाहता है, और राधास्वामी दयाल के शब्द स्वरूप, और भी सतगुरु रूप में, जिसका प्यार है, और ऊँचे देश और धुर धाम में पहुँच कर इन स्वरूपों के दर्शन का आनन्द और बिलास लेने को जिसके दिल में चाह और तड़प लग रही है, और माया के मसाले की देहियों से जिसको किसी क्रदर नफ़रत हो गई है, तो ऐसा प्रेमी अभ्यासी किस तरह माया की हृद में ठहर सकता है? वह तो जरूर ही सतगुरु स्वरूप और शब्द के साथ लिपट कर, और दयाल देश में

पहुँच कर विश्राम करेगा, चाहे यह काम एक जन्म में पूरा होवे या दो में । और उस सूरत में वह, कुछ अरसा, संतों के दसवें द्वार यानी सुन्न में जो कि माया को हृद के पार है, क्रयाम करेगा, और दूसरे जन्म में सतगुरु के संग आकर और उत्तम कुल में जन्म ले कर फिर वही सुरत-शब्द मार्ग का अभ्यास, जहाँ से छोड़ा है, शुरू करके अपना काम पूरा बनावेगा यानी संत गति को प्राप्त होकर राधास्वामी के चरणों में बासा पावेगा ।

२०—और जो शौक्र और प्रेम किसी क्रदर हलका रहा और करनी भी उसी मुआफ़िक बनती रही, तो तीन जन्म में कारज बनेगा । और इस सूरत में पहिले जन्म में सहसदलकँवल के ऊपर, और फिर दूसरे जन्म में दसवें द्वार में कोई दिन ठहर कर, तीसरे जन्म में दयाल देश में पहुँचेगा । और हर जन्म में उत्तम कुल में पैदा होकर और सतगुरु से मिल कर ब-दस्तूर अपना अभ्यास सुरत-शब्द मार्ग का, जारी रखेगा और प्रीति-प्रतीति और शौक्र हर जन्म में बढ़ता जावेगा ।

२१—ऊपर के बयान से मालूम होगा कि किस क्रदर महिमा और भारी गति राधास्वामी मत के अभ्यासी की है, यानी वह एक दिन आत्मा और परमात्मा और ईश्वर और परमेश्वर और ब्रह्म और पारब्रह्म के धाम के

ऊपर चढ़ कर और दयाल देश में पहुँच कर संत और परम संत गति को प्राप्त हो सकता है और तब उसकी गति इन सब से ज्यादा और भारी हो जावेगी । अब जीवों को इख्तियार है कि राधास्वामी मत के भेद को सुन कर और ऐसे भारी दर्जे के हासिल करने के वास्ते सतगुरु और राधास्वामी दयाल की सच्ची शरण लेकर सुरत-शब्द मार्ग के अभ्यास में, दिल-ओ-जान से कोशिश करें और चाहे किसी मक़ाम का, माया की हद्द में इष्ट बाँध कर और वहाँ की जैसी-कुछ कार्रवाई है, उसके मुआफ़िक़ अमल-दरामद करके, त्रिलोकी के ऊँचे देश में रहें और चाहे दुनिया और उसके भोग-विलास में अटक कर स्वर्ग और मृत्युलोक की ऊँची-नीची योनियों में भरमते रहें ॥

बचन १६

वर्णन हाल मन की तरंगों और ख्यालों का, जो कि कर्म-भर्म के सूक्ष्म रूप हैं, और यह कि जब तक इनकी कमी और सफ़ाई न होगी, तब तक मन और सुरत, दुरुस्ती से अभ्यास में नहीं लगेंगे और प्रेम की तरक्की नहीं होगी, और जतन काटने उन ख्यालों और तरंगों और कर्मों का ॥

हाल पैदा होने और विस्तार पाने मन के ख्यालों और तरंगों का

१—मन का कायदा है कि जब इस में किसी तरंग की हिलोर उठती है, तब धार खड़ी होकर उस इन्द्रिय की तरफ़ कि जिसके भोग की तरंग उठी है, रवाँ होती है और जो वह भोग बाहर मौजूद होवे तो उस से मिल कर जैसा कुछ कि उसका रस है, मन को पहुँचाती है। और जो वह भोग इत्तिफ़ाक़ से उस वक़्त मौजूद नहीं है तो मन उसका अनुमान करके अपनी धार के वसीले से जो इन्द्रिय घाट तक आई है, ख्याली रस लेता है और उस वक़्त उस भोग के रस का रूप हो जाता है और कोई दूसरा ख्याल उस वक़्त नहीं रहता है और फिर उस भोग के हासिल करने के निमित्त अनेक तरह के जतन सोचता है और किसी क्रदर वक़्त अपना, इसी गुनावन में खर्च करके और इरादा उस जतन के करने का बाँध कर उस ख्याल को छोड़ देता है।

२—जिस क्रदर असें तक कि मन इसी गुनावन और ख्याल में लगा रहा, उस ख्याल और इरादे का कि जो उसने वास्ते जतन करने के किया, मनाकाश में गहरा नक़श पड़ जाता है और फिर वही नक़श उस इरादे के मुआफ़िक़ मन से बाहर कार्रवाई, वास्ते प्राप्ति उस भोग के, करावेगा और जब वह भोग प्राप्त होगा, तब निहायत हर्ष और खुशी

के साथ उस भोग में लिपट कर उसका रस लेगा । और फिर इस कार्रवाई का भी नक्श मनाकाश में ब-दस्तूर पड़ेगा । और वह बार २ उस भोग के रस की याद दिला कर और हिलोर उठा कर ब-दस्तूर कार्रवाई और जतन, यानी अंतरी और बाहरी कर्म करावेगा और इसी तरह कर्मों का सिल-सिला बढ़ता जावेगा ।

३—कुल इन्द्रियों के भोगों की चाह का पैदा होना और उनकी प्राप्ति के लिए इरादा और फिर जतन का करना और उसके सुफल होने पर भोगों का रस लेना और फिर बारम्बार उसी क्रिस्म की तरंगें उठाना और उनके पूरे होने के वास्ते तदबीर और जतन करना—यही सिल-सिला कर्म पैदा करता है, और इसी कार्रवाई के नक्श पर नक्श अंतर में जमा होते जाते हैं और इसी का नाम कर्मों का दफ्तर है ।

४—यह तरंगें और उनके पूरे करने के वास्ते जो कुछ कि कार्रवाई की जावे, वह औरों के भोग-विलास देख कर या सुन कर या उनका हाल पढ़ कर पैदा होती हैं या अपने मन में नई उचंग उठा कर जाहिर होती हैं । और इनके सिल-सिले की कोई हद्द नहीं है यानी जिस क्रदर सामान मुयस्सर आवे और जैसा संग मिल जावे तो इस क्रिस्म की तरंगें, मिस्ल आरायश मकान व सवारी और लिबास और ज़ेवर और ज़मा करने धन और माल और बढ़ाने अनेक तरह

के सामान वगैरा के और लगाने बागात और बढ़ाने सामान ऐश-ओ-आराम और करना अनेक तरह के काम नाम-वरी और यादगार के, बे-शुमार पैदा होती हैं और इस तरह कर्मों का दफ्तर भी बहुत भारी हो जाता है ।

५—यही सब नक्श जिनको कर्मों का दफ्तर कहा गया है, बराबर जीव से कर्म के बाद कर्म बे-तादाद कराते हैं । और हर एक कर्म के सुख और दुख का भोग थोड़ा-बहुत, वक्रत तरंग उठाने और उसका ख्याल करने और फिर उसका भोग करने के, मन को, अंतर और बाहर मिलता है । और जिस क्रदर कि शौक और जोर के साथ कोई कर्म किया गया है, चाहे वह आप को या दूसरों को सुखदाई है या दुखदाई, उसी क्रदर मजबूत नक्श उसका दिल में पड़ेगा और आइन्दा वह उसी तरह का एवज यानी फल, अन्तर और बाहर, देवेगा । यानी अंतर में तो वक्रत सरूत तकलीफ़ और मौत के, जब कि सुरत यानी रूह की धार का खिंचाव ऊपर की तरफ़ होवेगा और वह उन नक्शों के मक़ाम से गुज़र करेगी, तब वे नक्श जिन्दा होकर उसको कुछ देर अटकावेंगे और जैसा कुछ कि उनका भोग है (सुख या दुख और रस या तकलीफ़) उसी मुआफ़िक़ फल देवेंगे । और उस वक्रत सुरत यानी जीव जो कि संसारी है, कोई जतन उस दुख के हटाने का नहीं कर सकेगा, और इसी तरह जब बाहर दुख-

दाई कर्मों का एवज़ मिलेगा, चाहे वह बतौर रोग या सोग के होवे या दूसरे के हाथ से (जिसको इस शरूस् ने साबिक में दुख दिया है) तकलीफ़ पहुँचे, उसका पूरा फल भोगना पड़ेगा और चाहे जिस क़दर जतन और तदबीर की जावे, वह तकलीफ़ और दुख, बग़ैर पूरा भोग दिये, नहीं हटेगा ।

६—और इसी तरह सुखदाई कर्मों का भोग अन्तर और बाहर मिलेगा । और जो वे कर्म पूरे हैं तो बाहर बग़ैर जतन या तदबीर करने के, उनका फल सुख रूप सहज में प्राप्त होगा, और जो अधूरे हैं तो थोड़ा जतन और मेहनत करके हासिल होगा ।

७—यह थोड़ा-सा हाल, शुरुआत और तरक़्की-ए-सिल-सिला कर्मों का बयान किया गया है । इसको विस्तार करके कुल्ल कर्मों का हाल वक़्त उनके बीजा पड़ने से और फिर ज़हूर करने और तरक़्की पाने तक समझ लेना चाहिये । यही माया का जंजाल है कि अनेक तरह के भोग और पदार्थ पेश करके और उनमें जीव को लुभा कर कर्मों के चक्कर में डालती है कि फिर जिसका सिलसिला दूर तक जारी रहे और उससे निकलना मुशकिल हो जावे और माया के घेर में बारम्बार देह धारण करके अपनी करनी और इरादे का फल भोगता रहे ।

—एक मिसाल दी जाती है कि जिससे ऊपर का लिखा हुआ हाल आसानी से समझ में आजावे । जैसे कोई शरूस किसी की शादी की महफ़िल में गया और वहाँ रोशनी और फ़र्श वगैरा और फुलवार की आरायश और आतिश-बाज़ी वगैरा देख कर मन में खुश हुआ और इरादा किया कि अपने लड़के की शादी में जो सामान मुयस्सर आवे तो उसी मुआफ़िक महफ़िल आरास्ता करे, और फिर इस इरादे के पूरा करने के वास्ते अनेक जतन और मेहनत करके धन का पैदा करना और जोड़ना शुरू किया और जब वक़्त आया, तब जिस क्रूर कि सामान मुयस्सर हो सका, थोड़ी-बहुत, उसी के मुआफ़िक जैसा कि देखा था, महफ़िल तैयार की, और जब उसकी तारीफ़ हुई, तब फिर इरादा किया कि आइन्दा उससे भी बढ़ कर काम करे । इसी तरह सिलसिला इस कर्म का बढ़ता चला और फिर मालूम नहीं कि कब तक उसकी जिन्दगी में जारी रहे और जो सामान कि मुयस्सर आने में कमी रही तो रंज और अफ़सोस भोगना पड़ा और फिर भी उस इरादे को और उसके पूरा करने के वास्ते जतन और मेहनत को न छोड़ा, यानी जो इस जन्म में खातिर-ख़्वाह काम न बना, तो उस की आशा दूसरे जन्म में बाक़ी रही और फिर वही जतन और मेहनत करने लगा । इस तरह वह

सिलसिला ब-दस्तूर जारी रहा । यह मिसाल बहुत थोड़े से हाल की है, लेकिन जीवों के मन में बे-शुमार तरंगें दुनिया के भोग-विलास और नामवरी की उठती रहती हैं । और जो एक पूरी यानी खत्म हो गई, तो फिर दूसरी और तीसरी पैदा हो गई । इस तरह कर्मों का चक्कर कभी खत्म नहीं होता ।

६—जो कोई कहे कि कर्मों का नक्श कैसे पड़ता है, तो उसका हाल यह है कि जैसे अक्सी तसवीर खींचने वाला यानी फोटोग्राफर जब तसवीर खींचता है, तब सूरज की किरण की मदद से अक्स शीशे पर पड़ता है, इसी तरह, सुरत-चैतन्य की रोशनी की मदद से मनाकाश में, जो कि मुआफ़िक शीशे के है, जीव के ख्याल और कर्मों का नक्श पड़ता है, बल्कि बाहर के आकाश में भी अक्सर तसवीर खिंच जाती है । चुनांचे समुद्र के किनारे के रहने वाले, वक्रत सुबह या करीब शाम के आने वाले जहाज़ का अक्स आकाश में देख कर मालूम कर लेते हैं कि फ़लाँ जहाज़ थोड़े अर्से में आने वाला है ।

१०—सिवाय इसके, यह भी क़ैफ़ियत राजमर्ग जीवों पर गुज़र रही है कि जब कोई कुछ मज़मून या कलाम लिखना चाहता है या मकान बनाना चाहता है या मुसबिब कोई तसवीर खींचना चाहता है या और कोई

कारीगर कोई चीज़ बनाना चाहता है, तो वह पहिले उस को अपने मन में सोचता है। और उस सोचने के वक़्त नक्क़श या खाका उस मज़मून या मकान या तसवीर या चीज़ वगैरा का, मनाकाश में लिख जाता है। पीछे, उस का नमूना वह बाहर लिखता है या बनाता है। ऐसे ही सब काम और ख़्यालों का हाल समझ लेना चाहिए कि पहिले उनका नक्क़श मनाकाश में पड़ता है और फिर इन्द्रियों के वसीले से उन की सूरत बाहर जाहिर होती है।

जतन छुटकारा पाने का, कर्मों के चक्र से

११—अब ग़ौर करने की बात है कि ऐसे कर्म के चक्र और जंजाल से जीव का छुटकारा कैसा मुश्किल है। सो सच्चा और पूरा निरवार, बगैर राधास्वामी दयाल की शरण लेने और उनकी जुगत के अभ्यास करने के, और किसी तरह मुमकिन नहीं है। और वह जुगत सुरत-शब्द योग है जिस की कमाई करने से तीनों क्रिस्म के कर्म यानी संचित, प्रारब्ध और क्रियमान का सिलसिला सहज में कट सकता है। और कुल्ल कर्मों का हिसाब कोई दिन में बेबाक हो सकता है।

१२—जितने मत कि दुनिया में जारी हैं, वे अक्सर तो कर्म का उपदेश करते हैं और आशा सुख की इस लोक में या स्वर्ग वगैरा में बँधवा कर, ब-दस्तूर माया के जाल और कर्म के चक्र में फँसाते हैं। कोई २ बाहरमुख भक्ति,

मूर्तों या निशानों की (जो कि जड़ हैं) कराते हैं और असल का भेद नहीं बताते । इस सबब से वे उपासक स्थूल और सूक्ष्म शरीर में चक्कर खाते रहते हैं और कर्म के जाल से निकलने नहीं पाते । कोई २ ग्रन्थ और पोथी पढ़ने और पढ़ाने में अटकाते हैं और कोई ईश्वर या ब्रह्म या खुदा का चिन्तवन और ध्यान कराते हैं । लेकिन वह ध्यान बे-ठिकाने और ना-दुरुस्त रहता है क्योंकि वह ईश्वर या ब्रह्म या खुदा को अरूप करार देकर आकाश-वत सर्व-व्यापक बताते हैं, और ध्यानी, आकाश का तसव्वुर बाँध कर, इसी चैतन्य के मंडल में रहता है यानी माया के घेर के पार नहीं जा सकता । और वाज़े बाचक ज्ञान समझाते हैं यानी खुद जीव को सर्व-व्यापक ब्रह्म करार देते हैं और माया और उसके सामान को मिथ्या समझ कर कहते हैं कि जाना-आना कुछ नहीं है, सिर्फ़ इतना चाहिए कि अपने तई ब्रह्म स्वरूप मानने का विर्द^१ करें । इतनी ही कार्रवाई से जन्म-मरण से छुटकारा हो जाना मानते हैं । इन्होंने भी धोखा खाया और उस चैतन्य के मंडल से जो कि माया के संग रचना में फँसा हुआ है, बाहर नहीं गये ।

१३—खुलासा यह कि यह सब मत वाले और खुद इनका ब्रह्म या ईश्वर या खुदा (जो उनका सिद्धान्त पद है) माया के घेर और चक्र में फँसा हुआ है । फिर इन लोगों

का सच्चा निरवार काल और कर्म के घेर से किस तरह हो सकता है ? अलबत्ता यह बात सिर्फ राधास्वामी मत के मानने और उसकी जुगत के कमाने से हासिल हो सकती है और इसका बयान शरह के साथ आगे लिखा जाता है ।

राधास्वामी मत के अभ्यास की कमाई से तीनों क्रिस्म के कर्मों का असर घटना और दूर होना मुमकिन है

१४—मालूम होवे कि राधास्वामी मत का अभ्यास शब्द और स्वरूप के आसरे सुरत (रूह) की धार के अंतर में उलटाने और चढ़ाने का है और उस धार का स्थान, वक्रत जाग्रत के, आँखों की पुतली में है । सो उस धार के साथ पुतलो भी उलटती है । और जिस वक्रत कि पुतली और वह धार थोड़ी भी उलटती और खिंचती है, तो उसी वक्रत देह और दुनिया का होश कम हो जाता है या उसकी बिलकुल सुध नहीं रहती है और हाथ पैर ऐंठने लगते हैं और दाँती भी बंद हो जाती है और इन्द्रियाँ बल्कि मन भी शिथिल और बेकार हो जाते हैं ।

१५—जब ऐसी हालत अभ्यास कर के थोड़ी-बहुत पैदा होनी शुरू हुई, तो स्थूल और सूक्ष्म यानी अंतर और बाहर कर्मों की कार्रवाई आप ही हलकी होती जावेगी और अन्तर में कुछ रस और आनन्द पाकर, और मालिक की

क्रुदरत और दया का मुलाहिजा कर के, अभ्यासी का चित्त संसार और उसके भोगों की तरफ से आप ढीला होता और हटता जावेगा, और दुनिया के रस फीके पड़ते जावेंगे और शौक तरक्री अभ्यास और हासिल करने विशेष रस का, अन्तर में बढ़ता जावेगा, और संसारी रूवाहिशें घटती जावेंगी और जो जरूरी सामान के वास्ते यह अभ्यासी कुछ कार्रवाई, मिस्ल रोजगार और पेशा वगैरा के, करेगा या चाह उठावेगा, तो उसमें हमेशा मालिक की मौज और दया की मुख्यता रखेगा और अपनी चाह को मालिक की मरजी के आधीन रखेगा । इस तरह क्रियमान कर्मों में अभ्यासी का बंधन बहुत कम या बिल्कुल नहीं होवेगा यानी सिलसिला कर्मों का आइन्दा के वास्ते बंद हो जावेगा ।

१६—प्रारब्ध कर्म उनको कहते हैं कि जिन का फल इस जिंदगी में भोगना होगा । सो उनका असर कुल्ल मालिक राधास्वामी दयाल की दया से बहुत हलका हो जावेगा, यानी जिस क्रुदर अभ्यासी को अपनी सुरत को आँख के मक्राम से हटाने की ताकत हासिल हुई है, उसी क्रुदर, वह देह और दुनिया से न्यारा होता जाता है । और जो कि जाग्रत में आँखों का स्थान सुरत की बैठक का है और वही सुख-दुख के भोग और कर्म करने का स्थान है, इस वास्ते जिस क्रुदर कि रूह की धार इस मक्राम से

अभ्यास की मदद से हटती जावेगी, उसी क्रमद्वय दुख-सुख कम व्यापेगा। इस तरह प्रारब्ध कर्म का भोग हलका और कम होता जावेगा।

१७—अब बाक़ी रहे संचित कर्म, जो कि अभी नक़्श यानी बीज रूप मनाकाश में धरे हैं और कर्म कराने या फल देने को आइन्दा तैयार होंगे। सो यह कर्म जैसा कि अभ्यासी की सुरत मनाकाश को छेद कर ऊँचे को चढ़ती जावेगी, रास्ते में गुनावन और ख्याल रूप पेश होकर, थोड़ी देर में अपना भोग और फल देकर नष्ट होते जावेंगे। यानी अगर अभ्यास शौक़ के साथ दुरुस्त बन पड़ा तो अभ्यासी की सुरत कुछ असें में मनाकाश के पार हो जावेगी और संचित कर्मों का दफ़्तर साफ़ हो जावेगा।

१८—इस तरह राधास्वामी मत के अभ्यासी के कुल्ल कर्म, एक या दो जन्म में कट सकते हैं। और जो ज़रा शौक़ और अभ्यास सुस्त रहा और संसार के भोगों की वासना थोड़ी मन में धरी रही, तो तीन जन्म में ज़रूर सफ़ाई हो जावेगी और सुरत, घट में ऊँचे देश में चढ़ कर शब्द और स्वरूप का रस और आनन्द लेवेगी और तब निर्मल प्रेम और उसके साथ अभ्यास भी दिन २ बढ़ता जावेगा।

दुनिया के ख्यालों और तरंगों को परमार्थी चिन्तवन और उमंग के साथ बदलना चाहिये, तब थोड़ा-बहुत रस और आनन्द अन्तर में मिलेगा ।

१६—अब समझना चाहिये कि जितने कर्म आदमी बाहर करता है, प्रथम वह अंतर में ख्याल रूप में पैदा होते हैं, और वही ख्याल, तरंग या धार रूप होकर इन्द्रिय के मक्काम पर अपने भोग का रस मन को देते हैं । और मन, वक़्त उठने ख्याल या तरंग के, उसी तरंग और उसके भोग और रस का थोड़ा-बहुत रूप हो जाता है और, दूसरी बात या काम की उस वक़्त उसको कुछ सुध नहीं रहती । और जब कोई उसकी तरंग के विस्तार और उसके भोग के रस लेने में विघ्न डाले, तो उस वक़्त वह बहुत बुरा और दुश्मन नज़राई देता है और जो मदद देवे, वह प्यारा और मित्र ख्याल किया जाता है । यह हालत कुल्ल जीवों पर दुनिया में रोज़मर्रा बर्त रही है, लेकिन इसकी कार्रवाई अन्तर में इस तरह जल्द और सिलसिलेवार होती है कि किसी को उसकी ख़बर भी नहीं पड़ती है ।

२०—दुनिया में जीव को जब किसी भोग का रस मिलता है तो फिर बार-बार उसी रस की प्राप्ति की चाह उठा कर जतन करता है और जो इत्तिफ़ाक़ से जतन करके

भी वह भोग प्राप्त न होवे, तो उसका ख्याल उठा कर और गुनावन करके थोड़ा-बहुत रस, धार के उठ कर इन्द्रिय घाट तन आने का लेता है ।

२१—अब जो कोई सच्चा शौकीन परमार्थ का है उसको चाहिये कि अपने मन और सुरत की धार को नौ द्वार यानी इन्द्रियों के मक्राम से हटा कर दसवें द्वार की तरफ जो मस्तक में है (और जिस द्वारे से सुरत की धार पिंड में आकर नेत्रों में ठहरी है) संतों की जुगत के मुआफ्रिक शब्द और स्वरूप के आसरे उलटाना शुरू करे । यानी पहिले परमार्थी रस लेने का ख्याल मन में उठा कर जो जुगत कि बताई गई है उसके मुआफ्रिक अभ्यास में बैठे । तब उसके ख्याल के मुआफ्रिक, जैसा वह तेज और मजबूत होगा, मन के स्थान से धार उठ कर ऊँचे की तरफ रवाँ होगी और जिस क्रूर कि वह चल कर रास्ते के स्थान पर ठहरेगी या उसी तरफ की गुनावन करती रहेगी, उसी क्रूर उस धार के ऊँचे देश के चैतन्य से मिलने का रस आवेगा ।

२२—यह रस बहुत निर्मल और साफ है और थोड़ी सी तवज्जह अंतर में करने से मिल सकता है । जब इसकी थोड़ी-बहुत कैफियत मालूम होगी यानी मन को कुछ मजा आवेगा और उसके नशे और सरूर का रस मालूम पड़ेगा, तब बार-बार उसी रस के लेने के इरादे से अभ्यास करेगा

और फिर यही हालत बढ़ती जावेगी यानी शौक्र और प्रेन दिन २ तरक़्की करता जावेगा ।

२३—इस वास्ते, हर एक सच्चे परमार्थी को मुना-सिब है कि जब-जब फुरसत और मौक़ा मिले, तब-तब सच्ची तरंग अंतर में परमार्थी रस लेने की उठा कर अभ्यास शुरू करे और जैसे दुनिया के कामों में जब किसी काम का ख़याल करता है, तो उस वक़्त उसी का रूप हो जाता और दूसरी बात की सुध नहीं रहती है, इसी तरह अभ्यास के वक़्त भी सिर्फ़ परमार्थी ख़याल को पक्का करके भजन या ध्यान करे और किसी दूसरे काम या बात का, जहाँ तक मुमकिन हो, ख़याल न लावे, तो ज़रूर थोड़ा-बहुत रस अभ्यास में मिलेगा और फिर उसका शौक्र आहिस्ता २ बढ़ता जावेगा ।

२४—सिवाय अभ्यास के वक़्त के, और वक़्तों में भी चार-पाँच मिनट या ज़्यादा अपने चित्त को मक्राम और स्वरूप या शब्द का अंतर में ख़याल करके वहाँ जोड़ता रहे, तो इतनी ही देर में कुछ रस मिलेगा । और यही कार-वाई जब-जब ख़याल आ जावे कई बार दिन और रात में करे और उससे फ़ायदा उठावे यानी रस लेवे, तब थोड़ी-बहुत ख़बर अंतर में आनन्द की, पड़ेगी और उसका शौक्र बढ़ेगा ।

२५—जब ऊपर कही हुई कार्रवाई और मामूली अभ्यास से कुछ-कुछ रस मिलेगा और राधास्वामी दयाल की दया और क्रुदरत थोड़ी-बहुत नज़र आवेगी, तब किसी क्रुदर प्रेम उनके चरणों में पैदा होगा और दर्शनों का शौक बढ़ेगा। और फिर अभ्यास भी ज़्यादा दुरुस्ती से बन पड़ेगा। और रफ़ता २ उसके रस और आनन्द का इस क्रुदर आधार हो जावेगा कि दिन-रात में बग़ैर दो-चार बार अभ्यास का रस लेने के, चैन नहीं आवेगा और विरह और शौक ज़्यादा होता जावेगा।

२६—ऐसी करनी से दिन २ मेहर और दया भी बढ़ती जावेगी और उसके साथ प्रेम और करनी भी बढ़ती जावेगी और रफ़ता २ एक दिन काम पूरा बन जावेगा।

दुनियावी ख़्यालों की क्रिस्में और उनके हटाने की ज़रूरत, वास्ते सफ़ाई अंतर और दूर करने हुई और कपट के, कि जो परमार्थ में ज़्यादा विघ्न-कारक है।

२७—अब मालूम करना चाहिये कि ऐसी करनी या अभ्यास कि जिसका जिक्र ऊपर हुआ, दुरुस्ती से कैसे बन सकता है। यानी जिस वक़्त कि परमार्थी कार्रवाई का ख़्याल उठे, उस वक़्त किसी और ख़्याल या बात की तरंग

मन में नहीं उठाना चाहिये । तब उस परमार्थी ख्याल का रूप दुरुस्त बनेगा यानी धार दसवें द्वार की तरफ उठ कर रवाँ होगी । और जो दूसरी क्रिस्म की तरंगें उस वक्रत पैदा होवेंगी तो अनेक धारें पैदा होकर बाहर या नीचे की तरफ जारी हो जावेंगी और उस परमार्थी धार का रूप बिगड़ जावेगा । और इस सबब से उस का कुछ रस नहीं आवेगा क्योंकि मन दूसरी धारों में लिपट कर उन्हीं का रूप बन जावेगा और उन्हीं का रस लेवेगा ।

२८—इस वास्ते सच्चे परमार्थी को चाहिये कि जितने ख्यालात गैरों के ताल्लुक के हैं, या अपनी पिछली जिन्दगी के कामों से ताल्लुक रखते हैं, जहाँ तक मुमकिन होवे, बिल्कुल अपने मन से भुला देवे, और वक्रत अभ्यास के खास कर, और दूसरे वक्रतों में भी, ऐसी अहतियात की आदत डाले कि उस क्रिस्म के ख्यालों को अपने मन में न उठने देवे और जो पैदा होवें तो उनको जल्द हटावे ।

२९—दूसरी क्रिस्म के ख्याल जो मन में पैदा होते हैं, वे मन और इन्द्रियों के भोगों और दुनिया की मान-बड़ाई और नामवरी के हैं । इनकी निसबत भी वक्रत भजन के खास कर, और दूसरे वक्रतों में भी वैसी ही अहतियात जरूर है कि फ़िज़ूल तरंगें न उठने पावें । जिस क्रदर कि इस शरूस के घर-गृहस्थ और देह के कारोबार और रोजगार के

ताल्लुक ज़रूरी ख्याल हैं, उनके उठाने और उनकी कार्रवाई जारी करने में मुकर्ररा वक्तों पर कुछ हर्ज नहीं होगा। लेकिन इस क्रिस्म की तरंगें फ़िज़ूल और बे-ज़रूर और बे-वक्त उठाना मुनासिब नहीं है। और जब वे जाहिर होवें, बल्कि जब उनकी हिलोर उठे, उसी वक्त से उनके रोकने और हटाने की मन को आदत डालना चाहिये, ताकि भजन और ध्यान और बानी के पाठ के वक्त, वे जोर न करने पावें।

३०—तीसरी क्रिस्म के ख्याल वे हैं कि जो ब-सबब ईर्षा या बैर और विरोध या लड़ाई और भगड़े या अपनी या दूसरे की हक-तल्फ़ी की वजह से पैदा होवें। यह ख्याल अक्सर भ्रूंकल और गुस्से और गरमी के भरे हुए होते हैं और जिस वक्त कि यह उठते हैं, निहायत तकलीफ़ ख्याल करने वाले को देते हैं और उस के सुरत और मन को बिखेर देते हैं और फैला देते हैं कि फिर वह उस वक्त क्राबिल परमार्थी बल्कि दुनिया की कार्रवाई के भी (जब तक कि ठंडा न होवे) नहीं रहता। परमार्थी शख्स को इस क्रिस्म के ख्यालों से बचना बहुत ज़रूर है, नहीं तो उसका नुक़सान होगा। और जहाँ तक बने, किसी से भगड़ा या तकरार न करना और थोड़ी तकलीफ़ और नुक़सान की एवज़ में बदला लेने का इरादा न करना और हर एक की दुनिया की तरक़्की को मालिक की मौज से होना

समझ कर ईर्ष्या और विरोध न करना चाहिये, और जिस किसी से पुरानी ना-मुआफ़क़त या अदावत चली आती है, उसका ख़्याल अपने दिल से निकाल कर, जो मुमकिन होवे और मुनासिब मालूम पड़े तो आपस में मेल कर लेना बेहतर होगा ।

३१—चौथी क्रिस्म के ख़यालात वे हैं कि जो एक तरंग के अंग २ से अनेक और बे-सिलसिले खुद-ब-खुद और बग़ैर इरादे इस शख्स के, पैदा हो कर असें तक मन को अपने चक्र में डालकर घुमाते हैं । इनका कोई ख़ास स्वरूप नहीं है और न उन से कोई ख़ास मतलब निकलता है और न किसी तरह का रस मिलता है, मुफ़्त वक़्त बरवाद जाता है और मन की ऐसी कार्रवाई बिल्कुल बे-फ़ायदा होती है । ऐसी तरंगों के उठते ही रोकने और हटाने की आदत डालना बहुत ज़रूर है, नहीं तो जो उन की धार एक बार जारी होगई, तो फिर ख़बर नहीं कि कितनी देर तक मन उनमें भरमाता रहेगा और उस वक़्त इस शख्स को होश भी नहीं रहता कि मैं क्या कर रहा हूँ ।

३२—इस चौथी क्रिस्म की तरंगों का हाल ख़्याल करने वाले को भी बहुत कम मालूम पड़ता है । जैसे जब पाँच-चार आदमी एक जगह बैठ कर बात-चीत करने लगे, तो उस वक़्त एक शख्स की बात के अंग २ यानी लफ़्ज़

लफ़्ज़ से हर एक शब्द अपने-अपने हाल और तबीअत और तजरुबे के मुआफ़िक़ एक-एक नई बात याद करके कहना शुरू कर देता है, और फिर इसी तरह उसकी बात के लफ़्ज़ों से और नई-नई बातें पैदा होती चली जाती हैं, यहाँ तक कि घंटे गुज़र जावें और बातें ख़त्म न हों। और कोई भी यह नहीं कह सकता कि कौन-सी बात पहिले शुरू हुई थी और कैसे २ उससे नई बातें पैदा होकर सिल-सिला बढ़ता चला गया। ऐसे ही मन, अंतर में, एक ख़्याल के अंग से अनेक ख़्याल और बातें पैदा करके, उनके सिलसिले को बे-इरादा और बे-मतलब बेहोश आदमी की तरह से (जो कि बे-सर-ओ-पा गुफ़्तगू करता है) बढ़ाता चला जाता है और आप इससे कि मैं क्या कर रहा हूँ, बे-ख़बर रहता है।

३३—पाँचवीं क्रिस्म की तरंगें वे हैं कि जिनको मनो-राज कहते हैं, यानी उसमें मन, अनेक तरह की ख़्वाहिशें मान और बढ़ाई और हुकूमत और भोग और विलास और जमा करने अनेक तरह के सामान और तरक़्की कुटुम्ब और परिवार वग़ैरा २ के उठा कर, अपनी चाह के मुआफ़िक़ उनको अपने ख़्याल ही में पूरा करके उनका रस लेता है। और उस वक़्त हर एक क्रिस्म की हालत, जो कि उस सामान वग़ैरा के हासिल होने पर पैदा होती, उस

ख्याल करने वाले शरुस पर ज्यों की त्यों गुजरती है और ऐसी कैफ़ियत जाहिर होती है कि ख्याल करने वाले का ज्यों का त्यों रूप उसके ख्याल के मुआफ़िक बन जाता है और मन उस ख्याली सामान का भोग पूरा करके रस लेता है और मग्न होता है । यह एक अजीब हालत नशे और सरुर की है कि जब-तब हर एक शरुस के अंतर में पैदा होती रहती है । और जब यह भजन के वक़्त पैदा होवेगी, तो बिल्कुल अभ्यास का होश भी नहीं रहेगा और जब घंटे-दो-घंटे बाद होश आवेगा, तब यह भी खबर न होगी कि इस वक़्त मैंने भजन किया कि मनोराज करता रहा ।

३४—प्रेमी अभ्यासी को मुनासिब और लाज़िम है कि पहली और तीसरी और चौथी और पाँचवीं क्रिस्म की तरंगों को, जहाँ तक मुमकिन होवे, बिल्कुल न उठने देवे, बल्कि उनका बीजा भी अपने मन से आहिस्ता २ निकाल देवे । और दूसरी क्रिस्म की तरंगें जरूरत के मुवाफ़िक और मुनासिब तौर पर उठावे और जिस क्रदर बने, जल्द उनकी कार्रवाई करके फ़ारिग हो जावे । तब मन और सुरत निर्बन्ध और हलके होकर अभ्यास में दुरुस्ती के साथ लगेंगे और अंतर में रस और आनन्द भी मिलेगा । और जब तक कि फ़िज़ूल और बे-फ़ायदा तरंगें नहीं हटाई जावेंगी, तब

तक मन और उसके साथ सुरत, नीचे और बाहरमुखी धारों के साथ लिपटे और अटके रहेंगे, और न तो सिमटेंगे और न दसवें द्वार की तरफ सरकेंगे, और जो हिदायत कि अभ्यास की निसबत की गई है, उसकी कार्रवाई, जैसा कि चाहिये, दुरुस्त नहीं बन पड़ेगी और न उसमें जल्द तरक्की होगी ।

३५—सच्चे परमार्थी को इस बात की भी अहतियास रखनी चाहिये कि बे-मतलब और बे-ज़रूरत बात-चीत में किसी की बुराई-भलाई यानी निंदा-स्तुति न करे और न दूसरे की ज़बान से, जहाँ तक मुमकिन होवे, सुने । बल्कि जब-कभी ऐसा इत्तिफ़ाक़ पेश आवे तो दूसरों की बुराई-भलाई देख कर या सुन कर अपने मन को नसीहत करे कि उसी क्रिस्म की बुराई की बातों से बचना इस्तिथार करे और भलाई की बातों को अपने वास्ते नमूना समझ कर उनके मुआफ़िक़ आप भी कार्रवाई करे ।

३६—ऐसे ख्यालों का जिनका जिक़र ऊपर लिखा गया, मन में जमा होने और दौरा करने का नाम मलीनता और चंचलता है और जब तक यह विकार दूर न होंगे या कम न होते जावेंगे, तब तक सफ़ाई का आना और भजन का दुरुस्ती से बनना मुश्किल है ।

३७—जो जो ख्याल कि मन में ऊपर की क्रिस्मों के पैदा होते हैं, असल में यही सूक्ष्म कर्म और भर्म हैं । जब उनकी कार्रवाई बाहर की जाती है, तब उन कर्मों और भर्मों का रूप बाहर बनता है और हर एक शख्स उनको देखता है । लेकिन जब तक कि वे ख्याल और रूप मन में धरे हैं, चाहे वे शुभ या नेक हैं और चाहे अशुभ या बद् हैं, दूसरा कोई उनसे वाक्रिफ़ नहीं हो सकता, अलबत्ता मालिक अंतरयामी उनको देखता है और जो शख्स ख्याल करने वाला होशियार है, तो वह अपने मन की हालत को आप जान सकता है ।

३८—इससे जाहिर है कि किसी आदमी के असली खवास और चाल-चलन और मन की हालत से कोई शख्स वाक्रिफ़ नहीं हो सकता, जब तक कि उसके ख्यालों का स्वरूप बाहर प्रगट न होवे । यह हाल सही-सही उस वक़्त मालूम हो सकता है कि जब उससे किसी को काम पड़े या किसी क्रिस्म के व्यवहार का बर्ताव पेश आवे । उस वक़्त खबर पड़ती है कि फ़लाँ आदमी असल में सच्चा है या भूठा और नेक है या बद् ।

३९—जाहिरी कार्रवाई और चाल-चलन और व्यवहार वगैरा से किसी शख्स का असली हाल पूरा २ सही नहीं मालूम हो सकता, क्योंकि ब-सबब ख़ौफ़ हाकिम और

उसके क्रानून के, और भी ख्रौफ़ और शरम बिरादरी और दोस्त आशनाओं और पड़ोसियों के, और ख्रौफ़ नुक़सान रोज़गार और पेशे के, आदमी के बहुत से असली ख़वास और ख़सलत छिपे रहते हैं। लेकिन जब उसको मौक़ा मिले और किसी क्रिस्म का ख्रौफ़ ज़्यादा न मालूम पड़े, तब वह अपनी ज़ाहिरी कार्रवाई के बिल्कुल बर-ख़िलाफ़ बर्तने को तैयार हो जाता है या बर्तावा करने लगता है। तब ख़बर पड़ती है कि अंदरूना उसका कैसा है।

४०—इस वास्ते पूरा २ एतबार, सब तरह की कार्रवाई और व्यवहार में, उस शरूस का हो सकता है कि जिसके दिल में ख्रौफ़ अपने सच्चे कुल्ल मालिक का, यानी उसकी अप्रसन्नता और अपने परमार्थी नुक़सान का बसा हुआ है। वह हर वक़्त और हर हालत में और हर एक से सच्चा बर्तेगा और उसका अंतर और बाहर यकसाँ होगा। और जो कि दुनिया के ख्रौफ़ों के सबब से, थोड़ी-बहुत दुरुस्ती के साथ अपना ज़ाहिर बनाये हुये रखते हैं, उनका, वक़्त कम होने उन ख्रौफ़ों के, पूरा एतबार और भरोसा नहीं किया जा सकता है, क्योंकि वे, उस वक़्त के अपने अंदरूनी ख़्यालात के ब-मूजिब, बे-धड़क और बे-ख्रौफ़ बर्तने को तैयार हो जावेंगे।

४१—सच्चे परमार्थी को अपने मन के चाल-चलन और उसके ख्वासों को अपने अंतरी ख्यालात और तरंगों से जाँचना चाहिये । और जब तक कि अंतर में सफ़ाई न होवे और सच्चे मालिक और सतगुरु का ख़ौफ़ दिल में पैदा न होवे और परमार्थी नुक़सान के बचाने की पक्ष मन में न आवे, तब तक अपने तईं गुनहगार और विकारों से भरा हुआ समझ कर जतन उनके दूर करने का, जैसा कि संतों ने फ़रमाया है, करता रहे और जब-तब चरणों में राधास्वामी दयाल और सतगुरु के प्रार्थना और फ़रियाद भी करता रहे । उनकी मेहर और दया से आहिस्ता आहिस्ता सफ़ाई होती जावेगी और उसी क्रम में भजन का रस भी मिलता जावेगा कि जिससे शौक और प्रेम बढ़ता जावेगा ।

४२—इसमें कुछ शक नहीं कि बग़ैर राधास्वामी दयाल की दया के, जीव की ताक़त नहीं है कि अपने बल से यह काम कर सके । लेकिन जो वह बचन सुन कर और समझ कर सच्चा इरादा इस बात का करेगा कि विकारों को दूर करके और प्रेम की दौलत हासिल करके एक दिन राधास्वामी दयाल के चरणों में पहुँच कर, अमर और परम आनन्द को प्राप्त होऊँ, और जो जुगत कि राधास्वामी दयाल ने फ़रमाई है, उसको कर्वाई और अभ्यास थोड़ी-बहुत प्रीति और प्रतीत के साथ शुरू करेगा और अपने

मन और इन्द्रियों की थोड़ी-बहुत सम्हाल और निगहबानी शुरू कर देगा, तो कुल्ल-मालिक राधास्वामी दयाल अपनी दया से उसको मदद देते जावेंगे, यानी आहिस्ता २ उसका प्रेम बढ़ाते जावेंगे और एक दिन निर्मल करके अपने चरणों में बासा देवेंगे ।

४३—जिस क्रूर कि प्रेम राधास्वामी दयाल के चरणों का बढ़ता जावेगा, उसी क्रूर मन और सुरत सिमट कर अंतर में चढ़ते जावेंगे और विकारी अंग और जितने कि फ़िज़ूल ख्याल और तरंगें हैं, वे सहज में आप ही झड़ते जावेंगे और दिन २ सफ़ाई होती जावेगी और एक दिन काम पूरा बन जावेगा ।

॥ बचन २० ॥

वर्णन भूल और भ्रम और निर्बलता जीव का और यह कि बिना मेहर और दया कुल्ल-मालिक और संत सतगुरु के, और अभ्यास उस करनी के कि जो वे बतावें, इसका उलट कर निज घर में पहुँचना यानी सच्चा उद्धार मुमकिन नहीं है ।

१—जीव को इस देश में आये हुए बहुत अर्सा गुज़र गया और बहुत से जन्म इसने धारण किये और

अनेक क्रिस्मों के संग और सोहबत में रह कर, तरह २ के खवास और स्वभाव इसके मन में पैदा हो गए । यहाँ तक कि यह अपने निज मालिक सत्तपुरुष राधास्वामी दयाल को, जिनकी यह अंश है, और निज धाम को, जहाँ का यह असल में बासी है, बिलकुल भूल गया और इसी देश को अपना वतन और इसी देह को अपना स्वरूप और यहाँ के संग-सोहबत को अपना प्यारा संग समझ कर इन्हीं में बर्तने लगा, और यहाँ ही के भोग-बिलास को अपने आनन्द और सरूर का वसीला जान कर उनके हासिल करने के लिये मेहनत और कोशिश करता है और जब वे प्राप्त होवें तो उन में मग्न होकर बर्तता है और आम तौर पर सिवाय दुनिया और उसके सामान के विस्तार और तरक्की के, और कोई जबर ख्वाहिश दिल में नहीं लाता है ।

२—इस क्रदर उतार सुरत का पिंड में नीचे की तरफ़ हो गया है, और इस क्रदर तमोगुण यानी गफ़लत, भूल और भर्म ने इसको घेर लिया है कि जो कोई इसको निज घर का पता जनावे या उसकी महिमा सुनावे, तो इसकी तव-ज्जह ऐसे बचनों की तरफ़ बहुत कम आती है और मन में शक और शुभे इस कसरत से भरे हुए हैं कि जब तक कोई अर्सा यह सच्चे भेदी और निज घर के पहुँचे हुए या पहुँचने

के जतन करने वालों का संग न करे, तब तक, वे भर्म और संदेह दूर नहीं हो सकते, और सच्चों के बचन की प्रतीत नहीं आ सकती है ।

३—एक भारी सबब प्रतीत न आने का यह भी है कि इस दुनिया में बहुत से पाखंडी और रोजगारी लोगों ने सच्चों की नक़ल करके, अपने तईं पुजवाने या अपनी मान-बढ़ाई और धन पैदा करने के लिये दुकान खोल कर, जीवों को अनेक तरह के धोखे दिये, और उनका धन जिस क्रदर बन सका, खींचा, और तरह २ के बचन परमार्थी अपनी बुद्धि और चतुराई से गढ़ कर और कुछ इशारा सच्चों के बचनों का लेकर, अनेक तरह की पूजा जारी करी, और अनेक इष्ट जीवों को बँधवाये कि जिसके सबब से परमार्थ में अनेक गिरोह और फ़िरक़े हो गये और उनका आपस में मेल और इत्तिफ़ाक़ न रहा, बल्कि लड़ाई और झगड़े और दुश्मनी आपस में इस क्रदर बढ़ गई कि एक दूसरे का खंडन करने लगा और हर एक गिरोह अपने तईं सच्चा और पूरा और दूसरों को झूठा और ओछा समझने और कहने लगा ।

४—प्रथम तो जीवों को दुनिया के देह और रोजगार के कारोबार से फ़ुर्सत बहुत कम मिलती है । और जो थोड़ा वक़्त फ़ुर्सत का मिलता भी है तो वह भोग-विलास और

बे-फ़ायदा बात-चीत और कामों और सैर और तमाशे वगैरा में खर्च किया जाता है। इस वजह से किसी की तबज़ह परमार्थ और उसकी तहक्रीकात की तरफ़ नहीं आती है। और जो किसी को थोड़ा-बहुत शौक़ परमार्थ और उसके खोज का पैदा भी हुआ, तो उसको बड़ी हैरानी और परेशानी होती है कि क्या करूँ और किसके बचन मानूँ, क्योंकि हर एक जुदे-जुदे तौर और तरीके से परमार्थ का हाल बयान करता है और जुदी तरकीब वास्ते हासिल करने मोक्ष या उद्धार के बताता है और अपना इष्ट भी जुदा-जुदा मुक़रर किया है।

५—ज़ाहिर है कि जो कुल्ल परमार्थ के खोज करने वालों को सच्चे मालिक का पता और भेद मिला होता, तो सब उसी एक का इष्ट बाँधते और उससे मिलने का एक ही रास्ता और एक ही जुगत बयान करते और उन में आपस में मेल और इत्तिफ़ाक़ रहता और बर-ख़िलाफ़ी और ईर्ष्या और विरोध न होता। लेकिन जब कि वे जुदा २ इष्ट करार देते हैं और तरीके भी जुदा २ बयान करते हैं और कोई मालिक की मौजूदगी का यक़ीन करते हैं और कोई इनकार करते हैं, तो इससे साफ़ साबित है कि यह सब सच्चे कुल्ल-मालिक से बे-ख़बर हैं और जो कुछ कि ये बातें कहते हैं, वे या तो झूठी और बनावट की हैं या

ओछी और अधूरी हैं। फिर, ऐसी सूरत में, सच्चे खोजी को सच्ची और पूरी बात का दरियाफ्त करना निहायत मुश्किल बल्कि ना-मुमकिन हो गया।

६—मालूम होवे कि सच्चे कुल्ल-मालिक का भेद और पता और मिलने की जुगत, सिवाय उसके निज भेदी के, और कोई नहीं जान सकता। या तो वह अपना भेद आप नर स्वरूप धर कर कहे या अपने निज भेदी, को जो संत सत-गुरु हैं, हुक्म देवे कि वे जगत में प्रगट होकर वर्णन करें। इस सबब से यह भेद अब तक गुप्त रहा।

७—जितने मत कि दुनिया में जारी हैं, वे या तो ब्रह्म अथवा परमेश्वर ने आप जगत में औतार लेकर प्रगट किए और हह उनकी ब्रह्म पद तक रही और या उसकी (परमेश्वर की) अंश और कलाओं ने, जैसे ऋषीश्वर और मुनीश्वर और जोगी और जोगेश्वर और पीर, पैगम्बर और औलिया वगैरा ने जारी किये, पर सच्चे कुल्ल-मालिक का भेद और पते का जिक्र भी इन मतों में नहीं है।

८—सिवाय इसके, जो जुगती कि इन मतों में वास्ते उद्धार जीव के, मिस्ल प्राणायाम वगैरा, बयान की है, वह और उसके संयम निहायत कठिन और खतरनाक हैं, और हर एक से, खास कर ग्रहस्थियों से, उनकी कर्वाई मुश्किल और ना-मुमकिन है।

६—और जोकि इन सब मतों में वैराग और पुरुषार्थ पर ज़्यादा जोर दिया है और सहारा और आसरा किसी का नहीं रक्खा है, इस सबब से जीव, जो कि इस ज़माने में खास कर, निहायत दुखी और निबल हो रहे हैं और अनेक तरह की चिन्ता और रोग-सोग वगैरा में गिरफ़्तार रहते हैं, ताक़त उस कार्रवाई की नहीं रखते यानी न तो उनसे वैराग की धारणा दुरुस्ती से हो सकती है और न वह मेहनत और मशक्क़त अभ्यास और उसके संयमों की सम्हाल वगैरा में, जैसा कि चाहिये, बन पड़ती है। इस सबब से क्या गृहस्थ और क्या विरक्त, थोड़ा-बहुत मामूली साधन दृष्टि या नाम के सुमिरन या ध्यान वगैरा का (और वह भी बे-ठिकाने) करके रह जाते हैं। और बाक़ी पोथियाँ पढ़ते या सुनाते हैं और ज़बानी महात्माओं के बचनों का अपनी बुद्धि और समझ के अनुसार, निर्णय और विचार करते रहते हैं।

१०—और बहुत से जीव तो ज़ाहिरी पूजा और पाठ और संयम वगैरा में, मिस्ल तीर्थ, ब्रत, मूर्त और मंदिर और नाम के ज़बानी सुमिरन, और पोथियों के पाठ वगैरा में लग गये। उनको उस नक़ल के असल की भी, जिसकी पूजा कि उन्होंने इक़्तियारकी है, ख़बर नहीं है और इस पूजा से मुराद, औतार और देवताओं के स्वरूप से है जो कि पाषाण और धातु के बना कर, मंदिरों में स्थापित किये हैं

या और कोई निशान पिछले महात्माओं का, किसी खास जगह रक्खा है और उसका दर्शन, साथ ताज़ीम और अदब और भाव और प्यार के, करते हैं ।

११—मालूम होवे कि इस कलियुग में, मुआफ़िक्र हुक्म कुल्ल-मालिक के, संत भी नर रूप धर कर इस दुनिया में प्रकट हुये और उन्होंने सत्तपुरुष का भेद, जो ब्रह्म और पारब्रह्म के परे है, सुनाया, और जुगत उसके धाम यानी सत्य लोक में पहुँचने की, सुरत-शब्द मार्ग को कमाई से समझाई । लेकिन जोकि कुल्ल जीव परमेश्वर या देवताओं या महात्माओं के इष्ट में बँधे हुये थे और बाहरमुखी पूजा, मूर्त और तीर्थ और निशान वगैरा की आम तौर पर जारी थी, इस सबब से संतों के बचन को बहुत कम जीवों के माना । और जब संत और उनके जाँ-नशीन गुप्त हो गए, तब वह भेद और तरीका अभ्यास का भी गुप्त हो गया ।

१२—इस तरह जब २ और जहाँ २ संत या उनके साथ प्रगट हुये, तो उनके और उनके अभ्यासी जाँ-नशीनों के वक्त में, कार्रवाई सतसंग और अभ्यास वगैरा की जारी रही । लेकिन जब अभ्यासी गुप्त हो गये, तब वह भेद भी गुप्त हो गया । और जो लोग कि पीछे उस मत में शामिल हुये, वे कोई न कोई बाहरमुखी पूजा या कार्रवाई और पोथियों के पढ़ने-पढ़ाने में, मिस्ल और मतों के जीवों के, अटक रहे ।

१३—जबकि ऐसी हालत जगत की देखी कि कोई भी सच्चे मालिक के भेद से वाक्रिफ़ नहीं रहा और न उसके धाम में पहुँचने का रास्ता और जुगत चलने की जानता है और सच्चे उद्धार का रास्ता बिल्कुल बंद पाया, तब कुल्ल-मालिक राधास्वामी दयाल, आप संत सतगुरु रूप धर कर जगत में प्रकट हुये अपना निज भेद और निज धाम का हाल, जो कि ब्रह्म, पार-ब्रह्म और सत्तनाम सत्तपुरुष के परे है, और तरीका अभ्यास सुरत-शब्द योग का आप बयान फरमाया और अभ्यास में ऐसी आसानी कर दी कि हर कोई गृहस्थ और विरक्त और मर्द और औरत उस को सहज तौर से कर सकता है ।

१४—और उनहोंने दूसरे मतों का हाल भी बयान किया कि जिससे मालूम होवे कि कौन मत कहाँ तक पहुँचा है और उनके आचार्य कहाँ और किसका इष्ट बाँध कर ठहर गये और क्या तरीका अभ्यास का उन्होंने जारी किया ।

१५—और एक खास और भारी दया जीवों पर यह फ़रमाई कि जो जीव राधास्वामी मत को क़ुबूल करके और उनके चरणों का इष्ट बाँध कर, जिस क़दर हो सके, अभ्यास सुरत-शब्द योग का शुरू करेगा, तो वे आप उसके सहाई होवेंगे और अपनी दया का बल देकर जिस क़दर करनी मुनासिब है, उससे करा कर, आप उसकी सुरत

को चढ़ा कर धुर मक्काम में पहुँचावेंगे, और जो मुनासिब होगा तो दो या तीन या चार जन्म में उसका काम पूरा बना देंगे, क्योंकि जीव निहायत निबल और बारम्बार भूलन-हार है और अपने बल से कोई कार्रवाई, जैसे संसार से वैराग और चरणों में अनुराग, नहीं कर सकता ।

१५—दूसरी खास और गहरी दया यह फ़रमाई कि अभ्यास को ऐसा आसान कर दिया कि औरतें और मर्द, बगैर छोड़ने घर-बार और रोज़गार के, आसानी के साथ थोड़ा-बहुत कर सकते हैं और गृहस्थ में बैठे हुए अपनी सच्ची मुक्ति होती हुई आहिस्ता-आहिस्ता, इसी जिन्दगी में देख कर, चरणों में प्रीति और प्रतीत बढ़ा सकते हैं कि जो एक दिन निज धाम में पहुँचा कर छोड़ेगी ।

१७—ऐसी भारी दया और मेहर का कौन शुक्र अदा कर सकता है ? और असल में सच्ची और पूरी दया इसी को कहते हैं कि ग़रीब और लाचार दुखियाओं की, घर बैठे, ख़बर ली जावे यानी कुल्ल-मालिक आप इस लोक में आकर या अपने निज भेदी और प्रेमी को भेज कर और अपना दया का बल देकर जीवों से थोड़ी-सी मुनासिब और ज़रूरी करनी करावें, और फिर पूरा फल बतौर दान और इनाम के बरूशें, यानी सहज २ भक्ति और अभ्यास करा कर अपने लोक में बासा देकर जन्म-

मरण और काल और कर्म के कष्ट और क्लेश से बचा लेवें ।

१८—ऐसी दया अब तक किसी ने नहीं करी और न कर सकता है और यह सच भी है कि सिवाय कुल्ल मालिक राधास्वामी दयाल के ऐसी दया कौन कर सकता है कि थोड़ी सी प्रीति और प्रतीत और सेवा के एवज में, जीव के पूरे उद्धार का सिलसिला जारी कर देवे ? यह काम कुल्ल-मालिक आप कर सकता है या उसकी निज अंश, जिसको वह इच्छित्यार देवे, कर सकती है । और दूसरे की ताकत नहीं कि जीवों को काल और कर्म और माया के जाल से निकाल कर, उसके घेर के पार, निज देश में, पहुँचावे ।

१९—काल पुरुष यानी ब्रह्म और परमेश्वर और खुदा, माया देश को कुल्ल रचना का मालिक है और उस को मंजूर भी यही है कि जीवां को अपनी हृद के पार न जाने देवे । कुल्ल देवता और माया की शक्तियाँ उसके इच्छित्यार में हैं और सब रचना उससे डरती है और उसके हुकम में चल रहा है ।

२०—यह काल पुरुष सिर्फ सत्त पुरुष राधास्वामी दयाल और उनकी अंश, संत सतगुरु से डरता है, और उन के हुकम में दखल नहीं दे सकता । यानी जिन जीवां पर कि उन्होंने अपनी दया की मुहर लगा दी, उन को वह रोक

नहीं सकता, बल्कि उनको रास्ता तै करने में अपनी हृद के अंदर मदद देता है ।

२१—अब विचारो कि जिस किसी को कुल्ल-मालिक राधास्वामी दयाल आप मिले या उनकी अंश से मेला हुआ, वह किस क्रम बड़भागी है ? और जो २ उनकी जैसी-तैसी शरण लेकर, सुरत शब्द मार्ग के अभ्यास में लग गये, वे भी बड़भागी हैं, क्योंकि राधास्वामी मत और उसके अभ्यास के रखवार राधास्वामी दयाल आप हैं, और शरण वालों और जैसी-तैसी करनी वालों की रक्षा और खबर-गीरी अपना दया से आप करते हैं । और इस दया और रक्षा का हाल राधास्वामी मत वालों को चंद्र रोज के अभ्यास के बाद आप मालूम हो सकता है और अपना उद्धार होता हुआ इसी जिन्दगी में आप देख सकते हैं ।

२२—असल हाल यह है कि बाहरमुखी पूजा और परमार्थी कार्रवाई, जैसे तीर्थ और व्रत और नाम का सुमिरन और ध्यान और पोथियों का पाठ वगैरा, हर कोई कर सकता है, लेकिन घट में मन और सुरत का ऊँचे देश में, आकाश के परे चढ़ाना, यह काम मुश्किल है और किसान की ताकत नहीं कि इसको दुरुस्ती के साथ निर्विघ्न कर सके, जब तक कि कुल्ल-मालिक और संत सतगुरु या साधगुरु अपनी दया का बल साथ न देवें और रास्ते में काल

और कर्म और माया ओर मन के विघ्नों से अपनी रक्षा करके न बचावें ।

२३—यही सबब है कि ऐसे कुल्ल मतों के लोग जो कि दुनिया में जारी हैं, बाहरमुखी कामों में लग रहे हैं और बाजे नाभि या हिरदे या छठे चक्र में ध्यान भी करते हैं, लेकिन उनको चढ़ाई का फ़ायदा पिंड में भी जैसा कि चाहिये, हासिल नहीं होता । और जो किसी खास मत का सिद्धान्त पद ब्रह्मान्ड में भी है, तो उस के मानने वाले लोग उसके हाल से बे-खबर हैं और रास्ते के भेद और चलने की जुगत का तो कुछ जिक्र ही नहीं, बल्कि सिद्धान्त पद को सर्व व्यापक मान कर चलना-चढ़ना फ़िज़ूल बताते हैं । इस वजह से इनमें से किसी का भी सच्चा और पूरा उद्धार यानी जन्म-मरण से कतई छुटकारा नहीं होता ।

२४—यह बात सिर्फ़ राधास्वामी मत में जहाँ कि कुल्ल मालिक आप मददगार हैं, हासिल हो सकती है, क्योंकि जब तक कुल्ल-मालिक आप या संत सतगुरु या साध गुरु उसके भेजे हुये, इस लोक में, जीवों के लेने के वास्ते न आवें, तब तक कोई जीव पिंड के ऊँचे देश और ब्रह्मांड में, और इन दोनों के परे राधास्वामी पद अथवा निर्मल चैतन्य देश में जा नहीं सकता, और न देह और मन और माया और इच्छा और इन्द्रियों और भोगों वगैरा से पीछा

छूट सकता है, क्योंकि जब संत सतगुरु या साध गुरु प्रगट होंगे, तब वे जीवों की प्रीति और सब तरफ़ से हटा कर, पहिले अपने चरणों में जोड़ेंगे, और फिर अपने निज रूप यानी चैतन्य शब्द स्वरूप में लगा कर, निज धाम में पहुँचा देंगे ।

२५—बगैर प्रेम के यह रास्ता तै नहीं हो सकता है और वह प्रेम राधास्वामी दयाल के चरणों में बगैर संत सतगुरु या साध गुरु और उनके प्रेमियों के संग-सोहबत के हासिल नहीं हो सकता है और न सच्ची दीनता कुल्ल मालिक और सतगुरु के चरणों में आ सकती है

२३—ऊपर के बयान से जाहिर है कि जीव का सच्चा उद्धार बगैर कुल्ल-मालिक यानी धुर की दया के, मुमकिन नहीं है, यानी जब तक कि संत सतगुरु या साध गुरु (जो कि होनहार संत हैं) नहीं मिलेंगे, तब तक भेद कुल्ल-मालिक और रास्ता उस के निज धाम का और तरीका चलने का मालूम न होगा और रास्ता तै करने में मदद नहीं मिलेगी । और यह संत सतगुरु और साधगुरु कुल्ल-मालिक के हुक्म से संसार में आते हैं और सच्चा उपदेश जीवों को देकर उनको निज घर की तरफ़ चलाते हैं । इस वास्ते जब तक कोई जीव कुल्ल-मालिक राधास्वामी दयाल की शरण न लेवेगा और उनके भेजे हुये संत सतगुरु या साधगुरु से

प्रीति नहीं करेगा, तब तक उसके उद्धार की कार्रवाई शुरू न होवेगी । और जो सच्चे मन से शरण लेकर जैसी-तैसी कार्रवाई यानी अभ्यास सुरत-शब्द मार्ग का शुरू कर देगा और जहाँ तक बन सके, हुकुम और आज्ञा के मुआफ़िक अपना चाल-चलन दुरुस्त करता जावेगा, उसको बराबर मदद मिलती जावेगी और कुल्ल-मालिक की मेहर और दया उसको एक दिन दयाल देश में पहुँचा कर छोड़ेगा, चाहे यह काम एक जन्म में बने या दो, तीन या चार जन्म में । हर जन्म में भक्ति और भजन बढ़ते जावेंगे ।

२७—जो कोई कहे कि जब संत सतगुरु या साध गुरु प्रगट होवें, तब कुल्ल जीवों का उद्धार होना चाहिये, सो यह बात इस तौर पर दुरुस्त है कि जो जीव उनके सनमुख आवेंगे, उन पर ज़रूर उनकी दया होगी और उनके उद्धार का सिलसिला आगे-पीछे और अवेर-सवेर जारी हो जावेगा यानी जो अधिकारी जीव हैं, वे ब-हिसाब उत्तम, मध्यम, निकृष्ट और नीचे के, एक, दो, तीन या चार जन्मों में अपना काम बनवा लेंगे और बाक़ी जीवों के घट में दया का बीजा बो दिया जावेगा और वह उनके पिछले कर्मों को काट कर आहिस्ता २ अंकुर पैदा करेगा । और फिर वही जीव, अधिकारियों के शुमार में आजावेंगे और उनके पूरे उद्धार का सिलसिला जारी हो जावेगा,

यानी उनको हर जन्म में संत सतगुरु मिलेंगे और उनकी भक्ति और भजन बढ़ा कर, एक दिन निज धाम में पहुँचा देंगे

२८—संत सतगुरु सब एक हैं, उन में आपस में कुछ भेद नहीं है। जब हुकुम होता है, तब वे जीवों को आम तौर पर उपदेश फ़रमाते हैं और जब तक ऐसी मौज है, सिलसिला सतसंग और उद्धार का जारी रहता है।

२९—इस वास्ते, कुल्ल जीवों को मुनासिब और लाज़िम है कि अपने वक़्त के संत सतगुरु या साधगुरु का खोज करते रहें और जब वे भाग से मिल जावें, तो उन से उपदेश लेकर अभ्यास जारी कर दें, और उनके और कुल्ल-मालिक सत्त पुरुष राधास्वामी दयाल के चरणां में प्रीति और प्रतात बढ़ाते रहें, तो एक दिन उनका काम पूरा बन जावेगा।

३०—संत सतगुरु और साधगुरु का निशान यह है कि वे सुरत-शब्द मार्ग का उपदेश करेंगे, और आप भी शब्द अभ्यासी होंगे और कुल्ल-मालिक सत्तपुरुष राधास्वामी दयाल का इष्ट बँधवावेंगे, और अपने वचन सुना कर, कर्म, भर्म और संशय दूर करावेंगे और बाक़ी पहिचान उनकी सतसंग और उनके मार्ग के अभ्यास से आवेगी।

३१—खुलासा यह कि बग़ैर कुल्ल-मालिक की दया के, संत सतगुरु से मेला नहीं होगा, और न उन में भाव

आवेगा और जब विशेष दया होगी, तब जीव से सुरत-शब्द मार्ग का अभ्यास बन पड़ेगा और वह, संत सतगुरु की आज्ञा अनुसार, बर्ताव शुरू करेगा । और जब और ज्यादा दया होगी, तब अंतर में उस को रस और आनन्द मिलना शुरू होगा और प्रीति और प्रतीत दिन २ बढ़ती जावेगी और इस तरह रोज-ब-रोज तरक्की होती जावेगा और एक दिन काम पूरा बन जावेगा ।

३२—लेकिन जो कोई इस बात को सुन कर यह कहे कि अब हम को कुछ करना जरूर नहीं है, जब दया होगी, वह आप करालेगी, सो यह कहन और समझ इस क्रूर ना-दुरुस्त है कि उस को तलाश करना, संत सतगुरु और उनके सतसंग का बहुत जरूर है । और जब वे मिल जावें, तब उनके चरणों में प्रेम-प्रीति करना और उनसे उपदेश लेकर अभ्यास शुरू कर देना मुनासिब है । मेहर और दया, इस कार्रवाई में भी संग होगी और बाक्री जो कुछ करनी दरकार और जरूर होगी, वह भी मेहर और दया करावेगी । क्योंकि दुनिया के कामों में भी आदमी तलाश और मेहनत से बाज़ नहीं आते और जो कुछ नतीजा उनकी मेहनत का होता है, वह प्रारब्ध अनुसार मिलता है, फिर परमार्थ में काहिली और सुस्ती और बे-परवाही किसी सूरत में जायज़ और दुरुस्त नहीं हो सकती और जो ऐसा करेगा, वह खास दया से महरूम रहेगा ।

३३—अब समझना चाहिये कि करनी और दया संग २ चलेंगी, तब काम पूरा बनेगा, और ज्यों २ करनी बढ़ती जावेगी, उसी क्रम में और दया भी बढ़ती जावेगी। बिना कुल्ल-मालिक और संत सतगुरु की दया के, जो करनी की जावेगी, वह सच्चे उद्धार का फल नहीं देगी, बल्कि अहंकार पैदा करेगी और अभ्यासी को काल और माया के जाल में अटकावेगी और फिर आइंदा की तरक्की का रास्ता बंद हो जावेगा। और यह हाल उन लोगों का है कि जो, जुगती दरियाफ़्त करके, स्वतन्त्र यानी अपने बल से करनी करना चाहते हैं और सतगुरु से कुछ ताल्लुक रखने की ज़रूरत नहीं समझते।

बचन २१

वर्णन इस बात का कि सच्ची मुक्ति क्या है, और कौन जुगत से और कहाँ पहुँचने पर हासिल हो सकती है।

१—मुक्ति रूह की रुस्तगारी या नजात या छूटने और बंधन टूटने का नाम है।

२—बंधन दो किस्म के हैं—पहिला, तन, मन और इन्द्रियों का, और दूसरा, स्त्री, पुत्र, कुटुम्ब-परिवार और बिरादरी और धन और माल और भोग-बिलास और हुकूमत और नामवरी वगैरा का।

३—पहली क्रिस्म का बंधन, जो तन, मन और इन्द्रियों के साथ कहा गया, उसमें श्थूल, सूक्ष्म और कारण और उससे ऊँचे के दर्जे की देह और मन और इन्द्रियाँ शामिल हैं, यानी हर एक दर्जे में रूह का बंधन उस दर्जे के मसाले की बनी हुई देह के साथ होता चला आया है और इसी तरह हर एक दर्जे यानि मंडल के भोग-बिलास और सामान वगैरा दूसरी क्रिस्म के बंधनों में शामिल हैं ।

४—इन बंधनों से अंतर और बाहर छूटने का नाम मुक्ति कहना चाहिये । जो ऐसी हालत जीते-जी न होवे तो इन बंधनों का ढीले होते जाना, वास्ते हासिल होने सच्ची और पूरी मुक्ति के, इसी जिन्दगी में जरूर चाहिये ।

५—जिस तरकीब से कि अंतरी और बाहरी बंधन कम होते जावें, उसी का नाम सच्ची और पूरी जुगत, वास्ते हासिल होने सच्चे उद्धार के, समझना चाहिये और वह सुरत-शब्द मार्ग है । और इस समय में सिर्फ राधा-स्वामी मत में उसका अभ्यास जारी है । और किसी मत में उसका भेद और तरीका अभ्यास का पूरा २ और साफ़ तौर पर बिल्कुल नहीं पाया जाता है ।

६—अब मालूम होवे कि जहाँ तक माया की हद है, वहाँ तक माया के मसाले के गिलाफ़ दर्जे-ब-दर्जे रूह पर चढ़ते चले आये हैं, और जिस गिलाफ़ में बैठ कर रूह इस

लोक में ब-जरिये मन और इन्द्रियों के कार्रवाई करती है, वह श्थूल देह कहलाती है। और इसी देह के साथ कुल्ल बाहर के बंधन इस दुनिया में ताल्लुक रखते हैं। सो इनकी मुहब्बत कम होना, पहिले दर्जे की मुक्ति का शुरू होना है।

७—अब गौर का मक़ाम है कि राधास्वामी मत के मुआफ़िक़ सच्ची और पूरी मुक्ति, पिंड और ब्रह्मांड के परे, यानी माया देश के पार, संतों के निर्मल-चैतन्य देश में पहुँच कर हासिल होगी। और वहीं पहुँच कर सुरत विदेह और बे-गिलाफ़ हो जावेगी। और नीचे के देश में किसी न किसी क्रिस्म के गिलाफ़ और उसी दर्जे के मंडल की रचना और भोग-बिलास वगैरा में सुरत का बंधन रहा आवेगा और उस बंधन के सबब से दुख-सुख और जन्म-मरण का चक्कर भी जारी रहेगा। इस वास्ते, और किसी नीचे के दर्जे में, चाहे पिंड में होवे या ब्रह्मांड में, सच्ची मुक्ति प्राप्त नहीं हो सकी है। और जिस किसी ने कि उन दर्जों में मुक्ति का होना माना है, उन्होंने धोखा खाया। जो उन को संतों के देश की खबर होती तो वे रास्ते में न ठहर जाते।

८—ऊपर लिखा गया है कि सच्ची मुक्ति के हासिल करने की जुगत सिर्फ़ राधास्वामी मत में जारी है, सो इसका भेद समझना चाहिये कि कुल्ल रचना धारों की है

और कुल्ल-मालिक राधास्वामी दयाल के चरणों से जो आदि-धार प्रगट हुई, वही आदि-सुरत यानी रूह की धार है। यह धार रास्ते में किसी क्रदर फ़ासले पर ठहरती हुई और मंडल बाँध कर रचना करता हुई, पिंड में उतर कर, दोनों आँखों के पीछे मध्य में ठहरी है और वहाँ से बाक्री के चक्रों में ठेका लेती हुई, गुदा चक्र तक पहुँची है। और इधर, वही सुरत ब-ज़रिये दो धारों के जो कि दोनों आँखों में तिल के मक्राम पर उतर कर बैठी है, देह और दुनिया की कार्रवाई करती है। अब, जब तक कि यह दोनों धारें उलट कर तीसरे तिल में न पहुँचें, और वहाँ से एक धार होकर सुरत दर्जे-ब-दर्जे उन ठेकों को जहाँ कि उतार के वक्रत ठहरती आई है, पार कर के अपने निज धाम यानी भंडार में न पहुँचे, तब तक सच्चा और पूरा उच्चार या मुक्ति नहीं हो सकती है।

६—यह चढ़ाई सुरत की, मक्राम २ पर शब्द के वसीले से हो सकती है। और राधास्वामी मत में हर एक मक्राम के शब्द का पता और भेद जुदा २ बयान किया है। सो सुरत उस शब्द को सुनती हुई एक मक्राम से दूसरे और दूसरे से तीसरे और इसी तरह धुर मक्राम तक चढ़ती चली जावेगी और वहाँ पहुँच कर विश्राम करेगी। वही मक्राम कुल्ल-मालिक का धाम है और वही निर्मल-चैतन्य देश कहलाता है।

१०—यह काम बगैर कुल्ल-मालिक राधास्वामी दयाल और संत सतगुरु की दया के, नहीं बन सकता है । इस वास्ते, हर एक सच्चे परमार्थी जीव को चाहिये कि प्रथम खोज संत सतगुरु और उनके सतसंग का करे, और जब वे मिल जावें तो उनके चरणों में गहरी प्रीति करे, और अंतर और बाहर सतसंग और सेवा तवज्जह के साथ करके, उनको अपने ऊपर मेहरवान और मुतवज्जह करले । तब, उनकी मेहर और दया से अंतर में रास्ता काटना यानी मन और सुरत की चढ़ाई शुरू होगी और दिन २ रस और आनन्द प्राप्त होकर शौक्र और प्रेम बढ़ता जावेगा ।

११—मालूम होवे कि निर्मल-चैतन्य देश में माया नहीं है और वहाँ कुल्ल रचना रूहाना है यानी आनन्द और प्रेम स्वरूप है । और जो कि इस लोक और देह में भी जिस क्रदर रस और आनन्द और ज्ञान है, वह सुरत-चैतन्य की धार के सबब से है, और सुरत उसका खजाना है, इस वास्ते जो सुरत-चैतन्य का भंडार है, वही प्रेम और आनन्द और ज्ञान का भंडार है । वहाँ दुख-सुख और कष्ट और क्लेश नहीं है, हमेशा आनन्द ही आनन्द एक-रस, रहता है ।

१२—पिंड और ब्रह्मांड में भी, जैसे कि माया ऊँचे देश में शुद्ध और लतीफ़ होती गई है, आनन्द और प्रेम

और ज्ञान, दर्जे-ब-दर्जे ज़्यादा होता गया है, लेकिन ब-सबब मिलौनी माया के, थोड़ी-बहुत मलीनता और माया के मसाले की बनी हुई किसी न किसी क्रिस्म की देह का संग रहता है। और इसी सबब से थोड़ा-बहुत दुख और जन्म-मरण का कष्ट भी, चाहे ब-देर होवे, जारी रहता है। और यही वजह है कि संत फ़रमाते हैं कि इस देश में यानी पिंड और ब्रह्मांड की हद्द में, सच्चा और पूरा उच्चार और सच्ची मुक्ति नहीं हो सकती।

१३—और यही सबब है कि वेद मत वाले कहते हैं कि हमेशा की मुक्ति होना मुमकिन नहीं है और अवेर-सबेर और बाद प्रलय या महा प्रलय के तो जरूर आवागवन की कार्रवाई जारी रहेगी।

१४—भक्ति मार्ग वालों ने चार क्रिस्मां की मुक्ति बयान की है—यानी सालोक, सामीप, सारूप और सायुज्ज। पहिली क्रिस्म में भगवंत के लोक में बासा मिलता है, दूसरी क्रिस्म में भगवंत के निकट विश्राम पाता है, तीसरी क्रिस्म में भगवंत का रूप हो जाता है, और चौथी क्रिस्म में अपने भगवंत में समा जाता है।

१५—लेकिन ज्ञानियों ने भगवंत का अभाव यानी उसके लोक की प्रलय होती हुई देख कर, बजाय भक्ति के ज्ञान की मुख्यता रक्खी। और ज्ञान से मतलब यह है कि

अपने उपास्य के लक्ष्य स्वरूप का, जो कि अनाम और अरूप है, दर्शन करके अंत को उस में समा जाना, और स्वरूप के स्थान में, ब-सबब उसके हमेशा क्रायम न रहने के, न ठहरना ।

१६—इसी लक्ष्य चैतन्य को ज्ञानियों ने शुद्ध ब्रह्म माना। पर, संत प्ररमाते हैं कि उसके पेट में माया, बीज रूप में मौजूद थी, लेकिन इन ज्ञानियों को ब-सबब न मिलने भेद संतों के देश के, नज़र न आई और इस वास्ते इन का आवागमन भी कतई नहीं छूटा ।

१७—वेद में जो उपासना वर्णन करी है, वह ब्रह्म-पद यानी परमेश्वर की है, और पीछे करके, ब्रह्म के औतार स्वरूप और देवताओं वगैरा की जारी हुई, और उसके पीछे, सिर्फ नक़ल यानी मूर्तों की भक्ति जारी हो गई और असल का भेद और उसके प्राप्ति की जुगत यानी अंतर-अभ्यास बिल्कुल गुप्त हो गया ।

१८—अब जो कोई उन को असल का भेद और उसके प्राप्ति की जुगत बतावे, तो उससे लड़ने और भगड़ने को तैयार होते हैं और सिर्फ मूर्ति पूजा ही में मग्न और तृप्त हुए नज़र आते हैं । अब ख्याल करो कि इस मूर्खता और शक़लत से किस क्रूर परमार्थी नुक़सान जीवों का हो रहा है, यानी जड़ की पूजा करके सब

जीव जड़ हो रहे हैं, यानी नीचे की जोनों में उतरते चले जाते हैं ।

१६—जो ब्रह्म-पद या उसके औतार स्वरूप की भक्ति, अंतर-अभ्यास के संग जारी रहती, तो भी किसी क्रूर फ्रायदा जीवों को हासिल होता, यानी ऊँचे देश (ब्रह्मांड की हृद् में) बासा पाते और बहुत काल वहाँ सुख भोगते । लेकिन सिर्फ मूर्ति और तत्वों की पूजा से, बगैर भेद उनके असली स्वरूप और स्थान के, जीवों को करनी मुफ्त बरबाद जाती है यानी सिर्फ शुभ कर्म का फल मिलता है और भगवंत के लोक में रसाई नहीं होती है ।

२०—जो भक्ति कि संतों ने जारी फरमाई, वह कुल्ल-मालिक सत्त पुरुष राधास्वामी दयाल की है, जिसका धाम ऊँचे से ऊँचा, पिंड और ब्रह्मांड और माया के घेर के पार, निर्मल-चैतन्य देश कहलाता है । वहाँ माया की मिलौनी बिलकुल नहीं है । इसी सबब से वह देश महा आनन्द और महा प्रेम और महा ज्ञान का भंडार है, और अनन्त और अपार और अगाध और अरूप और अनाम उसकी सिफत है । वहाँ पहुँच कर सुरत, अपने सच्चे माता-पिता राधास्वामी दयाल के दर्शनों का बिलास देखती है । वह देश अजर और अमर है और कुल्ल-मालिक राधास्वामी दयाल भी अजर और अमर हैं, और वहाँ का सुख और

आनन्द भी अजर और अमर है, और यह सुरत भी वहाँ पहुँच कर अमर हो जावेगी ।

२१—इस वास्ते, संतों ने भक्ति और दीनता और प्रेम की मुख्यता रक्खी है, क्योंकि उनका भगवंत कुल्ल-मालिक और उसका धाम और उसकी भक्ति और सेवक—सब अमर और अजर हैं, और धुर मक्काम में पहुँचने पर सेवक यानी सुरत को इच्छित्यार रहता है कि जब चाहे तब अपने स्वामी से मिल जावे, और जब चाहे तब अलेहदा होकर और सन्मुख रह कर दर्शनों का आनन्द और बिलास करे । इन दोनों हालतों को भेद-भक्ति और अभेद-भक्ति कहते हैं । बगैर कुल्ल-मालिक की भक्ति के, किसी सुरत में किसी का पूरा उद्धार नहीं हो सकता ।

२२—पूर्ण भक्ति से मतलब यह है कि भक्त, संतों की जुगत के मुआफ़िक्र अभ्यास करके अपने भगवंत के निज धाम में पहुँच कर चरणों में बासा पावे और दर्शन का रस और आनन्द लेवे । और वह निज धाम पिंड और ब्रह्मांड के परे है । इसी पूर्ण भक्ति का नाम पूरी मुक्ति और सच्चा और पूरा उद्धार है । इस सच्चे उद्धार और सच्ची मुक्ति की प्राप्ति के वास्ते, कुल्ल जीवों को थोड़ा-बहुत जतन करना (संतों की जुगत के मुआफ़िक्र, मुनासिब और लाज़िम है ।

बचन २२

सच्चा मत और सच्चा पंथ क्या है, और सकी कार्रवाई क्या है, और किस तौर से होती है, और उससे क्या फ़ायदा हासिल होगा ?

१—सच्चा मत उसको कहते हैं कि जो सच्चे की खबर और भेद और समझौती देवे, और सच्चा वह है कि जो हमेशा एक-रस क्रायम रहे और जिसमें कभी तगैयुर और तबद्दुल वाक़ै न होवे ।

२—सच्चा पंथ उसको कहते हैं कि जो ऐसे सच्चे से (कि जिसकी तारीफ़ ऊपर की गई) मिलने का रास्ता और जुगत चलने की बतावे । सो जहाँ सच्चा मत है, वहीं सच्चे पंथ का भी भेद होगा, यानी ये दोनों, सच्चा मत और सच्चा पंथ बतौर जोड़े के हैं कि जहाँ एक होगा, वहाँ दूसरी भी जरूर होगा ।

३—सच्चे में बड़े भेद हैं यानी एक की निसबत दूसरे को, जो ज़्यादा देर ठहरे, लोग सच्चा कहते और मानते हैं । लेकिन यह कथन और मानन दोनों ग़लत हैं ।

४—असल सच्चा वही है कि जो ब-मुक्ताबले कुल्ल रचना के, हमेशा एक-रस कायम है और जो रचना नहीं भी होवे तो भी ब-दस्तूर कायम और मौजूद रहता है ।

५—इस असली सच्चे का पता और भेद, सिवाय संतों के, जो कि उसके हमेशा संग रहते हैं, और किसी को नहीं मालूम हुआ ।

६—इस दुनिया में उसका भेद या तो उसने आप सतगुरु रूप धर कर प्रगट किया या उसकी आज्ञा से संतों ने, जब २ वे उसके हुक्म के मुआफ़िक इस लोक में आये, जाहिर किया ।

७—ऊपर जो लिखा गया है कि लोगों ने एक के मुक्ताबले में दूसरे को सत्त माना है और ऐसे सत्त कितने हा हैं, इसका मुफ़स्सिल बयान इस तौर पर है कि परमार्थ में जो कोई खोज लगाता हुआ चला और उसको एक पद ऐसा मिला या नज़र आया कि जिससे कुल्ल नीचे की रचना पैदा या जाहिर होती हुई और जिसके आसरे वह ठहरी हुई मालूम पड़ी, और उस पद का उस खोजी को पूरा २ भेद न मालूम पड़ा और न उसको वह पद जैसा कि असल में था, दिखलाई दिया यानी वह उसका अंत और पार न पा सका, तो उसने उसी को, मालिक उस रचना का, करार देकर सत्तपद माना । जैसे मसलन यह सूरज

अपने मंडल की रचना का मालिक और कर्ता करार दिया जावे या इसके ऊपर का सूरज, जो दूरबीन से भी नज़र नहीं आता है, मालिक और सत्त माना जावे या यह कि उसके पूरे का सूरज जो पार-ब्रह्म स्वरूप है, कुल्ल-मालिक गरदान कर उसी पर खातमा किया जावे और वही सत्त और शुद्ध माना जावे ।

८—ऊपर जो तीन सूरज बयान किये गये, उनमें से पहिला तो निपट संसारी और नादानों का खुदा और मालिक हो सकता है, और दूसरा, योगियों का, और तीसरा, योगेश्वरों का मालिक है । उसके पार का भेद किसी जीव या महात्मा को नहीं मालूम पड़ा, बल्कि खुद उसके भी स्वरूप का वार और पार न पाया । इस सबब से, इन तीनों सूरजों को कुल्ल मत वालों ने जो कि अनजान हैं या योगी या योगेश्वरों या औतारों और पैगम्बरों के मौतक्रिद और पैरो हैं, सत्त और मालिक माना । लेकिन असल में इनमें से कोई भी कुल्ल-मालिक या असली सत्त नहीं है, क्योंकि पार-ब्रह्म रूपी सूरज के परे सत्तनाम सत्तपुरुष रूपी सूरज है और वह सच्चे कुल्ल-मालिक और असल सत्तपद राधास्वामी दयाल के आसरे कायम है ।

९—यह सूरज जिनका ऊपर जिक्र हुआ, एक की ब-निस्बत दूसरा, ज़्यादा ताकत वाला और बहुत बड़ा और

ज्यादा देर ठहरने वाला है, यहाँ तक कि दूसरे और तीसरे सूरज की प्रखर्य होती हुई, किसी बिरले योगेश्वर ही ने देखी, और तीसरे यानी पार-ब्रह्म रूपी सूरज का आदि और अंत और उसका वार-पार किसी को भी नहीं मालूम हुआ, लेकिन इनको सत्त कहना ब-मुक्ताबले सत्तनाम सत्त पुरुष राधास्वामी पद के, जो कि अमर और अजर और सदा एक-रस कायम रहते हैं और ब्रह्मांड के परे हैं, दुरुस्त नहीं है। और राधास्वामी पद तो अनंत और अपार और अकह और अगाध है और असली सत्त वही है और उसका देश भी (यानी राधास्वामी पद से सत्तलोक तक) अजर और अमर है यानी हमेशा एक-रस कायम रहता है।

१०—इस असली सत्तपद यानी राधास्वामी धाम का जो कोई भेद बतावे और वहाँ पहुँचने का रास्ता लखावे, उनको संत या साध कहते हैं और उनके भेद को सत्त मत और सत्त पंथ कहना चाहिये। और यह भेद और लखाव सिर्फ राधास्वामी मत में जो कि कुल्ल-मालिक ने आप प्रगट किया, मौजूद है। और किसी मत में इसका जिक्र भी नहीं है।

११—अब समझना चाहिये कि राधास्वामी दयाल ने कुल्ल रचना के तीन दर्जे मुकर्रर किये हैं। पहिला, निर्मल-चैतन्य यानी रूहानी देश है, जहाँ माया की मिलौनी

नहीं है और यही सच्चे मालिक का निज धाम और देश है। और दूसरा निर्मल-चैतन्य और शुद्ध-माया देश है जिसको ब्रह्मांड कहते हैं। इस दर्जे के शुरू में माया प्रगट हुई और पुरुष-प्रकृति और माया-ब्रह्म का स्थान इसी दर्जे में है और वही सरगुण और निरगुण ब्रह्म का मक्राम है। तीसरा दर्जा, निर्मल-चैतन्य और मलीन माया देश है। सुरत-चैतन्य और मन का बासा इसी दर्जे में है और वही आत्मा-परमात्मा और वैराट स्वरूप का स्थान है।

१२—जो कि पहिले दर्जे में सिर्फ निर्मल-चैतन्य है और रचना भी वहाँ की ऐन रूहानी है यानी सुरत-चैतन्य की चैतन्य रूपी देह या गिलाफ़ है, इस वास्ते इसी देश में पहुँच कर सच्ची मुक्ति हासिल होगी यानी मन और माया के मसाले की बनी हुई देह से आज्ञादगा हो जायगी।

१३—और उस पहिले दर्जे में संतों की जुगत की कमाई करने से पहुँचना होगा, और वह कमाई कुल्ल-मालिक राधास्वामी दयाल और संत सतगुरु की दया से बन पड़ेगी।

१४—और वह जुगत यह है कि जिस धार पर कि सुरत पहिले दर्जे से उतर कर तीसरे दर्जे यानी पिण्ड में, आँखों के मक्राम पर बैठी है, वहाँ से उसको, उसी धार को पकड़ के, उलटे चढ़ा कर, उसके निज धाम में पहुँचाना।

और वही धार शब्द और प्रकाश और नूर और जान को धार है। सो शब्द को धुन को सुनते हुये और प्रकाश को देखते हुये मन और सुरत घट से चढ़ेंगे।

१५—यह भेद और जुगत संत सतगुरु या साधगुरु या उनके सच्चे और प्रेमी भेली से मालूम होगी। और उन्हीं के सतसंग और बानी और बचन के पढ़ने और सुनने से जीव के भर्म और संशय और असत्य पद और पदार्थ में पकड़ और भुकाव दूर हो सकते हैं। और दूसरे के सतसंग या बानी और किताबें पढ़ने और सुनने से यह बात हरगिज हासिल नहीं हो सकती है, और न कुल्ल-मालिक राधास्वामी दयाल के चरणों में गहरी प्रीति और प्रतीत पैदा होगी। और इस सबब से चाहे कोई जिस क्रदर मेहनत करे, सुरत और मन की चढ़ाई, घट में ऊँचे देश की तरफ नहीं हो सकेगी।

१६—ऊपर बयान हुआ है कि बिना दया कुल्ल मालिक राधास्वामी दयाल और संत सतगुरु के, राधास्वामी मत का अभ्यास दुरुस्ती से नहीं बन पड़ेगा। इस वास्ते लाजिम और जरूर है कि सच्चा परमार्थी पहिले खोज कर के, संत सतगुरु या साधगुरु या उनके सच्चे प्रेमी से मिले, और भेद-भाव समझ कर उपदेश घट में चढ़ाई की जुगत का लेवे। तब उसका सूत यानी सिलसिला कुल्ल-मालिक

के चरणों से लगेगा । और जिस क्रूर वह अभ्यास करता जावेगा, उसी क्रूर उसको अपने अंतर में दया भी मालूम पड़ती जावेगी और तब उसका रास्ता सुखाला तै होवेगा ।

१७—जिस किसी के हृदय में सच्ची लाग परमार्थ की है और संसार की तरफ से किसी क्रूर चित्त में वैराग और उदासीनता भी है और संत सतगुरु या साधगुरु और उनके सतसंग की सच्चे मन से शरण ली है, तो उसी को राधास्वामी दयाल और संत सतगुरु अपनावेंगे, और फिर उसकी सब तरह से सम्हाल, अंतर और, बाहर आप करेंगे । और जब तक कि उसको निज धाम में नहीं पहुँचावेंगे तब तक उसकी बराबर सम्हाल और तरक्की फ़रमाते रहेंगे, याना उसके हृदय में प्रीति और प्रतीत बढ़ा कर करनी करावेंगे, चाहे यह काम एक जन्म में बने या दो या तीन या चार जन्मों में ।

१८—जो दर्जे कि ऊपर बयान किये गये, उन में से हर एक दर्जे में कई मंज़िलें या मक़ाम हैं । उनका भेद, तफ़सील के साथ, उपदेश के वक़्त समझाया जाता है और उसी का नाम सत्त मत है और इसी रास्ते का नाम सत्त पंथ है । जिस को यह भेद और रास्ता और चलने की जुगत मालूम नहीं है, वह हरगिज़ निज धाम में नहीं पहुँचेगा, और इस वास्ते उसका सच्चा उद्धार भी नहीं होगा, यानी

वह, असत्य देश में रह कर, हमेशा ऊँचे-नीचे लोकों में, देहियों के साथ दुख-सुख और जन्म-मरण का कष्ट भोगता रहेगा ।

१६—इस वास्ते कुल्ल जीवों को मुनासिब है कि इस दुनिया की कार्रवाई और इसकी रचना की हालत देख कर, अमर देश और अमर सुख और आनन्द का खोज करें । और जोकि उसका पता संत सतगुरु या साध गुरू या राधास्वामी मत की संगत से मिल सकता है, तो चाहिये कि इन्हीं को तलाश कर के और उन से उपदेश लेकर, सुरत-शब्द मार्ग का अभ्यास शुरू कर दें । फिर जो कुछ कि फ़ायदा उस अभ्यास से हासिल होगा, वह उनको अपने अंतर में और अपनी हालत से आप ही ज़ाहिर होता जावेगा और फिर प्रीति और प्रतीत राधा-स्वामी दयाल के चरणों में बढ़ती जावेगी, और अभ्यास का शौक भी तेज़ होता जावेगा और इस तौर से एक दिन सब काम दुरुस्त बन जावेगा ।

वचन २३

असली सत्त में, जो अमर, अजर और परम आनन्द स्वरूप है, पता और भेद लेकर, प्यार और भाव लाना और बढ़ाना चाहिये, तब असत्य यानी माया के देश और जन्म-मरण से छुटकारा होगा ।

१—जहाँ जिस को भाव और चाव या प्रीति है, वहीं उसकी तवज्जह या ख्याल जाता है और जिस क्रूर ज़्यादा दर्जे के प्रीति है, उसी क्रूर उसका चित्त या ख्याल, बार बार प्रीयतम की तरफ़ जाता है। और जो बहुत ज़्यादा दर्जे को प्रीति है, तो वे दोनों अक्सर एक ही जगह यानी संग रहते हैं, ताकि हर वक़्त एक की नज़र दूसरे पर पड़े और जब चाहें जब बात-चीत करें, और संग उठें-बैठें।

२—जिस क्रूर जिसको जिस किसी में भाव और प्यार है, उसी क्रूर उसको अपने प्रीयतम से मिलने या उसका ख्याल करने में रस आता है और खुशी होती है और उसी क्रूर प्रीयतम की तरफ़ से भी खँच और मेल और तवज्जह होती है और उसको भी मिलने और ख्याल करने में वैसा ही रस मिलता है और तबियत खुश होती है। और यही प्रीति ज़्यादा तवज्जह और ख्याल करने और अक्सर मिलने से बढ़ती जाती है और दोनों की आपस में मुआफ़िक़त और मुहब्बत भी ज़्यादा होती जाती है, यहाँ तक कि एक दूसरे के हृदय में बस जाता है।

३—और जब यही प्रीति ज़्यादा से ज़्यादा हो जाती है, तब दोनों शरूबों के मन और उनकी समझ-बूझ और चाह और पकड़ वग़ैरा भी एक हो जाती हैं और एक का कहन, दूसरा, बे-उज़, और खुशी के साथ मानता है और जो

काम एक करता है, वह दूसरे को पसंद आता है और दोनों को आपस में एक दूसरे की खुशी और रजामंदी का ख्याल हमेशा पेश-ए-नज़र रहता है और एक दूसरे की सेवा और खिदमत करने और हर काम में मदद देने को, उमंग के साथ, तैयार रहता है ।

४—जहाँ इस क्रिस्म की प्रीति दो शख्सों की आपस में है, वहाँ एक के सुख में दूसरा भी सुखी और दुख और तकलीफ़ में दूसरा भी दुखी रहता है । अगर किसी वक़्त में दूर भी हों तो अक्सर ऐसा इत्तिफ़ाक़ होता है कि सख़्त तकलीफ़ के वक़्त एक की तबियत का असर, थोड़ा-बहुत, दूसरे की तबियत पर रूहानी और कुदरती तौर पर फ़ौरन पहुँच जाता है ।

५—अब ख्याल करना चाहिए कि जब एक शख्स का एक दूसरे शख्स के साथ मोहब्बत करने का यह नतीजा होता है तो जब कि किसी की बहुत से आदमियों और जानवरों में, और माल और असबाब और मकानात वग़ैरा में, अपने २ दर्जे के मुआफ़िक़ प्रीति, और बन्धन मन का हुआ, तब उस शख्स की क्या हालत होगी ? यानी वह कभी दुख, कभी सुख और कभी चिन्ता और फ़िक़ के चक्र में हमेशा गिरफ़्तार रहेगा और उसको दवा-दिवश यानी दौड़-धूप भी अपने प्रीतिवान और मित्रों से मिलने की, और उनके

कामों में मदद देने को हमेशा लगी रहेगी और बहुत कम वक़्त फुर्सत का मिलेगा ।

६—ज़ाहिर है कि यह प्रीति और मोहब्बत दुनियावी कहलाती है और इस में ब-सबब नाशमान होने इस लोक की रचना के, वियोग यानी जुदाई भी ज़रूर होवेगी, और फिर उसका दुख भी जिस क्रूर गहरी प्रीति होगी, उसी क्रूर सहना पड़ेगा । खुलासा यह कि यहाँ सुख थोड़ा और चन्द-रोज़ा होता है और दुख घनेरा और बाज़ी हालतों में उम्र भर सहना पड़ता है ।

७—अब जानना चाहिये कि जहाँ जिसकी प्रीति है और वहीं उसका ख़्याल दौड़ २ कर जाता है, तो उसके साथ सुरत यानी चैतन्य की धार भी बराबर जाती है और जिस क्रूर जिसकी जहाँ प्रीति है, उसी क्रूर उसके चैतन्य और सुरत और मन की धार उसके प्रीयतम में समाई रहती है और दोनों तरफ़ से धार की आमद-ओ-रफ़्त ख़्याल के साथ जारी रहती है ।

८—यह हाल हर एक शख्स पर उसके रोज़मर्रा के व्यवहार और बर्ताव में गुज़रता रहता है यानी जिस वक़्त वह किसी शख्स या मक़ाम या चीज़ का, जिसमें उसके मन की प्रीति या बंधन है, ख़्याल करता है, उस वक़्त और जितनी देर कि उसका ख़्याल उधर लगा रहता है, वह उतनी देर

वहीं यानी अपने प्रीतिवान शख्स वगैरा के पास ठहरता है और उस वक़्त जहाँ वह बैठ कर ख्याल कर रहा है, मौजूद नहीं है। जैसे जब कोई किसी काम में गहरी तवज्जह के साथ मशगूल होता है या कोई सोच और विचार कर रहा है या किसी अपने प्यारे का चिन्तवन कर रहा है, उस वक़्त जो कोई उसके सामने आवे या बैठ या बात-चीत करे, तो वह बिल्कुल नहीं देखता है और न सुनता है और, जब उससे ताकीद के साथ कोई पूछे तो जवाब देता है कि मेरा ख्याल या चित्त इस वक़्त और तरफ़ था। इससे जाहिर है कि वह शख्स उस वक़्त, बा-वजूद बैठे होने और आँख, कान खुले होने के, उस चिन्ता और ख्याल की हालत में वहाँ मौजूद न था, क्योंकि उसके मन और सुरत की धार उस वक़्त उस तरफ़ को रवाँ हो गई थी कि जिस तरफ़ का वह चिन्तवन और ख्याल कर रहा था।

६—इस तरह से हर एक शख्स के मन और सुरत की धारें अनेक जीवों और पदार्थों में, दिन और रात, बाहर की तरफ़ बहती रहती हैं और चैतन्यता का घाटा होता रहता है, जैसा कि देखने में आता है कि जिस आदमी को कारोबार और चिन्ता और फ़िक्र ज़्यादा रहता है, उसी क्रूर उसका जिस्म नाज़ुक और कम ताक़त वाला होता है और खाने की मिक़दार भी उसकी किसी क्रूर कम हो जाती है।

लेकिन जो किसी को दिल-पसंद कारोबार ज्यादा करने पड़ें और किसी तरह की चिन्ता और फ्रिक्क न होवे यानी उसका मन बहुत जगह बँधा न होवे, तो वह, ब-सबब खुशी के, फूलता रहता है और कम ताकती उसको नहीं सताता है। सबब इसका यह है कि पहली सूरत में उसकी धारें बहुत फैलती रहती हैं, और दूसरी हालत में, ब-सबब मन के खुश होने और किसी क्रदर बे-परवाह हो जाने औरों की तरफ से, धारों का फैलाव कम होता है।

१०—जहाँ जिसकी बहुत ज्यादा प्रीति है तो उसका असर इसी जिन्दगी में नहीं, बल्कि आइन्दा की जिन्दगी यानी जन्म में भी पहुँचता है, और उसी के मुआफ्रिक्क, दूसरे जन्म में संयोग जीवों के साथ होता है, या उन्हीं शौक्रों में, जो एक जन्म में बहुत ज़बर रहे, दूसरे जन्म में भी बर्तावा करता है।

११—ऐसी हालत जगत के जीवों की प्रीति की और उनके भर्मने की देहियों और पदार्थों में, और मेल होने अनेक क्रिस्म के जीवों और सामान के साथ, मुवाफ्रिक्क हर एक के ज़बर बंधन और शौक्र के, देख कर, संत सतगुरु अति दया करके, जीवों को सच्ची समझौती और सच्चे मालिक से मिलने की जुगत फ़रमाते हैं कि जिससे जन्म मरण का चक्कर जल्दी छूट जावे, और जीव, नाशमान रचना

के देश से न्यारे हो कर, अमर देश और अमर आनन्द के स्थान पर पहुँच कर, और अपने सच्चे मालिक का दर्शन पाकर, हमेशा को सुखी हो जावें ।

१२—जो कोई बड़ा आदमी है यानी धनवान और हुकूमतवान या गुणवान या रूपवान या कोई खास हुनर वाला है, या जो कोई अपने साथ किसी क्रिस्म की भलाई और सलूक करे या किसी तकलीफ़ और मुसीबत के वक़्त मदद देवे, तो ऐसे शरूब में बहुत जल्द हर किसी को भाव और प्यार आता है, और उसकी सेवा और खिदमत करने को दिल-ओ-जान से तैयार हो जाता है और जो वह हुकम और आज्ञा करे या कोई बचन कहे, उसको खुशी-दिल के साथ मानता है ।

१३—अब ख्याल करो कि कुल्ल-मालिक राधास्वामी दयाल और उनके खास पुत्र या मुसाहिब संत सतगुरु रचना भर में सब से बड़े और सर्व-समर्थ और सर्व-गुण निधान हैं, और जीवों का हित और आराम सदा उनके पेश-ए-नज़र रहता है और सख्ती और नरमी और खुशी और ग़म के वक़्त वे हमेशा जीव के संग रहते हैं और जिस क़दर मुनासिब होता है, उसकी सम्हाल और रक्षा हर तरह से फ़रमाते हैं और हरचन्द ज़ाहिरी तौर से उनका दर्शन कठिन मालूम होता है, पर संत सतगुरु रूप में, जिस पर मेहर होवे, उसको सहज दर्शन प्राप्त हो सकते हैं ।

१४—सब कहते हैं कि कुल्ल-मालिक सब जगह मौजूद है । और जो ऐसा है तो वह हर एक के अंग-संग रहता है । लेकिन परख और पहिचान उसकी किसी को नहीं हो सकती है, जब तक कि राधास्वामी मत में शामिल होकर उसकी जुगत का कोई दिन अभ्यास न करे ।

१५—अब ख्याल करो कि ऐसे कुल्ल-मालिक सत्त-पुरुष राधास्वामी दयाल और उनके प्यारे संत सतगुरु के चरणों में किस क्रूर भाव और प्यार जीवों को लाना चाहिये ? पर शर्त यह है कि उनका या तो प्रत्यक्ष दर्शन मिले या घट में, उनके नाम, रूप, लीला और धाम का पूरा २ पता मालूम होवे, और भी जुगत उनसे मिलने की बताई जावे, तो अल्बत्ता जीवों को, थोड़ा-बहुत भाव और प्यार आवेगा । और जो संत सतगुरु रूप में दर्शन होवे तो उसकी भी थोड़ी-बहुत पहिचान आनी चाहिये, नहीं तो जैसा भाव और प्यार चाहिये, न तो कुल्ल-मालिक और न संत सतगुरु के चरणों में आ सकता है, क्योंकि रोज-गारी और पाखंडियों ने ठगाई करके जीवों को बहुत डरा दिया है और अनेक भर्म उनके मन में पैदा कर दिये हैं कि जिससे जब-तक सच्चे और भूटे की छँट न होवे और उनको थोड़ी-बहुत पहिचान न आवे, तब-तक, वे भाव और प्यार लाने में भिभकते और डरते हैं ।

१६—जो कोई परमार्थ का बड़भागी है या जिस पर

धुर की मेहर और दया है, उसी को दर्शन करके, संत सतगुरु में थोड़ा-बहुत भाव और प्यार आवेगा और उनके वचन उसको प्यारे लगेंगे, और उनसे जुगती लेकर और थोड़ा-बहुत अभ्यास करके, उसको अंतर में रस और आनन्द मिलेगा और मेहर और दया के पर्व भी मालूम होवेंगे। तब, दिन २ उसकी प्रीति और प्रतीत संत सतगुरु और कुल्ल-मालिक राधास्वामी दयाल के चरणों में बढ़ती और पकती जावेगी और वही शरूख सतगुरु के वचन को, जिस क्रूर कि जरूरी है, मानेगा, और उसके मुआफ़िक कार्रवाई करके उसका फल और फ़ायदा इसी जिन्दगी में देखेगा।

१७—इसी तरह जिस किसी को संत सतगुरु और कुल्ल-मालिक राधास्वामी दयाल के चरणों में प्रीति और प्रतीत आई है, और उनको जुगत के अभ्यास से कुछ २ रस अन्तर में मिला है, उसी के मन और सुरत की धारें वारम्बार अन्तर में ऊँचे देश की तरफ़ चढ़ेंगी और दिन २ संसार के भोग और बिलास, फीके और रूखे होते जावेंगे, और उस तरफ़ को धारों का झुकाव भी कम होता जावेगा।

१८—इसी तौर से आहिस्ते २ दुनिया और उसके समान से ऐसे प्रेमियों की तबियत हटती जावेगी और उनके मन और सुरत निज-घर की तरफ़ उमंग और प्रेम के साथ रवाँ होते जावेंगे और एक दिन उसकी सुरत धुर धाम में

पहुँच कर सच्चे मालिक का दर्शन पावेगी और अमर आनन्द को प्राप्त होगी ।

१६—जो कि कुल्ल-मालिक का भेद और मिलने का रास्ता और चलने की जुगत, बगैर संत सतगुरु या उनके सच्चे प्रेमी के, नहीं मालूम हो सकती है और न उनके और सच्चे मालिक के चरणों में, बिना उनके सतसंग और दया के, प्यार और भाव आ सकता है, इस वास्ते कुल्ल जीवों को, जो कि संसार और उसके समान की नाश-मानता देख कर सच्चे और अमर सुख का खोज लगा कर उसको प्राप्त होना चाहते हैं, मुनासिब और लाज़िम है कि पहिले संत सतगुरु या उनके प्रेमी-जन का खोज करें, और जब भाग से वे मिल जावें, तब शौक्र और उमंग के साथ उनके बचन सुनें और समझें और विचारें और सुरत-शब्द का उपदेश लेकर अभ्यास शुरू कर दें । तब, थोड़े दिनों में उनकी और उनकी जुगत की कुछ पहिचान आवेगी और उसी मुआफ़िक प्रीति और प्रतीत भी चरणों में पैदा होगी और फिर भक्ति और भाव बढ़ता जावेगा और दिन २ हालत भी बदलती जावेगी, यानी संसार की तरफ़ से किसी क्रूर उदासीनता और चरणों में प्रेम और अनुराग बढ़ता जावेगा ।

२०—जब तक, इस तौर से कार्रवाई नहीं की जावेगी, तब तक मन और सुरत की धारों का झुकाव, भोगों में, बाहर

की तरफ़ रहेगा और मालिक के चरणों में प्रेम और भाव नहीं आवेगा और इस वास्ते माया के घेर से सुरत न्यारी नहीं होगी और वे जीव बारम्बार देह धर कर दुख-सुख भोगते रहेंगे ।

२१—खुलासा यह कि जब-तक जीव को, प्रीति और प्रतीत राधास्वामी दयाल के चरणों में नहीं आवेगी, तब-तक धारों का रुख नहीं बदलेगा और बाहरमुख कार्रवाई कम न होवेगी, और इस सबब से असली सत्त से मेला भी नहीं होवेगा और न परम और अमर आनंद के धाम में पहुँचना होगा और जीव तुच्छ और नाशमान सुखों के वास्ते इस लोक में पचते और खपते रहेंगे और जन्म-मरण का दुख सहते रहेंगे ।

२२—ऊपर के लिखे हुए से मालूम होगा कि कुल्ल जीवों को मुनासिब और जरूर है कि कुल्ल-मालिक राधा-स्वामी और संत सतगुरु के चरणों में, जैसी बने तैसी प्रीति लावें, तो जिस दर्जे की प्रीति होगी, उसी क्रदर उनके मन और सुरत की धार, घट में ऊँचे देश की तरफ़ बारंबार रवाँ होकर, चरण-रस लेवेगी और बचन-बानी निहायत प्यारे लगेंगे और दर्शनों की तलब और तड़प थोड़ी-बहुत मन में लगी रहेगी, और सेवा की उमंग उठा कर तन, मन, धन भी पर-मार्थ में लगावेगा, और भेद और जुगत दरियाफ़्त करके,

मोहबवत के साथ अभ्यास में भी जोर देगा । यही स्वरूप सच्ची और निर्मल भक्ति का है । और जब महिमा सुन कर जीव इस काम में लगा, तब राधास्वामी दयाल और संत सतगुरु की दया आवेगी और मेहर से ऐसे भक्त का कारज वे आप बनावेंगे और मुनासिब तौर पर अंतर और बाहर के सतसंग में रस देकर उसकी भक्ति को बढ़ाते जावेंगे कि जिस से एक दिन धुर धाम में पहुँच कर परम आनन्द को प्राप्त होगा ।

२३—भक्ति और प्रेम का दर्जा बड़ा भारी है । जिस घट में ये प्रगट हों, वही जन बड़भागी है और वही दयापाल है और वही एक दिन सच्चे मालिक के महल में दरखल पावेगा ।

२४—इस वास्ते, सब जीवों को इस बात का ख्याल और विचार रखना चाहिये कि गहरी प्रीति सच्चे मालिक के चरणों में लावें और उसके चरणों में अपना मजबूत नाता जोड़ें, और दुनिया और उसके सामान में मामूली प्रीति, गुजारे के लायक करें, ताकि जबर बन्धन न होने पावे । जैसे कोई परदेश को रोजगार के वास्ते जावे और वहाँ के लोगों से कार्रवाई के लायक प्रीति-भाव करे और जब मौक़ा वतन के जाने का मिले तो फ़ौरन् अपने देश को खुशी के साथ खाना होता है और उन परदेशियों की प्रीति से ज़रा भी उसके मन को बंधन या तकलीफ़ नहीं होती ।

२५—इसी तरह सुरत, यहाँ परदेशी है और उसको इस परदेश में परदेशियों के मुआफ़िक बर्ताव करना मुनासिब है, और परमार्थ की कमाई करके गहरी जमा यानी प्रेम कुल्ल-मालिक के चरणों का अपने घट में हासिल करके, जल्द २ और बारम्बार सुरत-शब्द की रेल पर सवार होकर, अपने वतन यानी कुल्ल-मालिक के चरणों में आमद-ओ-रफ्त यानी फेरा ज़ारी करना चाहिये, और जब काम पूरा हो जावे, तब बे-तकल्लुफ अपने निज घर को, खुशी के साथ जाने को तैयार रहना चाहिये । यह काम दुरुस्ती से तब बन पड़ेगा जब कि यह दिन २ अपनी प्रीति और प्रतीत चरणों में बढ़ायेगा, और संसार में, अपना प्यार ज़रूरत के मुआफ़िक रखेगा, और अपने मन और सुरत की धारों को फ़िज़ूल इस दुनिया में नहीं खर्च करेगा, बल्कि दिन-दिन घट में ऊँचे देश की तरफ़ को उनका प्रवाह बढ़ाता रहेगा और संत सतगुरु और प्रेमी जन से नाता मज़बूत जोड़ेगा ।

॥ वचन २४ ॥

तीन बातें हमेशा सुमिरना यानी याद रखना चाहियें, और तीन बातें बिसरना यानी भूलना चाहियें ॥

१—जो तीन बात याद रखनी चाहिये ये हैं—

पहिली यह कि राधास्वामी दयाल सर्व-समर्थ और कुल्ल-मालिक हैं । दूसरी यह कि उनके चरण यानी चैतन्य की धार जो कि शब्द की धार है, हर एक के घट में मौजूद है । तीसरी यह कि दुनिया के सब सामान और पदार्थ नाशमान हैं यानी हमेशा एक रस और एक हालत पर कायम नहीं रहते, और यह देह भी जिसमें सुरत उतर कर ठहरी है, नाशमान है यानी मौत हर दम सिर पर खड़ी है ।

२—ये तीन बातें बिसारनी यानी भूलनी चाहियें— पहिली—मन का मान जो कि ब-सबब धसे होने ख्याल अपनी बड़ाई ज्ञात-पाँत, धन या गुण या खूबसूरती या कोई और जौहर या अकल या हुकूमत और ओहदा वगैरा के, पैदा होता है । दूसरी—मन और इन्द्रियों के भोग और माया के रचे हुये पदार्थ । तीसरी—भोग-बिलास वगैरा का चिन्तवन या ख्याल और गुनावन और उनकी प्राप्ति के लिये आशा और मन्शा और तृष्णा ।

भाग पहिला

वर्णन उन तीन बातों का, जो कि याद रखनी चाहियें

३—पहिली बात यह कि परमार्थी को चाहिये कि कुल्ल-मालिक राधास्वामी दयाल की याद, अक्सर वक़्त, दिन-रात में, करे और राधास्वामी नाम को इस क्रूर पकावे कि सोते और

जागते और अभ्यास के वक्रत, जब मुनासिब और ज़रूर होवे, फ़ौरन याद आ जावे और इस बात का जिस क्रम बन सके, मज़बूत यक़ीन दिल में होना चाहिये कि राधास्वामी दयाल सर्व-समर्थ हैं और जो आदि धार उनके चरणों से निकसी, वही कुल्ल रचना की करतार है और बिना उनकी मौज के कुछ नहीं हो सकता ।

४—इस बात का बयान दूसरे बचनों में हो चुका है और यहाँ खुलासे के तौर पर लिखा जाता है कि एक स्थान की रचना दूसरे ऊपर के स्थान के आधीन है, यानी ऊपर से जो धार आती है, उसी की मदद से नीचे के स्थान की रचना ताक़त और मदद लेती है । यानी एक सूरज-मंडल, ऊँचे के सूरज-मंडल के आसरे क्रायम है और सब के परे कुल्ल-मालिक राधास्वामी धाम है और वही सब का निज कर्तार है । इससे ज़ाहिर होगा कि आदि धार की ताक़त से कुल्ल रचना हुई और उसी के आसरे ठहरी हुई है, यानी राधास्वामी धाम से धारा सत्तलोक तक आई और दयाल देश यानी पहिले दर्जे की रचना करी, और वहाँ से दो धारें प्रगट होकर सहसदल कँवल तक आई और ब्रह्मान्डी यानी दूसरे दर्जे की रचना करी, और सहसदल कँवल से तीन धारें प्रगट हुई और उनसे देवता और मनुष्य और चार खान की रचना, पिंड देश यानी तीसरे दर्जे में, हुई ।

५—दूसरी बात यह कि परमार्थी को चरण की पहिचान और प्रतीत हासिल करनी चाहिये, यानी जो चैतन्य धार कि दयाल देश से दसवें द्वार और दसवें द्वार से पिंड में उतर कर ठहरी हुई है, वही सुरत या धुन की धार है, और वही नाम और चरण की धार है। सो, इस धार की, अभ्यास करके, थोड़ी-बहुत पहिचान हासिल करना और इस बात की दृढ़ प्रतीत मन में पैदा करना चाहिये कि यह चरण या शब्द या जान की धार घट-घट में मौजूद है और इसी को पकड़ के सुरत ऊँचे देश यानी घर की तरफ उलट सकती है। और कोई दूसरा सीधा और धुर पहुँचाने वाला रास्ता नहीं है।

६—यह अक्सर बचनों में बयान हो चुका है कि चैतन्य का निशान और जहूरा शब्द यानी आवाज़ है, और जहाँ कि धार रवाँ है, वहाँ धुन उसके साथ मौजूद है। फिर जो चैतन्य की धार कि ऊपर से आई है और उसके साथ धुन यानी आवाज़ बराबर जारी है, वही रचना की कर्ता है। इस वास्ते जो उस धार को पकड़ के चलेगा, वही उस मक्राम तक जहाँ से कि आदि धार प्रगट हुई, पहुँच सकता है। और किसी धार को पकड़ के जो कोई चलेगा, वह माया के घेर के बाहर नहीं जावेगा, क्योंकि सिवाय शब्द-चैतन्य की धार के, और जो धारें हैं, वे माया की हृद में से निकसी हैं और और वहीं उनका खात्मा हो जाता है।

७—परमार्थी को मुनासिब और लाजिम है कि इस धार की बारम्बार याद करता रहे। और याद करने से मतलब यह है कि या तो शब्द को सुने या राधास्वामी नाम का, स्थान पर ध्यान लगा कर, सुमिरन करे या स्थान पर स्वरूप का ध्यान करे। खुलासा यह कि इस धार के साथ जितनी बार बन सके, दिन-रात में मेल करता रहे। इसी को सुमिरना कहते हैं। ऐसी यादगारी से जिस क्रूर ज़्यादा बन पड़ेगी, जल्द सफ़ाई होवेगी, और चरणों में प्रीति और प्रतीत बढ़ेगी और अभ्यास में आसानी के साथ तरक़्की होवेगी।

८—तीसरी बात यह है कि परमार्थी को ख्याल इस बात का हमेशा रखना चाहिये कि जिस क्रूर माया के सामान और पदार्थ हैं, वे सब तुच्छ यानी थोड़ा रस देने वाले और नाशमान हैं, और यह देह भी जिसमें बैठ कर जीव उनका भोग करता है, नाशमान है, यानी एक दिन मौत जरूर आवेगी और उस वक़्त सब कारख़ाना और सामान दुनिया का, और यह देश एक-दम छोड़ना पड़ेगा। और कोई किसी तरह से किसी को ऐसे वक़्त पर मरने से बचा नहीं सकता।

९—इस बात का कोई सबूत जरूरी नहीं है, क्योंकि कुल्ल जीवों को रोज़मर्रा देखने में आता है कि बड़े और छोटे और राजा और अमीर और ग़रीब और कुल्ल पदार्थ और भोग वग़ैरा आते-जाते रहते हैं, और कोई वक़्त मुक़र्रर से ज़्यादा

ठहर नहीं सकता । इस वास्ते हर एक को मुनासिब और लाज़िम मालूम होता है कि पेश्तर इसके कि ऐसा सरूत वक़्त आवे, सुरत को तन-मन और इन्द्रियों से, जिस क्रदर बन सके, न्यारा करके उसके घर का तरफ़ उल्टावें और अपनी मौत को याद रख कर किसी शरूस्स या चीज़ में इस क्रदर मन को न बाँधें कि जिससे छोड़ते वक़्त तकलीफ़ होवे । और इसी तरह सब भोगों और पदार्थों को नाशमान समझ कर उनमें गहरी और मज़बूत पकड़ नहीं करना चाहिये, नहीं तो वियोग के वक़्त बहुत दुख सहना पड़ेगा ।

१०—इस बात को हमेशा याद रखने से जीव का बहुत फ़ायदा मुमकिन है, यानी उसका बंधन दुनिया और उसके सामान और कुटुम्ब-परिवार और भोगों बग़ैरा में बहुत हलका रहेगा और अख़ीर वक़्त पर उसको छोड़ने में तकलीफ़ नहीं होवेगी । और जहाँ तक मुमकिन होवे, राधास्वामी दयाल के चरणों में प्रीत और प्रतीत बढ़ाना और पकाना चाहिये कि जिससे जीव के उद्धार में कोई विघ्न न पड़े ।

११—बल्कि सिवाय अख़ीर वक़्त पर तकलीफ़ न होने के, जीते-जी भी राधास्वामी दयाल के चरणों में प्रीति और यादगारी करने वाले को बहुत कुछ फ़ायदा हासिल होवेगा, यानी दुनिया और उसके भोगों की तरफ़ से चित्त आहिस्ते २ हटता जावेगा, और अंतर में रस और आनन्द पाकर

चरणों में प्रीति और प्रतीत और शौक दर्शनों का बढ़ता जावेगा और अखीर वक्रत पर ज़्यादा से ज़्यादा आनन्द और दया की मदद मिलेगा, और देह और दुनिया को छोड़ने का रंज बिल्कुल नहीं व्यापेगा। और यह हालत सुरत-शब्द मार्ग के अभ्यास से, जो कि कुल्ल-मालिक राधास्वामी दयाल ने बहुत आसान तौर से जारी फ़रमाया है, हासिल होवेगी।

भाग दूसरा

वर्णन उन तीन बातों का, जो कि बिसारनी चाहियें

१२—पहिली बात यह कि परमार्थी को अपने मन का मान घटाना और दूर करना चाहिये। यह सब औगुणों में बहुत भारी और ज़बर और बारीक विकार है और बहुत दिक्कत से और बहुत देर में घटता और दूर होता है। चाहे जिस क्रूर कोशिश की जावे, थोड़ा-बहुत, भीने से भीना मान मन में धरा रहता है और वक्रत २ पर प्रगट होता रहता है।

१३—इसके दूर करने का जतन, सिवाय सुरत-शब्द मार्ग के अभ्यास के, कि जिससे सुरत और मन पिंड देशको छोड़ कर ब्रह्मान्ड में, और फिर वहाँ से मन से अलेहदा होकर सुरत, दयाल देश की तरफ़ चढ़ेगी, और कोई नहीं है। यानी जब तक कि सुरत, पिंड में रहेगी, तब तक इस विकार का क़तई

दूर होना मुमकिन नहीं है, चाहे कुछ कम हो जावे या कहीं २ और किसी किसी वक़्त बिल्कुल ज़ाहिर न होवे, क्योंकि जड़ इसकी ऊँचे देश में है । और जब तक कि यह विकार यानी मान और अहंकार मन में बसे रहेंगे, तब तक सच्ची दीनता, सतगुरु और प्रेमी जन और कुल्ल-मालिक के चरणों में, जैसा कि चाहिये, नहीं आवेगी, और न पूरा फ़ायदा परमार्थ का, यानी प्रेम हासिल होगा ।

१४—इस वास्ते परमार्थी को चाहिये कि जैसे बने तैसे इस विकार को अपने मन से हटावे और घटावे और अपनी ताक़त और ज्ञात और पाँत और धन और हुकुमत और गुण और जौहर की बड़ाई को भुलावे और किसी मौक़े पर और किसी काम और किसी बात में उसको पेश न करे, और न उसकी याद और ख़्याल मन में लावे, यानी न तो किसी अपनी बात में और किसी मौक़े पर बड़ाई या तारीफ़ करे और न दूसरों से कराने की चाह या आस रखे, और न दिल में उसका ख़्याल लावे । और जब कोई अनजानता से या जान-बूझ कर, जिह और हसद से कोई बचन ओछा या अपमान का इससे कहे, तो उस वक़्त अपनी ताक़त या बड़ाई का ख़्याल करके गुस्सा और रोष न करे और न कहने वाले से और किसी वक़्त एवज़ लेने का इरादा करे और न ऐसा समझे कि मेरा अपमान हुआ या इज़ज़त में ख़लल आया,

बल्कि अपने आपे को नीच और नाकारा समझ कर यह खयाल करे कि वह ऐसे ही बल्कि ज्यादातर ओछे और अपमान के बचनों के ही लायक है ।

१५—जहाँ किसी का स्वार्थ यानी दुनियावी मतलब अटका होवे, वहाँ हर कोई मान-बड़ाई छोड़ कर सच्ची दीनता करता है और इसी तरह अपने से ज़बर के रू-ब-रू भी दीनता से बर्तता है । फिर बड़े अफ़सोस की बात है कि यह जीव दुनिया के मतलब के वास्ते तो सब क्रिस्म का मान और अहंकार छोड़ देवे और परमार्थ में कोई न कोई या किसी न किसी क्रिस्म के मान के अंग को लेकर उलटा अपना मान और आदर चाहे और सच्ची दीनता न करे । लेकिन इससे यह बात ज़ाहिर होती है कि उस शख्स ने परमार्थ की दौलत की क़दर न जानी और दुनिया की मान-बड़ाई और विद्या-बुद्धि और धन और हुकूमत और गुण वगैरा को बड़ा समझा । फिर ऐसे शख्सों को सच्चे प्रेम की दात कैसे मिले ?

१६—भक्ति और प्रेम मार्ग में सच्ची दीनता एक बड़ा जौहर या ज़ेवर और भारी सिंगार समझा जाता है । जिसमें यह अंग नहीं पाया जाता या वह बे-परवाही और निडरता के साथ परमार्थियों से बर्ताव करता है तो राधा-स्वामी दयाल उस पर प्रेम की बरिश्श हरगिज़ नहीं करेंगे

और वह अपने अहंकार के सबब से गहरे परमार्थ से खाली रहेगा, क्योंकि राधास्वामी दयाल का यह हुकुम है कि “दीन गरीबी मत इस जुग का, और गुरु भक्ती कर परमाणु” । सौ जब तक मन में दीनता न आवेगी, तब तक गुरु और साध और कुल्ल-मालिक के चरणों में सच्चा प्रेम नहीं आवेगा और इसी सबब से दया भी नहीं आवेगी और परमार्थी तरक्की भी नहीं होवेगी ।

१७—दूसरी बात यह है कि परमार्थी को मन और इन्द्रियों के भोगों और माया के रचे हुए पदार्थों को, जहाँ तक बन सके, चित्त से बिसारना चाहिये और उनमें ज़रूरत के मुआफ़िक़ बर्ताव करना मुनासिब है । लेकिन फ़िज़ूल ख़्वाहिशें, सुरत-चैतन्य की धार को नीचे और बाहर की तरफ़ बहाती हैं और इसमें अभ्यासी का किसी क्रूर नुक़सान होता है ।

१८—भोगों और पदार्थों में ख़ैच-शक्ति बहुत है और वे मन और इन्द्रियों को लुभा कर अपनी तरफ़ ख़ैचते हैं । लेकिन इसमें, मन की चाह और तरंग भोगों के रस लेने की, उनकी ख़ैच शक्ति को जगाती है, क्योंकि जो मन में तरंगें न उठें तो चाहे जैसे भोग और पदार्थ सन्मुख आवें तो वे मन और इन्द्रियों को लुभा नहीं सकते ।

१९—इस वास्ते अभ्यासी को, ख़ास कर शुरू अभ्यास के समय, थोड़ी-बहुत सम्हाल अपने मन की, करना मुनासिब

है यानी किसी क्रूर भोगों से, आम तौर पर, वैराग रखना चाहिए और ज़रूरत के मुआफ़िक़ उनमें बर्ताव करना चाहिये ।

२०—इसमें कुछ शक नहीं है कि मन और इन्द्रियों को, भोगों की तरफ़ से रोकना निहायत मुश्किल काम है, क्योंकि वे जन्मान-जन्म और युगान-युग और सालहा-साल से उनमें बर्तते चले आये हैं और यह बर्ताव उनका पुराना स्वभाव हो गया है । और सब जीवों का इसी क्रिस्म का व्यवहार देख कर शौक पैदा होता है और बढ़ता रहता है । और पुरानी आदतों और शौक का जो कि अभ्यास करके ख़ूब मज़बूत हो गये हैं, एक-दम छोड़ना निहायत मुश्किल बल्कि क़रीब २ ना-मुमकिन है, इस सबब से परमार्थी को, शुरू अभ्यास के समय, मन और इन्द्रियाँ अपनी चंचलता जाहिर करके दुरुस्ती से अभ्यास में नहीं लगने देती हैं । इस वास्ते दुनिया और उसके सामान और भोगों की नाशमानता और ओछापन देख कर, थोड़ा-बहुत चित्त को उनकी तरफ़ से उदासन रखना ज़रूर है ।

२१—जीव की ताक़त नहीं है कि मन और माया से मुक़ाबला कर सके और भोगों की चाह या उनमें बर्ताव यकायक हटा देवे । इस वास्ते मुनासिब और ज़रूर है कि समर्थ पुरुष राधास्वामी दयाल की शरण और ओट लेकर परमार्थ की कार्रवाई शुरू करे और उनकी दया का बल

लेकर मन और इन्द्रियों से मुक्ताबला करता रहे, तो आहिस्ते २ वे किसी क्रदर ज़ेर होते जावेंगे और अभ्यास में कुछ-कुछ रस मिलता जावेगा। और बाक़ी सम्हाल और उनके ज़ोर से बचाव, राधास्वामी दयाल अपनी दया से आप फ़रमावेंगे और एक दिन मेहर और दया से धुर घर में, इनसे जिता कर, पहुँचा देंगे।

२२—जीव को मुनासिब है कि राधास्वामी दयाल के चरणों में प्रीति और प्रतीत बढ़ाता रहे और जिस क्रदर बन सके, अपना अभ्यास नियम से दुरुस्ती के साथ करता रहे। बाक़ी जो कुछ कसर होगी, वे अपनी दया से दूर करेंगे और अपना बल देकर सब विघ्न और विकार हटा देंगे।

२३—जीव को इस क्रदर अहतियात करना लाज़िम और मुनासिब है कि जहाँ तक बन सके, भोगों की फ़िज़ूल चाहें और तरंगें हटाता रहे, और भोगों और पदार्थों की याद या उनका ख़याल मन में न लावे, सिवाय इसके कि जिस क्रदर वास्ते गुज़ारे के, दुनिया और देह में, ज़रूर और मुनासिब है।

२४—और यह भी मुनासिब है कि मन और माया और इन्द्रिय वग़ैरा को, जो कि परमार्थ में विघ्न कारक हैं, ज़ोरावर, बैरी और दुश्मन समझ कर, और अपने तर्ईं निबल और कमज़ोर देख कर, अपने रक्षक कुल्ल-मालिक राधास्वामी

दयाल की याद बढ़ाता रहे और जब-जब दुश्मनों का जोर ज्यादा होवे, तब-तब उनकी दया और सहायता माँगता रहे और अपनी भूल-चूक पर शरमाता और पछुताता रहे ।

२५—तीसरी बात यह है कि परमार्थी को होशियारी रखनी चाहिये कि भोग-बिलास वगैरा की गुनावन न उठावे और न उनका चिन्तवन करे और न आशा बाँधे और न तृष्णा जगावे, क्योंकि आशा और गुनावन भोगों की, ज्यादा नुकसान करती है, ब-निस्वत उस भोग के एक या दो बार भोग लेने के ।

२६—गुनावन और चिन्तवन जिस किसी भोग का किया जावे और उसके प्राप्ति की आशा बाँध कर जतन शुरू किया जावे, तो ज्यादा वक्त और ख्याल और बुद्धि उस भोग के करने और उसकी प्राप्ति के जतन के विस्तार में लगेंगे, और शौक उसकी प्राप्ति का बढ़ता जावेगा । और जब वह भोग जतन करके प्राप्त होगा, तब मन और इन्द्रियाँ उसमें ज्यादा शौक और जोश के साथ लगेंगे और बारम्बार उसके भोगने की चाह जगा कर तृष्णा बढ़ावेंगे । और इस तरह वह तरंग मन में बहुत जबर होकर अभ्यास में खलल डालेगी । और जो कभी वह चीज प्राप्ति न हुई तो मन को बहुत दुख होगा ।

२७—जो कोई चाह के उठने के बाद फौरन उस भोग को भोग लेगा तो ज्यादा देर वह चाह मन में नहीं बसेगी और न बार २ उसका ख्याल उठेगा, बल्कि परमार्थी, ऐसी

चाह उठने और उसके पूरा होने के पीछे, अपने मन में थोड़ा-बहुत श्रमावेगा और पछतावेगा और फिर वैसी चाह कम उठावेगा ।

२८—लेकिन जिसके मन में चाह ज़बर है, वह उसके गुनावन और उसको पूरा करने के लिये जतन किये बग़ैर नहीं मानेगा, और उसके मन में पछतावा भी जल्द नहीं आवेगा, और जो कोई उसको रोकेगा या समझौती देवेगा, उससे नाराज़ होगा बल्कि दुश्मनी करेगा और जब तक कि भोग पूरा नहीं कर लेगा या उस चाह के निमित्त जतन करने में कुछ दुख नहीं पावेगा, तब तक उसको नहीं छोड़ेगा ।

२९—भोग के गुनावन करने में किसी क्रूर रस मिलता है और मन ऐसे ख्यालों के विस्तार करने में मग्न होता है । इस सबब से वह तरंग पक जाती है और गुनावन का रस पाकर मन बारम्बार उसको उठाता है । इसी तरह अनेक भोगों की अनेक तरंगें मन में बस जाती हैं और वक्रत-वक्रत पर प्रगट होकर मन को अभ्यास में नहीं लगने देती हैं ।

३०—और परमार्थ में यह ज़रूरी है कि मन तरंगों और उनके गुनावन से ख़ाली होवे । इस वास्ते परमार्थी को इस बात की अहतियात ज़रूर चाहिये कि जहाँ तक

मुमकिन होवे, किसी भोग की फ़िज़ूल इच्छा न उठावे और उसके गुनावन में अपना वक़्त बरबाद न करे, और जो मामूली और ज़रूरी चाहें हैं, उनमें दस्तूर के मुआफ़िक़ थोड़ी अहतियात के साथ बर्तता रहे । पर जहाँ तक बन सके, उसकी याद और गुनावन मन में कम करे और हटाता जावे, बल्कि दुनिया की तरंगों से उसको किसी क्रदर ख़ाली करे । परमार्थी तरंगों और ख़याल, जैसे सतगुरु और प्रेमी जन की सेवा और परमार्थी चर्चा वग़ैरा करना शुरू करे, और फिर उनको भी हटा कर या कम करके, सिर्फ़ राधास्वामी दयाल के चरणों का प्रेम और उनके दर्शनों के प्राप्ति की चाह बढ़ावे, और उसके पूरे होने के निमित्त, जतन मुनासिब, यानी भजन, सुमिरन और ध्यान और सतसंग, शौक़ के साथ करता रहे ।

वचन २५

वर्णन उस जुगत का कि जिस से परमार्थी को संसार का दुख-सुख कम व्यापे, बल्कि बिल्कुल न व्यापे, और अभ्यास में थोड़ा-बहुत रस और आनन्द बराबर मिलता रहे और आहिस्ते २ बढ़ता जावे ॥

१—संसार में सब जीव दुख-सुख भोग रहे हैं । सबव इसका यह है कि उनका बंधन और आसक्ति अपनी देह

और कुटुम्ब-परिवार और धन और माल और भोग वगैरा में है। जब इनमें से कोई चीज का हर्ष-मर्ष होता है या घाटा-बाढ़ा होता है, या जब सब काम इच्छा के मुवाफ़िक़ होते जाते हैं या कोई काम बर-ख़िलाफ़ मर्जी होता है, तब ही सुख-दुख या आराम और तकलीफ़ व्यापते हैं।

२—इस वास्ते संतों और सब महात्माओं ने, परमार्थ में, पहिले यह शर्त रक्खी है कि परमार्थी को तन, मन, धन अर्पण करना चाहिए यानी उनमें से अपना बंधन और आसक्ति आहिस्ते २ कम करके एक दिन अपना पूरा छुटकारा उनसे करना मुनासिब है। तब सुख-दुख के चक्कर से सच्चा और पूरा बचाव होगा और परमार्थ के बचनों की क़दर और महिमा मालूम पड़ेगी।

३—लेकिन यह बात, यानी तन-मन से निरासक्त और निरबंध होना बहुत कठिन और मुश्किल है, क्योंकि जीव जन्मान-जन्म और युगान-युग और सालहा-साल से, उनमें बर्तता और बंधता चला आया है और संग करके उसकी आसक्ति और बंधन अपना देह और कुटुम्ब-परिवार और धन-माल और भोग-विलास वगैरा में दिन-दिन मज़बूत हो गये हैं, फिर उसका यकायक छूटना किस क़दर कठिन है, वह साफ़ ज़ाहिर है।

४—यह आसक्ति और बंधन दो तरकीबों से कम

और ढीले हो सकते हैं। पहिले, गहरा शौक्र और प्रेम, सतगुरु और सतसंग और मालिक के चरणों में होना। दूसरे, संतों की जुगत यानी सुरत-शब्द मार्ग का, थोड़ा-बहुत विरह और प्रेम अंग लेकर, अभ्यास करके मन और सुरत को ऊँचे देश में चढ़ाना।

५—पहिली हालत तो किसी विरले बड़भागी और गहरे संस्कारी परमार्थी की होवेगी। लेकिन दूसरी हालत हर एक परमार्थी को, जो थोड़ा सा भी शौक्र लेकर सतसंग और शब्द का अभ्यास करेगा, आहिस्ते २ कमाई करके, हासिल हो सकती है।

६—जब किसी को गहरा शौक्र और प्रेम, संत सतगुरु और उनके सतसंग में बचन और महिमा सुन कर आ गया, तब उसकी आसक्ति अपनी देह और कुटुम्ब-परिवार और धन-माल और भोग-बिलास वगैरा में एक दम ढीली होकर, चरणों में कुल्ल-मालिक राधास्वामी दयाल के आ जावेगी, और जिस क्रूर अभ्यास करके रस अन्तर में मिलता जावेगा, दिन २ बढ़ती जावेगी। और फिर वही शरूब सतगुरु की आज्ञा और मालिक की मौज के अनुसार सहज में बर्तने लगेगा और उसके मन और इन्द्रियों के विकार और पिछली टेक और पक्ष और कर्म और भर्म बहुत जल्द दूर हो जावेंगे, और अभ्यास में भी उसको मन

और माया के विघ्न बहुत कम सतावेंगे और पिछले-अगले कर्म भी उसके सहज में दया और प्रेम के बल से कट जावेंगे और माया का चक्कर तीन गुणों का जो हरएक के अन्तर और बाहर चल रहा है, उस पर बहुत कम बलिक कुछ भी असर नहीं कर सकेगा और सुरत और मन उसके ऊँचे देश की तरफ सहज में चढ़ते और निर्मल होते चले जावेंगे और संसारी चाहें भी जल्द नष्ट हो जावेंगी । ऐसे प्रेमी परमार्थी को महा बड़भागी और उत्तम संस्कारी समझना चाहिए और कुल्ल-मालिक और संत सतगुरु की दया हर वक्त उसके शामिल-ए-हाल रह कर, उसकी परमार्थी तरक्की और सब तरह की सम्हाल उसके सुरत और तन-मन की करती जावेगी ।

७—दूसरे दर्जे के परमार्थी, सतसंग और अभ्यास करके, आहिस्ते २ उसी मकाम और हालत को, जो कि उत्तम संस्कारी को जल्द प्राप्त होती है, पहुँच सकते हैं । दया और मेहर कुल्ल-मालिक राधास्वामी दयाल और संत सतगुरु की उनके संग भी ब-दस्तूर जारी रहेगी और रफ़ते-रफ़ते उनका कारज बनावेगी ।

८—दुनिया में रह कर और देह में मन और इन्द्रियों के घाट पर बैठ कर, कोई भी दुख-सुख के चक्कर से बच नहीं सकता, सिवाय उनके कि जिनके मन और सुरत

एकाग्र हो कर कुल्ल-मालिक के चरणों में लग गए हैं और उनका रस और आनन्द लेते हैं। या वे कि जो अभ्यास करके मन और इन्द्रियों के घाट से न्यारे हो गये, उनको भी दुख-दुख देह और संस्कार का नहीं व्यापेगा।

६—परमार्थ में शामिल होने और करनी करने का मतलब यही है कि एक दिन ऐसे दर्जे पर पहुँचे कि जहाँ इसको सुख-दुख दुनिया और देह का न व्यापे, और अपने प्यारे सच्चे मालिक की मौज के साथ खुशी से मुआफ़िक्रत करे और रफ़ते २ अमर देश में पहुँच कर परम आनन्द को प्राप्त होवे। सो यह बात कुल्ल-मालिक राधास्वामी दयाल की मेहर और संत सतगुरु की दया और अन्तर और बाहर के सतसंग से हासिल होगी।

१०—उत्तम संस्कार से, जिसका जिक्र ऊपर किया गया, मतलब यह है कि कोई शख्स पिछले जन्म से भक्ति और अभ्यास करता आया है और अब नम्बर उसका अन-करीब पूरे दर्जे पर पहुँचने का आ गया है। सो ऐसे जीवों की हालत संत सतगुरु का दर्शन करके और बचन सुनके, जल्द बदलती जावेगी और बाक़ी जीवों को वही हालत आहिस्ते २ सतसंग और अभ्यास करके हासिल होगी। सिर्फ़ देर और सबेर का फ़र्क़ है।

११—हर हाल में परमार्थी को ख़्याल और तवज्जह

इस बात पर रखना जरूर और मुनासिब है कि जहाँ तक मुमकिन होवे, संत सतगुरु की आज्ञा के अनुसार बर्ताव करे और जब-जब जैसी मौज होवे, उसके साथ मुआफ़िकत करे, तब परमार्थ का पूरा लाभ प्राप्त होगा और दुख-सुख के चक्कर से छुटकारा हो जावेगा ।

१२—लेकिन यह कैफ़ियत तब हासिल होगी, जब कि परमार्थी शरुस की आसक्ति और बन्धन तन, मन, धन में आहिस्ते २ कम होकर दूर हो जावेंगे । नहीं तो जिस क्रदर कि भुकाव और फँसाव इन में रहेगा, उसी क्रदर उनके घाटे-बाढ़े में तकलीफ़ और आराम पावेगा और उसी क्रदर मौज के अनुसार बर्ताव में भी कसर रहेगी ।

१३—इस बर्ताव के कई दर्जे हैं और उनका जिक्र खोल कर बयान किया जाता है । पहिला, सब्र यानी लाचार होकर जो तकलीफ़ या आफ़त आवे, उसको झेलना । यह हालत संसारियों की है कि पहले रो-पीट कर और इसकी-उसकी, बल्कि मालिक तक की शिकायत करके, जब कुछ बस न चला तब चुप्प होकर बैठ रहे । दूसरा, तहम्मुल यानी बर्दाश्त करना । यह हालत विद्यावान और बुद्धिमानों की है कि सोच-विचार करके और दुनिया में उसी क्रिस्म के वाक़ै और नमूने, जो पिछले और हाल के वक़्त में जा-ब-जा जीवों पर गुज़रे हैं, याद लाकर अपने मन

को समझाना और जो तकलीफ़ या दुख आयद हुआ है, उसको धीरज के साथ बर्दाश्त करना । तीसरे, शुक्र यानी अपने मालिक के चरणों में अहसानमंदी जाहिर करनी । यह हालत परमार्थी को शुरू भक्ति में है कि उसको वक़्त सख़्ती और तकलीफ़ के ऐसी समझौती अपने मन को देनी चाहिये कि न मालूम किस क्रूर भारी सदमा और दुख आने वाला था कि जो अपने प्यारे मालिक ने दया और मेहर से बहुत कम कर दिया यानी सूली का काँटा और मन का सेर भर रक्खा, और फिर उसमें भी न मालूम क्या मसलहत और फ़ायदा परमार्थी यानी भक्त का मंज़ूर है । सो हर दम और हर हालत में शुक्राना मालिक का मुनासिब और लाज़िम है और धीरज के साथ, बग़ैर तंग होने मन के, उस तकलीफ़ या दुख को सहना और उस सहन में भी मालिक की दया उसको थोड़ी-बहुत नज़र आवेगी । चौथे, तसलीम यानी शौक्र के साथ मंज़ूर और क़ुबूल करना, हर एक हालत खुशी और आराम और सख़्ती और तकलीफ़ का, ऐसी समझ लेकर कि वह अपने प्यारे मालिक की भेजी हुई है और किसी हाल में वह मसलहत और फ़ायदे से ख़ाली न होगी । यह हालत ऊँचे दर्जे के प्रेमी भक्तों की है कि वे हमेशा ऐसी समझ रखते हैं कि जो कुछ होता है, मालिक के हुक्म और मौज से होता है, और जो अपने

प्यारे के हुक्म से कोई हालत अपने ऊपर आई तो उसका आदर करना यानी खुशी से क्रबूल और मंज़ूर करना वाजिब और लाज़िम है । और उसका निरादर करना यानी मन में दुखी और नाराज़ होना, खिलाफ़ क्रायदे और दस्तूर प्रेम और भक्ति के है । पाँचवाँ, रज़ा यानी राज़ी होना मालिक की मौज और हुक्म में । यह हालत पूरे प्रेमी भक्तों की है कि वे कभी किसी बात का सोच और फ़िक्र नहीं करते और उनहोंने अपने सब कामों को मालिक की मौज और रज़ा पर छोड़ दिया है यानी मामूली कार्रवाई और तदबीर भी चाहे करते हैं, लेकिन नतीजा उसका, जैसा कुछ मौज से होवे, उस पर राज़ी हैं और किसी तरह की फुरना या ख़्याल उनके मन में नहीं उठता । खुलासा यह कि किसी काम या उसके नतीजे और फल में उनका बंधन नहीं है । जो कुछ करते हैं, मौज के आसरे पर, और जो नतीजा मौज से होवे, उसमें ऐसे ही राज़ी और मग्न रहते हैं, जैसे बालक, माता-पिता के हुक्म और कार्रवाई में बे-फ़िक्र और खुश रहता है ।

१४—इनमें से दो दर्जों में दुनियदारों का बर्ताव रहता है और बाक़ी के तीन दर्जे भक्तों के हैं यानी वही लोग जो राधास्वामी मत में शामिल होकर, प्रेमा भक्ती संत सतगुरु अथवा कुल्ल-मालिक के चरणों में कर रहे हैं ।

१५—जो कोई राधास्वामी दयाल की शरण में आया, उसकी सम्हाल और रक्षा वे अपनी दया से जिस क्रूर कि मुनासिब और उसकी परमार्थी तरक्की के वास्ते जरूर है, आप करते हैं। और जिस क्रूर जिसकी प्रीति और प्रतीत चरणों में गहरी और मजबूत है, उसी क्रूर उनकी दया उसको प्रगट नजर आती है और तकलीफ और आराम के वक़्त उससे सहारा और मदद मिलती है, और मौज के साथ मुआफ़िक़त करने में उसी क्रूर उसको आसानी होती है।

१६—लेकिन जब तक जिस-किसी की जिस क्रूर आसक्ति और बंधन, संसार और उसके समान में है, उसी क्रूर, उस के मन को संसार की हानि-लाभ में सुख-दुख होवेगा। पर जो शरण और प्रीति-प्रतीत चरणों से राधास्वामी दयाल के मजबूत है, तो उसका असर उस क्रूर उस पर नहीं होगा, जैसा कि संसारियों के दिल पर होता है, बल्कि जल्द मौज और मेहर और दया का ख़्याल करके, थोड़ा भकोला खाकर अपने मन को सम्हाल लेगा और ब-दस्तूर प्रेम और भक्ति के घाट पर आ जावेगा।

१७—प्रेमी भक्तों को इन्हीं तीन दर्जों के मुआफ़िक़ सुरत-शब्द मार्ग के अभ्यास में भी रस और आनंद आवेगा और आहिस्ते २ तरक्की होती जावेगी, यानी मन में उनकी

प्रीति और प्रतीत चरणों की, और चाह दर्शनों की बढ़ती जावेगी और उसी क्रम दुनिया और उसके सामान की मुहब्बत कम होती जावेगी ।

१८—हर एक प्रेमी भक्त को मुनासिब है कि अभ्यास के वक्त विरह या प्रेम अंग मन में लावे और नीचे से अपने मन और सुरत की धार को समेट कर, ऊपर को चढ़ावे और स्थान २ पर ठहरावे । और जो यह कार्रवाई थोड़ी-बहुत दुरुस्ती के साथ बनती जावेगी यानी दुनिया और उसके सामान के ख्याल मन में नहीं आवेंगे, तो थोड़ा-बहुत रस और आनन्द अभ्यास में जरूर मिलता रहेगा और उसकी ताकत और शौक बढ़ते जावेंगे ।

१९—जब कभी विरह या प्रेम अंग का घाटा मालूम पड़े, तो उस वक्त प्रेमी अभ्यासी को मुनासिब है कि चरणों में प्रार्थना करके राधास्वामी दयाल की दया माँगे तो उसका मन थोड़ा-बहुत सिमटेगा और इस सिमटाव और किसी स्थान पर ठहराव का रस थोड़ा-बहुत जरूर मालूम पड़ेगा, यानी अभ्यास में जो ऊपर की जुगती के मुवाफिक्र किया जावेगा, तो कभी खाली नहीं रहेगा ।

२०—अब मालूम होवे कि हर एक जीव के अंतर में मन और माया का त्रिगुणात्मक चक्कर हमेशा चलता रहता है, और उसके मुआफिक्र मन और इन्द्रियों की हालत बद-

लती रहती है, यानी कभी सतोगुणी, कभी रजोगुणी और कभी तमोगुणी ख्याल या तरंगें पैदा होती रहती हैं, और इसी चक्र के साथ अगले-पिछले और हाल के कर्मों के फल का असर भी, जैसे कि इस शरूस्स ने किये हैं, जाहिर होकर मन और इन्द्रियों की हालत को बदलता रहता है ।

२१—सिवाय इसके, जीव के संगियों की दुख-सुख की हालत का जो कि वे अपने कर्मों के सबब से भोगते रहते हैं, इस शरूस्स पर थोड़ा-बहुत असर पहुँचता है और उसके और इन्द्रियों की हालत को उसी मुआफ़िक बदलता रहता है ।

२२—अलावा इसके, जो-जो ख्वाहिशें या तरंगें संसारी यह शरूस्स अपने या अपने संगियों के वास्ते उठाता है और उनकी चिन्ता या गुनावन अपने मन में करता है या जतन या तदबीर सोचता और विचारता है, उनका भी असर इसके मन और बुद्धि और इन्द्रियों पर पहुँच कर उनकी हालत को बदलता है ।

२३—अब ख्याल करो कि इतने भगड़े और बखेड़े मन और माया और कर्म और आशा और मंशा वगैरा के इस जीव के पीछे लगे हुये हैं । सो जब तक इसके चित्त में संसार और उसके सामान की तरफ़ से थोड़ा-बहुत वैराग न होगा और चरणों में, राधास्वामी दयाल के, प्रीति और प्रतीत और चाह दर्शन की ज़बर न होगी, तब तक इसके मन और

सुरत का अंतर में सिमटाव और चढ़ाई दुरुस्ती से नहीं बन पड़ेगी ।

२४—इस वास्ते, प्रेमी अभ्यासी को मुनासिब है कि जहाँ तक मुमकिन होवे, इन चक्रों को हटा कर और भुला कर और उमंग और प्रेम हृदय में जगा कर अभ्यास किया करे, और चरणों में वास्ते प्राप्ति दया के, जब-तब अभ्यास के समय, और कभी २ दूसरे वक्तों पर भी प्रार्थना करता रहे, तो राधास्वामी दयाल की मेहर से उसका सब काम आसानी के साथ बनता जावेगा यानी दर्शन का शौक्र और चरणों में प्रेम बढ़ता जावेगा, और अगले पिछले कर्मों का असर घटता जावेगा, और संसारी ख्वाहिशें सिवाय जरूरी और मुनासिब के घटती और कम होती जावेंगी, और अभ्यास में थोड़ा-बहुत रस मिलता रहेगा, और दया और मेहर की अंतर और बाहर परख करके, मौज के साथ मुआफ़क़त करने का इरादा बढ़ता जावेगा, और फिर संसारी दुख-सुख की हालत, ऐसे प्रेमी भक्त पर कम आवेगी, और जब कभी आवेगी तो उसका असर बहुत कम व्यापेगा ।

२५—इस क्रदर ख्याल रखना चाहिये कि यह हालत और कैफ़ियत पूरी २ एक-दम प्राप्त नहीं हो सकती है । लेकिन जो कोई राधास्वामी दयाल की शरण में आया और अपनाया गया, और वह चेत कर होशियारी के साथ अंतर

और बाहर सतसंग करता है और उनके दर्शनों की चाह दिन २ बढ़ाता जाता है, उसकी भक्ति रोज़-ब-रोज़ बढ़ती जावेगी और वह सब दर्जे आहिस्ते २ तै करता हुआ, एक दिन निज धाम में राधास्वामी दयाल के चरणों में पहुँच कर, परम और अमर आनन्द को प्राप्त होगा । और जिस क्रूर उसकी हालत बदलती जावेगी, उसी क्रूर मन और माया और काल और कर्म और तीनों गुण वगैरा के चक्करों का असर उस पर कम होता जावेगा, और एक दिन इन सब से न्यारा हो जावेगा ।

२६—यह सच्च है कि संसार यानी कुटुम्ब, परिवार, धन, माल और भोग-बिलास वगैरा की प्रीति और आसक्ति छोड़ना और चरणों में गहरा प्रेम लाना, यकायक मुश्किल है । लेकिन जो भाग से कुल्ल-मालिक राधास्वामी दयाल और संत सतगुरु या साधगुरू और उनके सतसंग और अभ्यास की जुगती में प्यार आ जावे, तो जल्द और सहज में इन सब से वैराग अंतर में आ सकता है ।

२७—दुनिया में देखने में आता है कि जिस किसी की मुहब्बत या आसक्ति थोड़ी-बहुत किसी इन्द्रिय भोग में हो गई, तो वह उसके रस में इस क्रूर मस्त हो जाता है कि तमाम संसारी प्रीति और बंधनों को चन्द रोज़ में ढीला कर देता है, बल्कि अपनी देह और जान और

इज्जत का भी कुछ ख्याल नहीं करता, जैसे शराबी तमाशबीन और जुआरी वगैरा ।

२८—इसी तरह जिन किनहीं दो शख्सों की गहरी मुहब्बत आपस में हो जाती है, तो चाहे वह गैर क्रौम के हों, लेकिन उनका आपस में निहायत खिला-मिला हो जाता है । और इस क्रूर अपने दोस्त की खातिर एक दूसरे को मंज़ूर होती है कि कुटुम्ब, परिवार और बिरादरी वगैरा से नाता बहुत ढीला कर देते हैं और धन और माल वगैरा दोस्त की नज़र करके जैसे वह रहे और रखे वैसे ही खुशी से रहते हैं और मरते दम तक दोस्ती को निबाहते हैं ।

२९—इस वास्ते, यह कुछ ज़रूर नहीं है कि जब मन और सुरत ऊँचे देश में अभ्यास करके चढ़ें, तब ही चित्त में वैराग आवेगा, क्योंकि यह लोग जिनका जिक्र ऊपर हुआ कुछ भी परमार्थ की खबर नहीं रखते, और न उनकी तवज्जह इस तरफ़ को होती है ।

३०—लेकिन कुल्ल-मालिक राधास्वामी दयाल और संतों की जीवों पर बड़ी दया है कि वे एक दम संसार का त्याग नहीं कराते हैं, बल्कि यह उपदेश है कि गृहस्थ में रह कर और कारोबार और रोज़गार, दस्तूर के मुआफ़िक़ करते हुए, संतों की जुगत का अभ्यास करो, तो जिस क्रूर मन

और सुरत के सिमटाव और चढ़ाई से, अन्तर में रस और आनन्द मिलता जावेगा और चरणाँ में प्रीति और प्रतीत बढ़ती जावेगी, उसी क्रम में चित्त, संसार और उसके सामान और पदार्थों से अंतर में उपराम होता जावेगा और यह अंतरी वैराग सच्चा और पक्का होवेगा ।

३१—बाज़े लोग परमार्थ के निमित्त छोटी या बड़ी उम्र में, घरबार और रोज़गार छोड़ कर भेष धारण कर लेते हैं, यानी फ़क़ीर बन जाते हैं । पर जो उनको सच्चे और पूरे गुरु से संतों की जुगत नहीं मिली, तो उनका वैराग थोड़े दिनों में ढीला पड़ जाता है और अनुराग यानी मालिक के मिलने की चाह भी बदल जाती है । फिर ऐसे त्याग से कुछ फ़ायदा नहीं होता है ।

३२—इसमें शक नहीं कि जाहिरी त्याग करने में ऐसे लोगों ने बहुत मरदानगी की, पर ब-सबब न मिलने पूरे गुरु और पूरी जुगत के, जो फ़ायदा कि उनको हासिल होना चाहिये था नहीं हुआ । बल्कि जो थोड़े दिन के पीछे जब कि भेष के रंग में रँग गये और वहाँ की चाल-ढाल में पक गये उनके मन में बिल्कुल चाह अपने जीव के कल्याण की नहीं रहती । और फिर जो पूरे गुरु भी मिलें और पूरी जुगत भी बतावें, तो वे उनका सतसंग करना और उपदेश लेना मंज़ूर नहीं करते । फिर ऐसे त्याग और वैराग से

असली फ़ायदा हासिल नहीं हुआ और मुफ़्त अपनी ज़िन्दगी सैर और तमाशे और खान-पान और मान-बड़ाई के लालच में बरबाद करी ।

३३—संत सतगुरु जो कुल्ल रचना के भेद से वार्कफ़्र हैं, अति दया करके जीवों को समझाते हैं कि सच्चा और पूरा वैराग, बग़ैर मन और सुरत को आकाश में चढ़ाने के, हासिल नहीं हो सकता । और ज़ाहिरी त्याग करना, जब तक कि मन में सच्चा और पूरा वैराग न आवे और अनुराग, प्राप्ति दर्शन कुल्ल-मालिक का, पैदा न होवे, महज़ फिज़ूल है और वह सबसे भारी विकार अहंकार का पैदा करने वाला है । इस वास्ते क्रतई हुक्म दिया कि पहिले, भक्ति गृहस्थ में रह कर शुरू करो, और जब अभ्यास करके मन और इन्द्रियों की हालत बदले, तब अन्तर में अपने चित्त को, सर्व-भोग और पदार्थों की तरफ़ से, बल्कि कुल्ल संसार और उसके कारोबार से हटाते जाओ, तब रफ़ते २ पूरा काम बनेगा ।

३४—जिस किसी ने बे-समझे-बूझे और बग़ैर मिलने पूरे गुरु और उनकी पूरी जुगत के, घरबार और रोज़गार छोड़ दिया, उसने भारी ग़लती की और धोखा खाया, क्योंकि मन और इन्द्रियों और काम, क्रोध, लोभ, मोह वग़ैरा कि जड़ बहुत दूर और ऊँचे देश में है । सो जब तक अभ्यासी, अभ्यास करके वहाँ तक नहीं पहुँचेगा, तब

तक उसके त्याग और वैराग का पूरा ऐतबार नहीं हो सकता और न उसको संतों के निज देश में, जहाँ कि मन और माया और काल और कर्म और कष्ट और क्लेश बिल्कुल नहीं हैं, बासा मिलेगा, यों ही माया देश में चक्कर खाता रहेगा। इस वास्ते हर एक परमार्थी को, जो गृहस्थी है या विरक्त, मुनासिब और लाज़िम है कि संतों के उपदेश के मुवाफ़िक़ कार्रवाई करे, तब उसका सच्चा और पूरा उद्धार होगा, और जो गृहस्थ में है तो उसके दोनों यानी स्वार्थ और परमार्थ दुरुस्त बन जावेंगे।

३५—खुलासा यह है कि संसार और उसके सामान और पदार्थों से वैराग, चित्त में आना, बहुत कठिन नहीं है। पर शर्त यह है कि सच्चे मालिक के चरणों में प्रीति आ जावे और संतों की जुगत का अभ्यास दुरुस्ती के साथ बन पड़े कि जिससे मन और सुरत दिन २ ऊँचे देश की तरफ़ चढ़ते जावें। और जो सच्चे मालिक का भेद और उससे मिलने की जुगत, संत सतगुरु या उनके सच्चे प्रेमी से न मिले, तो उस वैराग का पूरा २ ऐतबार नहीं हो सकता और न उसका असली फ़ायदा, यानी अंतर में रस और आनन्द का मिलना और दिन २ मालिक के चरणों से मेल होना, हासिल होगा।

॥ बचन २६ ॥

राधास्वामी मत वालों को अपने उद्धार की निसबत किसी तरह शक और संदेह मन में नहीं लाना चाहिये, क्योंकि जो कोई राधास्वामी दयाल की शरण लेकर, सुरत-शब्द का अभ्यास करेगा, उसका पूरा उद्धार एक, दो, तीन, हद्द चार जन्मों में जरूर हो जावेगा ।

१—राधास्वामी मत में बाहर सतसंग, और अन्तर में अभ्यास सुरत और मन के ऊँचे देश की तरफ चढ़ाने का, कराया जाता है, और भेद कुल्ल-मालिक के निज धाम का, जो कि सुरत का निज देश है, और भी रास्ते की मंजिलों का, समझाया जाता है कि जिससे अभ्यासी रास्ते में कहीं न अटके और हर एक मक़ाम को तै करता हुआ धुर धाम में पहुँच कर राधास्वामी दयाल का दर्शन और उनके चरणों में बासा पावे ।

२—जो कि राधास्वामी मत के सतसंगी कुल्ल-मालिक राधास्वामी दयाल का इष्ट बाँध कर और उनके चरणों की शरण दृढ़ करके, उनके निज धाम में पहुँचने की आशा रखते हैं, और उसको दिन २ बढ़ाते और मज़बूत

उमंग के साथ घट में चढ़ते हैं, उसी क्रम शब्द और रूप का रस और आनन्द मिलता है और उसके साथ शौक और उमंग भी ज़्यादा और दुनिया के ख्याल यानी गुनावन कम और दूर होते जाते हैं और मन निश्चल और चित्त निर्मल होता जाता है ।

६—राधास्वामी मत में सब में भारी संयम शौक और प्रेम का है और जब यह थोड़ा-बहुत दिल में पैदा हुआ और अभ्यास करके थोड़ा-बहुत रस और आनन्द पाकर बढ़ने लगा, तो दिन २ अभ्यास की तरक्की होती जावेगी और दर्शनों के प्राप्ति की आशा और प्रतीत मज़बूत हो जावेगी ।

७—मालूम होवे कि जिस क्रम मन और सुरत को रस और आनन्द अन्तर में मिलता जाता है, उसी क्रम संसार के भोगों और पदार्थों से चित्त हटता जाता है और ख्वाहिश और संसारी चाह कम होती जाती है और शौक दर्शन का बढ़ता जाता है और देह और दुनिया के बंधन भी ढीले होते जाते हैं ।

८—जब कि इस तरह अभ्यास करके मन और सुरत का झुकाव और खिंचाव घट में ऊपर की तरफ़ को होने लगा, तब अखीर वक़्त पर, जब कि सुरत सर्व अंग करके, पिंड को छोड़ कर, ऊपर की तरफ़ क्रुदरती तौर पर

खिंचेगी, उस वक्रत अभ्यासी को इस क्रूर आसानी अपने घर की तरफ चलने की होवेगी, और ऐसा भारी रस और आनन्द खुलने शब्द का और नजर आने दर्शन का मिलेगा कि उसको पाकर सुरत, निहायत उमंग के साथ, ऊपर को चढ़ेगी और सत्तपुरुष राधास्वामी दयाल और संत सतगुरु जहाँ मुनासिब समझेंगे, उसको ऊंचे और सुख स्थान में बासा देंगे ।

६—यह हाल गहरे अभ्यासियों का होगा । और जो कम दर्जे के अभ्यासी हैं, उनकी भी सुरत उसी तरह शब्द और स्वरूप की मदद पाकर, ऊपर की तरफ को, उमंग के साथ, अखीर वक्रत पर मामूल से ज़्यादा, चढ़ेगी और सुख स्थान में यानी सहसदल कँवल और उसके ऊपर बासा पावेगी । और जो ज़्यादा दर्जे के अभ्यासी हैं, वे अपने दर्जे के मुआफ़िक लिफ्टी में या दसवें द्वार में, और जो अव्वल दर्जे के हैं, वे सत्तलोक और राधास्वामी पद में बासा पावेंगे ।

१०—खुलासा यह है कि सुरत-शब्द योग का अभ्यासी, चाहे जिस दर्जे का होवे और जिसने कि सच्चे मन से राधास्वामी दयाल की शरण ली है, वह सहसदल कँवल के नीचे नहीं ठहरेगा । वह राधास्वामी दयाल की मेहर और संत सतगुरु की दया से, इस मक़ाम के ऊपर और

ऊँचे से ऊँचे मक़ामों में, अपनी २ भक्ति के मुआफ़िक़ दर्जे पाता हुआ, एक दिन धुर धाम में पहुँच जावेगा । और इसी का नाम पूरा उद्धार है ।

११—हरचन्द मन और माया और काल और कर्म, भक्ति की तरक्की में, अनेक तरह के विघ्न डालते रहते हैं, पर जिस किसी के हृदय में सच्चा शौक़ अपने जीव के उद्धार का, दया से, पैदा हो गया है, वे उसका रास्ता रोक नहीं सकते, बल्कि कुछ असें के अभ्यास के बाद, वही विघ्न, अभ्यासी के मददगार हो जाते हैं, और इस तौर पर राधास्वामी दयाल की दया से रास्ता सहज में तै हो जाता है ।

१२—कुल्ल-मालिक राधास्वामी दयाल इस क्रदर अपने भक्तों पर, जो सच्चे मन से शरण में आये हैं, दया फ़रमाते हैं कि सिर्फ़ उन्हीं का नहीं, बल्कि उनके निज कुटुम्बियों का भी, जिस क्रदर मुनासिब होता है, उद्धार फ़रमाते हैं, यानी उनसे अपने भक्त की सेवा लेकर या उसमें प्रीति लगा कर, आख़िर वक़्त पर उनके मन और सुरत को सहज में थोड़ा-बहुत चढ़ाते हैं और चौरासी से चक्कर से बचा कर, और फिर नर देही में लाकर सतसंग और भजन वग़ैरा कराते हैं । इस तरह उनके उद्धार का रास्ता भी जारी हो जाता है ।

१३—यह खास दया किसी भी वक्रत में जीवों पर नहीं हुई, जो कि अब कुल्ल-मालिक राधास्वामी दयाल ने संत सतगुरु स्वरूप धारण करके जीवों पर आप फ़रमाई है यानी कि जिस किसी ने सच्चे मन से उनके चरणों में थोड़ी-बहुत भक्ति करी तो उसका, और भी उसके निज रिश्तेदारों का, बल्कि नौकरों तक का, दर्जे-ब-दर्जे उच्चार फ़रमाते हैं ।

१४—माहे का ख़वास है कि जिस तरफ़ एक दरवाँ रवाँ होवे, तो बार २ उसी तरफ़ को, वक्रत मुकर्ररा पर, रुजू करता है, जैसे कि एक बार मुसिल लिया जावे या फ़स्द खोली जावे, तो माहा या खून उसी तरफ़ को, वक्रत मुकर्ररा पर, बारम्बार रुजू करते हैं, फिर सुरत और मन जिनका निज घर ऊँचे देश में है, अख़ीर वक्रत पर जब कि क्रुदरती खिंचाव अंदर में कुल्ल पसारे का ऊपर की तरफ़ को होगा, किस तरह, और तरफ़ को जा सकते हैं ? पर शर्त यह है कि मन और सुरत में चाह और आशा अपने घर में जाने और अपने मालिक से मिलने की पैदा होकर, जिस क्रुदर मुमकिन होवे, जीते-जी मज़बूत हो जावे ।

१५—और जो घर का भेद नहीं मिला और जीते-जी उस रास्ते पर चलना शुरू नहीं किया और आशा और वासना देह और संसार और उसके भोगों और पदार्थों में रही, तो वह मन और सुरत, ज़रूर अपनी चाह और करनी

के मुआफ़िक्र, सहसदल कँवल के नीचे जो सुन्न है, उसमें गोता लगा कर, फिर नीचे की तरफ़ उतर कर, किसी न किसी देश में और योनि में बासा पावेंगे यानी फिर जन-मेंगे और शरीर धारण करेंगे ।

१६—जो करनी अच्छी है तो स्वर्गादिक और मृत्यु लोक में नर देही पावेंगे और सुख भोगेंगे और जो नाक्रिस करनी है तो नीचे देश और नीची योनियों में भरमेंगे

१७—जिस वक्रत कि सुरत छठे चक्र के पार सुन्न में जाती है, उस वक्रत देह और दुनिया की कार्रवाई की याद भूल जाती है, लेकिन थोड़े अर्से के बाद, जो ज़बर वासना है, उसकी फुरना होती है और उसी के मुआफ़िक्र उस सुन्न से, जहाँ बासा मिलेगा, उस धार पर, जो उस देश या योनि से मिली हुई है, सवार होकर उतर जाती है ।

५८—इस उतार का सबब यह है कि उस सुरत और मन का रुख ज़िन्दगी में नीचे की तरफ़ रहा और भोगों की आसक्रि करके धार उसी तरफ़ को हमेशा जारी रही । सो उसी स्वभाव और वासना के मुआफ़िक्र मरने के बाद भी वैसी ही फुरना उठती है और सुरत को खींच कर नीचे के देश और योनि में ले जाती है ।

१६—इस वास्ते, हर एक जीव को, चाहे औरत होवे या मर्द, मुनासिब और लाज़िम है कि इसी ज़िन्दगी में

अपने निज घर और उसके रास्ते का भेद और जुगत चलने की, संत सतगुरु या उनके प्रेमी सेवक से दरियाफ्त करके, जिस क्रदर बन सके, उस रास्ते पर चलना शुरू करे, और कुछ रस और आनन्द अन्तर में पाकर आशा और चाह अपने निज घर में पहुँचने और अपने सच्चे पिता कुल्ल-मालिक राधास्वामी दयाल के दर्शन के प्राप्ति की, मजबूत बाँधे, तो अलबत्ता उसको संत सतगुरु की दया से ऊँचे देश में बासा मिलेगा, और जब तक कि धुर धाम में नहीं पहुँचेगा, तब तक, एक दो या तीन जन्म धारण करके, वही जुगत कमा कर, ऊँचे से ऊँचे देश में बासा पावेगा, और हर एक जन्म, पहिले जनम से बेहतर होगा और संत सतगुरु भी हर जन्म में मिलेंगे ॥

२०—राधास्वामी मत के हर एक सतसंगी को मुनासिब है कि जिस क्रदर अभ्यास बन सके, राधास्वामी दयाल की शरण लेकर, हर रोज, बिला नागा करता रहे और सतसंग करके चरणों में प्रीति और प्रतीत बढ़ाता जावे, और शक और शुबहा या किसी तरह का सन्देह मन में न रक्खे, तो राधास्वामी दयाल मेहर से अपना बल देकर, जिस क्रदर करनी मुनासिब और जरूर है, करा कर, एक दिन, निज घर में पहुँचा देंगे कि जहाँ सुरत परम आनन्द को प्राप्त होगी और जन्म-मरण के दुख और देहियों के

कष्ट और क्लेश से बिलकुल छुटकारा हो जावेगा । इसी को पूरा उद्धार कहते हैं । और जो कोई इस तरह अभ्यास जारी रखेगा, वह और योनियों में नहीं जावेगा यानी चौरासी का चक्कर उसका फ़ौरन कट जावेगा । इस बात में किसी को कभी शक और सन्देह न लाना चाहिये ।

बचन २७

सच्चे परमार्थी को, वास्ते अपनी तरक्की के, सात बातों की सम्हाल रखना ज़रूर है ।

१—जो कोई कि सच्चा परमार्थी है और सच्चे मालिक से उसके निज धाम में पहुँच कर मिलना चाहता है, उसको ये सात बातें ज़रूर माननी चाहियें और उनके मुआफ़िक़ अपने परमार्थ की कार्रवाई करनी चाहिये । तब उसके हृदय में प्रेम पैदा होगा, और उन सातों बातों की सम्हाल के साथ दिन २ बढ़ता जावेगा यानी परमार्थी रंग चढ़ता जावेगा और संसारी रंग उतरता जावेगा यानी मन के अंग बदलते जावेंगे और दिन २ विकार घटते जावेंगे ।

२—वे सात बातें ये हैं—

पहिले, कुल्ल मालिक राधास्वामी दयाल के चरणों में प्रीति और प्रतीत ।

यह बात सतसंग में निर्णय और भेद के बचन सुन कर, और उनका गहिरा मनन और विचार कर के हासिल

होगी । हर एक परमार्थी को मुनासिब और लाजिम है कि जिस क्रूर संशय और भ्रम और शक और शुबहे निसबत कुल्ल-मालिक की मौजूदगी और उसकी सर्व समर्थता और क्रुदरत के, उसके मन में धरे हों या पैदा हों, उनको सतसंग में बैठ कर साफ़ और दूर करावे, क्योंकि जो किसी क्रिस्म का थोड़ा भी शक और संदेह इस मामले में रहा, तो वह प्रीति और प्रतीत में विघ्न डालेगा । और फिर अभ्यास में भी कसर पड़ेगी । और ये संशय और भ्रम राधास्वामी मत के सतसंग में आसानी से दूर हो सकते हैं ।

३—दूसरे, संत सतगुरु और साध गुरु के चरणों में प्रीति और प्रतीत ।

यह बात वास्ते दुरुस्ती से बनने अभ्यास और पूरे तौर पर समझने उसूल राधास्वामी मत के, बहुत जरूरी है । जो संत सतगुरु में थोड़ा-बहुत भाव नहीं आवेगा, तो मत की भी समझ ब-खूबी नहीं आवेगी, और न जुगत दुरुस्ती से कमाई जावेगी और न अन्तर और बाहर मेहर और दया की प्राप्ति होगी । जो कोई सच्चा खोजी और दर्दी है, उसको संत सतगुरु के चरणों में बचन सुनते ही भाव और प्यार आवेगा, क्योंकि उन बचनों को सुन कर और समझ कर, अपने प्रीयतम कुल्ल-मालिक का लखाव आवेगा और उसके निज धाम और रास्ते का पता और भेद मिलेगा

और चलने की जुगत दरियाफ्त होगी । फिर ख्याल करो कि जो कोई अपने प्यारे माशूक और मतलूब का पता और निशान बतावे, तो वह किस क्रूर प्यारा लगना चाहिये ? दुनिया में जो कोई क्रासिद वगैरा अपने प्यारे की परदेश से खबर लाता है, वह निहायत प्यारा लगता है और उसकी बहुत खुशी के साथ खातिरदारी और मेहमानदारी करते हैं । फिर जो कुल्ल-मालिक का भेदी और मन्ती है, उसका जिस क्रूर भाव और प्यार और सेवा की जावे, वह थोड़ी से थोड़ी है, क्योंकि वही सब तरह से मदद देकर, एक दिन, जीव को धुर घर में पहुँचा सकता है । और किसी तरह किसी का गुजर महल में, या उसके रास्ते पर नहीं हो सकता ।

४—सच्चे परमार्थी को सतसंग और अभ्यास करने से दिन २ उनकी गत-मत और ताकत की खबर पड़ती जावेगी और उसी क्रूर उसकी प्रीति और प्रताप उनके चरणों में बढ़ती और मजबूत होती जावेगी ।

५—तीसरे, शब्द और नाम में प्रीति और प्रतीति । राधास्वामी मत में नाम की दो क्रिस्में हैं । एक ध्वन्यात्मक जिसको शब्द कहते हैं और उसकी धुन, घट २ में हरदम जारी है और यह मुराद चैतन्य की धार रवाँ से है, जिसके साथ बराबर धुन होती है और वही धारा कुल्ल रचना की कर्ता और सम्हालने वाली है । और दूसरा, वर्णात्मक ।

इससे मतलब उसी ध्वन्यात्मक नाम से है जो कि बोलने और लिखने में आया और ध्वन्यात्मक नाम को लिखाता है। ध्वन्यात्मक नाम यानी शब्द ज्यों का त्यों बोलने और लिखने में नहीं आ सका, लेकिन जहाँ तक कि मुमकिन था, संत उसको तलफ़फ़ुज़ में लाये हैं और उसके वसीले से ध्वन्यात्मक नाम को लिखाते हैं।

६—ध्वन्यात्मक नाम चैतन्य की धार है, और वही जान और सुरत की धार है, और उससे सब रचना हुई और उसी के आसरे कायम है। इसी धार को यानी उस के साथ जो धुन हो रही है, उसको पकड़ के चलना, सुरत-शब्द योग कहलाता है। इसी जुगत से यानी सुरत को शब्द में लगा कर चढ़ाने से रास्ता तै करना और एक दिन धुर घर में पहुँचना मुमकिन है। और कोई दूसरा रास्ता धुर घर का पहुँचाने वाला रचा ही नहीं गया। प्राण की धार और दूसरी धारें माया के घेर से निकसी हैं, सो वहीं उलट कर ख़त्म हो जाती हैं। माया यानी भौसागर के बाहर कोई धा नहीं जाती है। इस वास्ते सच्चे परमार्थी को मुनासिब है कि शब्द का भेद लेकर यानी मक्राम २ की धुन को दरियाफ़्त करके और उसमें प्यार और भाव लाकर नित्त नियम से अभ्यास करे, और कुल्ल-मालिक राधास्वामी दयाल की शरण दृढ़ करके, संत सतगुरु की दया संग लेवे। तब अभ्यास

में पूरी मदद मिलेगी और अगले-पिछले कर्म और मन और माया के विघ्न, सहज में, आहिस्ते २ कटते और दूर होते जावेंगे ।

७—और मालूम होवे कि वर्णात्मक नाम के अभ्यास से सफ़ाई, और ध्वन्यात्मक नाम के अभ्यास से चढ़ाई होवेगी । और बिना शब्द के अभ्यास के, मन, और किसी तरह, बस में नहीं आवेगा । और बग़ैर मन के ज़ोर होने के, माया के घेर से निकलना और मालिक के धाम में पहुँचना ना-मुमकिन है ।

८—चौथे, प्रेमी और भक्त जन यानी राधास्वामी मत के सतसंगियों में प्यार और दया-भाव ।

जो सच्चे परमार्थी हैं, उनके मन में सच्चे मालिक राधास्वामी दयाल और संत सतगुरु के चरणों में प्यार ज़रूर होगा, और उस प्यार को वे दिन २ बढ़ाने की कोशिश करेंगे । फिर जो कि अपने प्यारे को प्यार करते हैं और आप भी उसके प्यारे होते जाते हैं, उनसे प्यार रखना ज़रूर मुनासिब है । बल्कि सच्चे प्रेमी के मन में ऐसों की प्रेम की हालत और परमार्थी कार्रवाई देख कर, आप ही आप, उनकी तरफ़ प्यार और दया-भाव पैदा होगा, जैसा कि किसी आशिक ने इन कड़ियों में कहा है । “मुझे अपने प्रीयतम से है यह करार, कि जब तक है जाँ देह में बर-करार । करूँ उसके भक्तों से हरदम पियार, रहूँ उनको आपे के मुआफ़िक़ निहार” ॥

६—और जो कि हर एक सुरत, राधास्वामी दयाल की अंश यानी बच्चा है, फिर सब सुरतें आपस में भाई और बहिन हुईं । इस तरह सब के साथ दया-भाव मन में रखना चाहिये । लेकिन जो कोई इन में से अपने प्रीयतम कुल्ल-मालिक और संत सतगुरु के चरणों में प्यार लावे और सेवा करे और उनका हुक्म माने, तो उनको अपने प्रीयतम के प्यारे और प्यार करने वाले समझ कर, उन में, सिवाय दया-भाव के, सच्चे मन से प्यार आना चाहिये और परस्पर यानी दोनों तरफ से यही बर्ताव तहे दिल से जारी होना चाहिये, क्योंकि उनके संग से कुल्ल-मालिक और संत सतगुरु के चरणों में प्रीति और भक्ति और सेवा बढ़ेगी और अभ्यास सुखाला बन पड़ेगा ।

१०—जो कोई कहे कि मुझको कुल्ल-मालिक या संत सतगुरु के चरणों में तो भाव और प्यार है, पर सतसंगियों में (जो सच्चे प्रेमी हैं) मुझको भाव नहीं आता, तो उसकी कुल्ल-मालिक और संत सतगुरु के चरणों प्रीति का मैं भी पूरा ऐतबार नहीं हो सकता, क्योंकि जब उसको अपने प्रीयतम के सच्चे प्यार करने वाले अच्छे नहीं लगते, तो उसको कुल्ल-मालिक और संत सतगुरु कैसे अच्छे लग सकते हैं ? इस वास्ते ऐसे शस्त्रों की प्रीति का कुछ भरोसा नहीं हो सकता है और न वे सतसंग में ज्यादा असें तक ठहर सकेंगे ।

११—ऊपर के कलाम से यह मतलब नहीं है एक सतसंगी हर एक सतसंगी की, प्यार-भाव के साथ, खातिर-दारी और सेवा करता फिरे । इसमें उसके सतसंग और अभ्यास और सतगुरु की सेवा में खलल पड़ेगा । हुक्म यह है कि सब सतसंगी इसको प्यारे लगें और जब जरूरत और मौक़ा होवे, तब यह उनकी खातिरदारी और मेहमानी, अपने भाई के मुआफ़िक़ करे, खास कर जबकि कोई सतसंगी इत्तिफ़ाक़ से इसके मक़ान पर आवे, या चन्द रोज़ को ठहरे ।

१२—पाँचवे, निरख-परख अपने मन और इन्द्रियों के हाल और चाल की ।

यह काम वास्ते हर दम होशियार रहने और दूर करने भूल और भ्रम के, बहुत जरूर है ।

१३—मन और इन्द्रियों का स्वभाव है कि हर वक़्त कोई न कोई तरंग उठा कर या किसी न किसी भोग और पदार्थ की तरफ़ तवज्जह करके चंचल बने रहते हैं और इनकी चंचलता से परमार्थी की व्रत्ति हमेशा डावाँडोल रहती है । और वास्ते सफ़ाई और दुरुस्ती अभ्यास के, निश्चलता जरूर चाहिये । इस वास्ते हर परमार्थी को मुनासिब और लाज़िम है कि अपने मन की चौकीदारी करता रहे, यानी फ़िज़ूल और बे-फ़ायदा और ना-मुनासिब तरंगें न उठावे, और न अपनी इन्द्रियों को, किसी तरफ़, बे-फ़ायदा

और ना-मुनासिब तौर पर तवज्जह करने देवे, और न इस क्रिस्म की तरंगों या पदार्थों और भोगों के गुनावन में अपने मन और इन्द्रियों को लिपटने देवे । इस तरह कुछ असें तक कार्रवाई करने से, यानी हर वक़्त मन और इन्द्रियों की सम्हाल रखने से, इस क्रूर ताक़त आ जावेगी कि अभ्यास के वक़्त, थोड़ा-बहुत अपने मन को निश्चल कर सकेगा, और तब कुछ रस अभ्यास का भी ले सकेगा, और मन की कुचाल को आहिस्ते २ दूर कर सकेगा, नहीं तो मन चंचल रह कर अभ्यास का रस नहीं आने देगा, और कुल्ल वक़्त अभ्यास का तरह २ के ख्यालों में ख़र्च करा के, ख़ाली उठावेगा और फिर नतीजा उसका यह होगा कि कुल्ल-मालिक और संत सतगुरु और शब्द की तरफ़ से अभाव पैदा हो जावेगा, और एक क्रिस्म की निराश्ता तबिअत में आ जावेगी कि जिससे कोई दिन में अभ्यास भी छूट जावेगा और बे-मुखता यानी मन-मुखता बढ़ती जावेगी ।

१४—मन का क्रायदा है कि अपनी कसरों को नहीं देखता और न उनके दूर करने का जतन, जो संत सतगुरु बार २ फ़रमाते हैं, करना चाहता है, और ऐसी आशा रखता है और बल्कि प्रार्थना भी करता है कि दया से सब विकार एक दम दूर हो जावें, और अंतर में शब्द खुल

जावे । यह आशा और प्रार्थना कुछ बुरा नहीं है, लेकिन जो यह सच्चा परमार्थी है तो इस को हुक्म के मुआफ़िक दया का बल लेकर अपना जोर भी, जिस क्रदर बन सके, वास्ते दुरुस्ती अभ्यास और हटाने गुनावन और विधनों के, लगाना जरूर चाहिए । तब दया इस की मदद करेगी । और जो यह मन और इन्द्रियों की तरंगों में बहता रहता है और निश्च नई चाहें भोग-विलास की उठाता रहता है, और ब्रत अभ्यास के भी इसी क्रिस्म के ख्यालों में भ्रमता रहता है, तो ऐसी सूरत में दया क्या कार्रवाई कर सकती है, सिवाय इसके कि मौज से उसको कुछ डर दिखाया जावे और दुख और तकलीफ़ वाक़ै होवे ? तब वह भोगों की तरफ़ से थोड़ा-बहुत हट सकता है । लेकिन इस क्रिस्म की कार्रवाई, जहाँ तक मुमकिन होता है, संत सतगुरु मंज़ूर नहीं करते हैं, सिर्फ़ बचन सुना कर और समझौती देकर होशियार करते हैं, ताकि यह आप, अपने नफ़े और नुक़सान को सोच कर दुरुस्ती से चाल चले । और जब यह हिम्मत बाँध कर ऐसी कार्रवाई शुरू करता है, तब उसको मदद देकर उसकी चाल बढ़ाते हैं और अन्तर में थोड़ा-बहुत रस देकर शौक़ और प्रेम जगाते हैं कि जिससे अभ्यास सुखाला बनता जावे और आहिस्ते २ तरक्की होती जावे । इस तरक्की का हाल, अभ्यासी अपने मन की हालत को परख कर,

जान सकता है और दिन २ दया और मेहर को भी अंतर और बाहर परख सकता है, अलबत्ता जिसने सच्ची शरण ली है, उसके अगले-पिछले कर्म जिस क्रूर जल्दी मुनासिब है, काटते हैं, ताकि वह हलका होकर यानी विघ्नों से बच कर, सुखाला, प्रेम पूर्वक, अभ्यास में लगे ।

१५—खुलासा यह है कि परमार्थी को जहाँ तक बने, भोगों की इच्छा नहीं उठाना चाहिए और न उनकी गुनावन में अपना वक्त खर्च करना चाहिये । जो भोग कि मौज से प्राप्त होवे, और बशर्ते कि वह ना-जायज़ और ना-मुनासिब और किसी तरह हारिज न होवे, तो उसमें, अहतियात के साथ बर्तने में दोष नहीं है ।

१६—छूटे, सच्ची दीनता कुल्ल-मालिक और सत-गुरु के चरणों में और अपने तई ओछा और कसर-वाला समझ कर, प्रार्थना करना, वास्ते प्राप्ति दया के ।

जो कोई अपने मन की निरख और परख यानी चौकी-दारी करता रहेगा, उसको अपनी कसरें हमेशा नज़र आवेंगी । तब उसके मन में सच्ची दीनता कुल्ल-मालिक और सतगुरु के चरणों में पैदा होगी । और फिर वही शरूब सच्ची प्रार्थना, वास्ते उनके दूर होने के, करेगा और जो जतन कि बताया जावेगा, उसकी कार्रवाई भी उससे बन

पड़ेगी और कुल्ल-मालिक और सतगुरु की दया की परख और क्रदर भी उसी के चित्त में आवेगी ।

१७—ऐसा जीव जो कि अपनी कसरों को निहारता रहता है, सब के साथ दीनता और गरीबी के साथ बर्ताव करेगा, यानी जो कोई उस पर किसी वक्रत किसी क्रिस्म की तान मारेगा, तो वह उसका मुक्काबिला नहीं करेगा, बल्कि अपनी कसरों का ख्याल करके, तान के बचन की बर्दाश्त करेगा और तान मारने वाले से नाराज़ नहीं होगा, बल्कि उसको अपना हितकारी समझेगा ।

१८—जो कोई अपने तई ओछा या अपने में कसरें देखता है, वह, वास्ते दूर करने उनके, और हासिल करने तरक्की के, बराबर जतन करता रहेगा । पर जो कोई अपने तई पूरा मानेगा, वह अभ्यास में ढीला हो जावेगा और उसकी तरक्की का रास्ता बंद हो जावेगा । इस वास्ते परमार्थी को चाहिए कि जब तक अपना काम पूरा न बने, तब तक जतन करने से बाज़ न रहे और दीनता और प्रार्थना का अंग न छोड़े ।

१९—सातवें, कुल्ल-मालिक राधास्वामी दयाल की मौज के साथ, जहाँ तक मुमकिन होवे, मुआफ़िकत करना ।

यह भक्ति का एक खास अंग है कि जो कुछ अपना भगवंत कहे या करे, उसको अपने वास्ते बेहतर और मुफ़्रीद

समझे, और चाहे वह कार्रवाई मन के मुआफ़िक्रत होवे या नहीं, जहाँ तक मुमकिन होवे, उसके साथ मुआफ़िक्रत करे, यानी उसको अपने प्रीयतम की मौज समझ कर क़ुबूल और मंज़ूर करे, क्योंकि जब यह बात मालूम है कि कुल्ल-मालिक सर्व-समर्थ और सब से ज़बर है और उसकी मौज में किसी को दख़ल नहीं है, फिर विचारो कि उसके साथ मुआफ़िक्रत करना बेहतर है या ना-मुआफ़िक्रत । पहिली सूरत में भक्ति बढ़ेगी और अदब क़ायम रहेगा, और दूसरी सूरत में मन रूखा-फीका होकर अपने प्रीयतम से किसी क़दर बे-मुख हो जावेगा और अभ्यास में भी ख़लल डालेगा । इसमें सेवक का भारी नुक़सान होगा । मुनासिब यह है कि जब कोई काम ख़िलाफ़ मन के वाक़्के होवे और उसकी बर्दाश्त न कर सके, तो चरणों में प्रार्थना, वास्ते बदलने मौज या मिलने ताक़त और सहारे के, वास्ते बर्दाश्त, करे तो राधास्वामी दयाल और संत सतगुरु ज़रूर थोड़ी-बहुत दया करेंगे या इफ़ाक़ा बरूशेंगे, यानी ताक़त और सहारा अंतर में देवेंगे ।

२०—उनकी मौज अपने सेवकों के वास्ते कभी मसलहत से ख़ाली नहीं होती । पर उस मसलहत का सम-झना मुश्किल है और कभी २ दया करके ख़ासों को मसलहत भी जना देते हैं । सेवक को हर हाल में, यानी सुख और दुख के वक़्त, मुनासिब है कि उन्हीं के चरणों की तरफ़

तवज्जह करके दया और सहारा चाहे, जैसे बालक चाहे माता कभी उसकी ताड़-मार भी करे, तो उसी की गोद की तरफ दौड़ता है और दूसरे की तरफ, चाहे वह सहारा भी देवे यानो वचावे, तो भी रुख नहीं करता ।

२१—यह बात सही है कि सब जीव एक ही बार पूरे तौर से इस घाट पर नहीं बर्त सकते, यानी सर्व अंग करके मौज के साथ मुवाफिकत नहीं कर सकते । लेकिन जो कोई कि राधास्वामी मत में शामिल होकर भक्ति में आया है, उसको जानना चाहिये कि यह बात उस पर फर्ज और लाजिम है कि भक्ति के क्रायदों के मुवाफिक जिस क्रूर बन सके, अपने प्रीयतम भगवंत की मौज के साथ मुवाफिकत करे । अलबत्ता जीवों के दर्जे के मुवाफिक, जैसे उत्तम, मध्यम और निकृष्ट, इस बर्ताव में भेद रहेगा । लेकिन चाहे जिस दर्जे का भक्त होवे, उस को अपनी ताकत के मुवाफिक कोशिश इस बात की करना चाहिये कि जो कुछ उसका भगवंत और मालिक उसकी निसबत कहे या करे, उसमें अपना हित और बेहतरी समझे ।

२२—इस बात की कार्रवाई दुरुस्ती के साथ सिर्फ सुनने और समझने से नहीं हो सकती । कुछ मदद अंदरूनी अभ्यास की भी दरकार है, यानी सेवक के मन और सुरत का घाट भी थोड़ा-बहुत बदलना चाहिये और अंतर में

कुछ रस और आनन्द और दया और रक्षा के पर्वे भी मिलने चाहिये, तब उसको थोड़ी-बहुत ताकत मुवाफ़िक़त करने की, साथ मौज के, सख्ती और सुस्ती में, हासिल होवेगी। सिवाय इसके, कुछ दया भी संत सतगुरु और सत्त पुरुष राधास्वामी दयाल की दरकार है कि जा सेवक को इस क्रूर बल और ताकत बख्शेगी कि जिससे वह आसानी के साथ मुआफ़िक़ और ना-मुआफ़िक़ मौज को बर्दाश्त कर सके। सो जो कोई सच्चे मन से सच्चे मालिक राधास्वामी दयाल को भक्ति में आया है, उसको यह तीनां बातें—यानी बाहर के सतसंग और अन्तर अभ्यास की मदद और राधास्वामी दयाल की दया, थोड़ी-बहुत अपने दर्जे के मुआफ़िक़ जरूर हासिल होंगी और उसी क्रूर उसको, ताकत मौज के साथ मुआफ़िक़त करने की, भी मिलेगी और यह ताकत जिस क्रूर कि इसकी प्रीति और प्रतीत कुल्ल-मालिक राधास्वामी दयाल और संत सतगुरु के चरणों में, और भी सुरत-शब्द मार्ग के अभ्यास में बढ़ती जावेगी, दिन-दिन ज़्यादा होती जावेगी और एक दिन पूरे दर्जे पर पहुँचा कर छोड़ेगी।

२३—कुल्ल-मालिक राधास्वामी दयाल की शरण दृढ़ करने और उनकी मौज के साथ मुआफ़िक़त करने में बड़े फ़ायदे हैं, और जीव का संसारी और देह के बंधनों से जल्दी

छुटकारा हो सकता है और कर्मों का असर, जो थोड़े-बहुत किये जावें, उस पर बिल्कुल नहीं पहुँचेगा, और हमेशा अपने सच्चे माता-पिता राधास्वामी दयाल के आसरे और भरोसे देह और संसार में किसी क्रूर निःचित होकर बर्ताव करेगा, क्योंकि उसको अपनी हालत की रोज़मर्रा जाँच करने से अच्छी तरह से मालूम हो जावेगा कि कुल्ल-मालिक राधास्वामी दयाल की नज़र, दया और मेहर की, उस पर है और वे सब तरह से और हर हाल में उसकी दया और रक्षा फ़रमाते हैं। फिर संत सतगुरु और कुल्ल-मालिक दयाल के चरणों में किसी तरह का ख़ौफ़ नहीं है यानी काल और कर्म और उसके दूत कुछ नुक़सान या तकलीफ़ इस क्रिस्म की नहीं पहुँचा सकते हैं कि जिससे वह जीव घबरा कर या निराश होकर बे-मुख हो जावे और मत को, या उसके अभ्यास को, छोड़ देवे।

२४—इस वास्ते सब जीवों को, जो राधास्वामी दयाल की शरण में आये हैं और उपदेश लेकर सुरत-शब्द मार्ग का थोड़ा-बहुत अभ्यास कर रहे हैं, मुनासिब और लाज़िम है कि अपने बल और पौरुष की तरफ़ से नज़र हटा कर, राधास्वामी दयाल की दया का आसरा और भरोसा लेकर ऐसी हिम्मत बाँधें कि अपना बर्तावा संसार और परमार्थ में, जहाँ तक मुमकिन है, प्रेमाभक्ति के क्रायदों के मुआफ़िक़

जारी करें, और किसी तरह का फ़िज़ूल शक और शुबहा या सन्देह, अपने नफ़े और नुक़सान की निसबत, मन में न लावें । तो यक़ीन होता है कि राधास्वामी दयाल अपनी मेहर और दया से ज़रूर उनकी रक्षा और सम्हाल, जिस क्रदर होवेगी, फ़रमावेंगे, यानी पहिले नम्बर, तवज्जह वास्ते दुरुस्ती उनके परमार्थ के, और दूसरे नम्बर, तवज्जह वास्ते सम्हाल और दुरुस्ती उनके स्वार्थ यानी संसारी कारोबार के, फ़रमावेंगे । अगले-पिछले कर्मों का फल ज़रूर भोगना पड़ेगा, लेकिन उसमें दया से बहुत रक्षा और सम्हाल होवेगी, यानी दुखदाई कर्म के भोगने में बहुत कमी हो जावेगी और सुखदाई कर्म का फल ज़्यादा मिलेगा ।



राधास्वामी मत की पुस्तकों का

संशोधित सूचीपत्र-१-२-८६ से

पद्य (हिन्दी)

	अजिल्द	सजिल्द
१. सार बचन छंद बंद, पहला भाग	१०.००	१२.००
२. सार बचन छंद बंद, दूसरा भाग	१०.००	१२.००
३. प्रेमबानी, पहला भाग ११.००	१४.००
४. प्रेमबानी, दूसरा भाग ६.००	११.००
५. प्रेमबानी, तीसरा भाग ६.५०	११.००
६. प्रेमबानी चौथा भाग ६.००	८.००
७. संत संग्रह पहला भाग १.७५	२.००
८. संत संग्रह, दूसरा भाग २.५०	४.५०
९. प्रेम प्रकाश १.००	३.००
१०. बिनती-प्रार्थना १.००	२.२५
११. नियमावली १.२५	२.१०

गद्य (हिन्दी)

१२. सार बचन वार्तिक ५.५०	७.५०
१३. आखिरी बचन स्वामीजी महाराज ०.२५	—
१४. प्रेमपत्र, पहला भाग ११.००	१४.००
१५. प्रेमपत्र, दूसरा भाग १३.५०	१५.५०
१६. प्रेमपत्र, तीसरा भाग ६.००	११.००
१७. प्रेमपत्र, चौथा भाग १०.००	१२.००
१८. प्रेमपत्र, पाँचवाँ भाग १०.५०	१२.५०
१९. प्रेमपत्र, छठा भाग ७.००	६.००
२०. जुगत प्रकाश २.००	३.५०
२१. सार उपदेश १.५०	२.५०
२२. प्रेम उपदेश १.५०	२.७५
२३. राधास्वामी मत संदेश १.५०	३.००
२४. राधास्वामी मत उपदेश १.७५	—
२५. निज उपदेश १.१०	—
२६. प्रश्नोत्तर सन्त मत ०.७०	—
२७. छाँटे हुए बचन महात्माओं के ०.६०	—
२८. गुरु उपदेश ०.२५	—
२९. बचन महाराज साहब ५.००	७.००
३०. बचन बाबूजी महाराज, पहला भाग २.००	५.००
३१. बचन बाबूजी महाराज, दूसरा भाग २.५०	४.००

	अजिल्द	सजिल्द
३२. बचन बाबूजी महाराज, तीसरा भाग	८.००	१०.००
३३. बचन बाबूजी महाराज, चौथा भाग	१०.००	१२.००
३४. जीवन चरित्र, स्वामीजी महाराज	३.००	५.००
३५. जीवन चरित्र, बाबूजी महाराज	—	८.००
३६. शब्द कोश, संत मत बानी	२.००	—
३७. लोक-परलोक हितकारी	३.५०	४.००
३८. मौलाना रूम के दृष्टान्त और औलियाओं की कथाएँ	३.५०	४.५०
३९. समाध पुस्तिका	१.५०	—

बँगला

४०. R. S. Mat Sandesh	२.२०	—
४१. Prasnotter	२.६०	—
४२. Saarupdesh	२.८०	—

गुजराती

४३. राधास्वामी मत उपदेश	१.५०	—
४४. राधास्वामी मत सन्देश	१.५०	—

सिंधी

४५. राधास्वामी मत संदेश	१.००	—
-------------------------	------	---

अँग्रेजी

४६. राधास्वामी मत प्रकाश Radhasoami Mat Prakash	—	१.०००
४७. डिस्कोरसेज औन राधास्वामी फ़ैथ Discourses on Radhasoami Faith	—	१०.००
४८. फेलप्स साहब के नोट्स PHELPS' Notes	—	५.५०
४९. ए-सोलेस-टू-सतसंगीज A Solace to Satsangis	१.००	—

सेक्रेटरी, राधास्वामी सतसंग,
स्वामी बाग, आगरा-२८२००५